


UNIVERSAL
LIBRARY

OU_192240

UNIVERSAL
LIBRARY

आमचीं अकरा वर्षे



लीलाबाई पटवर्धन, जी. ए.

—प्रथमावृत्ति—

२९ नोव्हेंबर, १९४५]

[किंमत ४ रुपये

प्रकाशक
यशवंत गोपाळ जोशी,
६२३।१५ सदाशिव, पुणे २

[सर्व हक्क प्रकाशकाचे स्वाधीन]

मुद्रक
श्रीपाद रघुनाथ राजगुरु
राजगुरु प्रेस, ४०५ नारायण, पुणे २

अ र्प ण

येवो अथाङ्ग पाणी
वारा असो तुफानी
जावो पुढेंच तारू
हे खात हेलकावे
आकाशिच्या कुन्हाडी
माथां खुशाल पाडी
आघात सोसण्याचें
सामर्थ्य मात्र यावें
काळीज धुग्धुगे तों
कर्तव्य हें टळेना
अन् गात गात व्हावें
हैही तुझ्याच नावें

ज्यांच्या अभावीं या स्मृति जागृत
झाल्या त्यांनाच समर्पण.

हस्त

माझ्या मनांत पुष्कळ दिवसांपासून माधवरावांच्या सहवासांत घालविलेल्या दिवसांच्या आठवणी लिहावयाचें होतें. परन्तु मी योग्य संधीची वाट पहात होतें. कांहीं गोष्टी कांहीं काल गेल्याखेरीज लिहिणें बरें नसतें; पण त्या लिहित्क्य-शिवाय चरित्रनायकाचा योग्य परिचयही करून देतां येत नाही. परन्तु अलीकडे मला असेंही वाटूं लागलें आहे कीं योग्य कालाची मी वाट पहात बसलें व तो दुदैवानें माझ्या हयातींत आलाच नाही तर एक महत्त्वाच्या कर्तव्याचें माझ्या हातून पालन झालें नाहीं असें होईल.

आमचें लग्न झाल्यावर माधवराव जुन्या गोष्टी सांगतांना पुष्कळ वेळां म्हणत असत, “ माझे चरित्र मीच लिहिणार आहे. माझ्या मागून दुसऱ्या कोणी माझ्या-संबंधीं बेजबाबदारपणानें कांहीं तरी लिहिण्यापेक्षां आपणच स्वतः खरी हकीगत लिहावी हें बरें. माझ्या हातून जर ही गोष्ट झाली नाहीं तर तूं तरी अवश्य हें काम कर. ”

माधवराव ऐन उमेदींत एकाएकीं निघून गेले. त्यांच्या हातूनच हें काम झालें असतें तर जिज्ञासूंना व अभ्यासकांना माधवरावांच्या यथार्थ व्यक्तिदर्शनाचा लाभ मिळाला असता. दुदैवानें त्यांची आज्ञा पाळण्याचें काम माझ्याकडे आलें आहे. मला जसजसें आठवलें तसतसें मी लिहित गेलें. कांहीं कांहीं आठवणी दोन दोन तीन तीन वेळां लिहितल्या. बरेंचसें लिहिलेलें फाडून टाकलें व कांहीं लिहिलेलें सहेतुकपणें गाळावें लागलें. याप्रमाणें हें पुस्तक तयार झालें आहे. विशेष सांगायचें म्हणजे मला जरी त्यांनीं आपल्या लहानपणच्या अनेक आठवणी सांगितल्या होत्या तरी सर्वच कांहीं मला एकटीला आतां खात्रीपूर्वक लिहितां आल्या नसत्या. ‘ पूर्वायुष्य ’ हें प्रकरण लिहितांना मला अनेकांची मदत घ्यावी लागली. लहानपणच्या अनेक आठवणी व पटवर्धनांच्या घराण्याची माहिती कै. माधवरावांच्या मातोश्री ती. श्री. उमाबाई पटवर्धन ह्यांनीं सांगितली. त्यांनीं घर सोडल्यानंतरच्या बऱ्याचशा आठवणी व हकीगती त्यांचे बालमित्र रा. रामभाऊ मराठे यांनीं सांगितल्या व त्यांच्या संप्रद्वीं असलेल्या माधवरावांच्य

पत्रव्यवहारावरून मी त्या उधृत केल्या. त्यांच्या स्वभावावर व चारित्र्यावर प्रकाश पाडणारी ही पत्रे जर रामभाऊंनी जपून ठेवली नसती तर त्यांच्या पूर्वयुष्यांतील बरीचशी हकीगत मला लिहितां आली असतीच अशी मलाही खात्री देतां येत नाही. ह्या पत्राबद्दलचा थोडा उल्लेख येथें केल्याशिवाय मला राहवत नाही. १९३३-३४ सालीं माधवरावांनी, स्वतः रामभाऊंना लिहिलेलीं पत्रे ते घरीं घेऊन आले होते. माधवरावांना अशी एक खोड होती कीं ज्या कागदपत्रांची त्यांना जरूरी नसे ते ते तेव्हांच फाडून टाकीत. तेव्हां हीं पत्रे आणतांना रामभाऊंनीं बजावले होते कीं “ माझीं पत्रे तूं घेऊन जा पण त्यांचा फाडून सत्यानाश करण्याचा अधिकार तुला नाही. तुझें काम झालें कीं तीं तूं मला परत कर ” माधवरावांचा उद्देश त्यावेळीं आत्मचरित्र लिहिण्याचा होता. तेव्हां तें लिहितांना त्या पत्रांचा उपयोग आपल्याला होईल म्हणून त्यांनीं तीं पत्रे आणलीं. परन्तु त्यांचा तो हेतु सिद्धीस जाण्याच्या आधींच माधवराव वारले. शेवटीं त्या पत्रांचा उपयोग मला झाला. रामभाऊंचे आभार मानावे तेवढे थोडेच होतील. त्याशिवाय त्यांचे बालमित्र रा. विठ्ठलराव घाटे यांनीं तर मला हें चरित्र लिहितांना फार मोठी व अनेक तऱ्हेची मदत केली आहे. रा. रघुनाथराव खरे, श्रीधर नीळकंठ कर्वे, या सर्वांची पूर्वयुष्य प्रकरण लिहितांना फार मोठी मदत झाली आहे. माधवरावांच्या या सर्व बालमित्रांखेरीज ‘पूर्वयुष्य’ प्रकरण लिहिणें मला एकटीला साधलें नसतें. तेव्हां त्यांची मी फार आभारी आहे. हें पुस्तक लिहिण्यांत माधवरावांच्या निमित्तानें वाङ्मयक्षेत्रांत प्रवेश करण्याचा माझा हेतु नाही. तो माझा अधिकार नाही, व तशी माझी आकांक्षाही नाही. केवळ हें कर्तव्य करून, वाङ्मयक्षेत्रांत कर्तव्य म्हणून पडलेलें माझें पाऊल मी परत घेणार आहे.

माधवरावांच्या आयुष्यांतलीं हीं शेवटचीं अकरा वर्षे फार महत्त्वाचीं होतीं. या काळांत त्यांच्या जीवनाला व मतांनाही एक प्रकारचें स्थैर्य येत गेलें या स्थैर्याचें प्रतिबिंब त्यांच्या या काळांतील काव्यावर व इतर व्यवसायांवर पडलें आहे. या काळांत समाजविन्मुख माधवराव हळुहळूं समाजांत वावरू लागले, भाषणें करूं लागले, त्यांचा मितपरिवार वाढला. त्यांना अनेक अनुयायी मिळाले. त्यांच्या काव्यावर, व त्यांच्या सामाजिक धार्मिक भाषाविषयक विचारांवर

चर्चा होऊं लागली. त्यांचें खाजगी आयुष्यही या त्यांच्या सार्वजनिक आयुष्याला जुळेल असेंच होतें, व तें मी रात्रंदिवस त्यांच्या सहवासांत राहून पाहिलें आहे, अनुभविलें आहे. कित्येक गोष्टींत त्यांचा स्वभाव लहरी व चमत्कारिक असला तरी त्यांच्या अनेक सद्गुणांमुळें व प्रेमळपणामुळें त्यांचा तास मला जाणवला नाहीं. हीं अकरा वर्षे मी अत्यंत सुखांत घालविली कॉलेजांत शिकावयाला लागल्यापासून आमचें लग्न होईपर्यंत जवळजवळ १७, १८ वर्षे माधवराव एकटेच रहात होते, कौटुंबिक रहाणीची माधवरावांना संवय नव्हती. एकट्यानेंच एका खोलींत रहावें, भूक असेल तर जेवावें, चिंतनांत वाचनांत व लेखनांत रात्रीच्या रात्री काढाव्या, असा त्यांचा क्रम असे. वयाच्या चौतिसाव्या वर्षी संसार करण्याची त्यांच्यावर पाळी आली. आधीं त्यांना जड गेलें व मला फारच जड गेलें. पण त्यांच्या सरळपणामुळें, नितांत प्रामाणिकपणामुळें, शुद्ध व सात्त्विक आचरणामुळें आमच्या संसाराची घडी जमत गेली. पुढें मुलें आलीं. त्यांनीं आपल्या इवलाल्या हातांनीं माधवरावांना बद्ध केलें. चिंतनांत जागरणें करणारे माधवराव मुलांची जोपासना करण्यांत जागूं लागले. सांसारिक कर्तव्याच्या पालनांत माधवरावांच्या जीवनांत एक प्रकारचा संयम व शांतपणा आला. या संयमाचा व शांतपणाचा परिणाम त्यांच्या सामाजिक जीवनावर झाल्याखेरीज राहिला नाहीं.

माधवरावांच्या संसारी जीवनांतील सत्याचें, प्रामाणिकपणाचे, प्रेमळपणाचे, हे प्रयोग आठवणीच्या रूपानें मी माझ्या अल्पबुद्धीप्रमाणें वाचकांपुढें मांडले आहेत. त्यांचें वाङ्मय व जीवन यांतील परस्परसंबंध शोधण्याचें काम मी त्यांच्यावर सोंपविते; तो अधिकार माझा नाहीं. मात्र मला एवढेंच सांगावयाचें आहे कीं माधवराव ही व्यक्ति त्यांच्या वाङ्मयापेक्षां कोणत्याही दृष्टीनें कमी ठरणार नाहीं. किंबहुना माधवराव ही व्यक्ति त्यांच्या वाङ्मयपेक्षांही श्रेष्ठ होती असें त्यांच्या अनेक मित्रांप्रमाणें माझेही मत आहे.

आतां शेवटचें अत्यंत महत्त्वाचें काम आभाराचें. हें चरित्र लिहीत असतां माधवरावांच्या निकट सहवासांत वावरणाऱ्या आणखीही कांहीं मंडळींनीं मला मनःपूर्वक मदत केली. प्रा० क्षीरसागर, रा. गोपीनाथ तळवळकर, रा. के. नारायण काळे ह्यांनीं मला वेळोवेळीं अनेक प्रकारें सहाय्य दिला. प्रा० निरंतरांचे श्रम तर अवर्णनीय आहेत.

पुणें तपासण्यापासून तों तीं छापून प्रसिद्ध होईतोंवर वाटेल त्या वेळीं छापखान्यांतून माझ्याकडे व माझ्याकडून छापखान्यांत त्यांनीं खेपा घातल्या. सर्व प्रकारें त्यांनीं मला मदत केली. हें सर्व माधवरावांच्याबद्दल त्यांच्या असलेल्या भक्तीला साजेसेंच झालें.

परन्तु सर्वांत उल्लेखनीय गोष्ट म्हणजे ग्रंथांतील चरित्रनायकाशीं अर्था-अर्थां संबंध नसतां केवळ मला मदत करण्याच्या सद्द्हेतूनें प्रेरित होऊन ज्यांनीं मला मदत केली, त्यांत रा. व. मा. महाशब्दे, M. A., B. COM. ह्यांचें कीतुक करावें तेवढें थोडेंच आहे.

प्रकाशकांचे आभार मी कोणत्या शब्दांत मानूं हें माझे मलाच समजत नाहीं. ते माधवरावांचे जवळचे स्नेही; परन्तु माझी त्यांची तोंडभोळखरी कधीं नव्हती. त्याचप्रमाणें मी कोणी प्रसिद्ध लेखिका नव्हे तर माझा ग्रंथ केवळ माझ्या नांवावर त्यांनीं छापवा. परन्तु मी आठवणी लिहिल्या आहेत हें समजतांत केवळ माधवरावांच्या प्रेमाखातर त्यांनीं हा ग्रंथ प्रकाशित करायचें ठरविलें.

‘ निवान्त ’

डेक्कन जिमखाना,

पुणें, ता. २९-११-४५.

लीलाबाई पटवर्धन

प्रकाशकाचें पान

माधवराव पटवर्धन यांचा माझा परिचय फार गंमतीदार तऱ्हेने झाला. त्यावेळीं माझे 'श्रीमुखांत' हें नाटक नुकतेंच प्रसिद्ध झालें होतें व मी तें माझ्या स्नेह्यांना 'सप्रेम भेट' म्हणून देण्याकरितां एके ठिकाणीं गेलों होतो. त्या स्नेह्यांना मी पुस्तक दिलें. तेथें माधवराव पटवर्धन बसले होते. माझ्या स्नेह्यांनीं माझी व पटवर्धनांची तेव्हां ओळख करून दिली. माझ्या जवळ माझे पुस्तकाची आणखी एक प्रत शिल्लक होती. मी सादर भावानें त्यांवर माधवराव पटवर्धनांचें नांव लिहून माझे पुस्तकांची प्रत माधवराव पटवर्धन यांस देऊं लागलों. पण त्यांनीं ती घेण्याचें नाकारलें व म्हटलें "तुम्ही नवीन लेखक आपल्या पुस्तकाची एक प्रत अम्हाला देतां व त्याबद्दल आमचीं सर्व पुस्तकें तुम्हांस मिळावीं अशी अपेक्षा करीत राहतां म्हणून आपलें पुस्तक मला नको !"

हें ऐकून मलाहि राग आला व मी म्हटलें "माझ्या बाबतीत ती धास्ती आपणांला नको. मी कविता फारशी कधींच वाचीत नाहीं !"

त्यानंतर तीन चार वर्षे तशींच गेलीं. माधवराव पटवर्धन व मी एकमेकांना रस्त्यांत भेटत होतो पण आमचानमस्कारही कधीं होत नसे.

एक दिवस मी मंडईत चाललों होतो आणि माधवराव पटवर्धन मंडईतून परत चालले होते. आम्ही एकमेकांकडे पाहिलें आणि तसेच आप-आपल्या मार्गानें निघालों. माधवराव दहावीस पावलें पुढें गेले तोंच मला हांक ऐकूं आली "जोशीबुवा—"

ती हांक माधवरावांची होती. मी मार्गें वळून त्यांचे जवळ गेलों आणि त्यांना नमस्कार केला. माधवरावांनीं सस्नेह भावानें माझा हात आपल्या हातीं घेत म्हटलें, "जोशीबुवा, माझा तुमच्याबद्दल गैरसमज होता !"

मी हंसत म्हटलें, "पण माझा तुमच्याबद्दल कधींच नव्हता !" माधवरावहि हंसले आणि म्हणाले, "परवां तुमची रत्नाकरांत आलेली 'परिजातकाचीं फुले' ही गोष्ट वाचली. इट इज ए हॉटिंग स्टोरी ! राहून राहून आठवण होत राहणारी ती गोष्ट आहे. आणि त्या वेळेपासून ठरविलें तुमच्याशीं बोलायला लागायचें !"

त्या वेळेपासून आमचा स्नेह वाढत गेला. त्यांनीं आपलीं पुस्तकें मला देण्यास आरंभ केला. मीहीं माझीं पुस्तकें त्यांना देऊं लागलों.

त्या दिवशीं माधवराव आपलें 'नकुलालंकार' हें पुस्तक मला भेट देण्याकरितां आले होते. त्यांनीं मला पुस्तक दिलें. मी त्यांना चहा दिला. आम्ही अर्वांतर बऱ्याच गप्पा मारल्या. नंतर माधवराव म्हणाले, "जोशी-बुवा, आमचें तुमच्याकडे येणें राहिलें आहे तें देऊन टाका—"

माझ्या कांहींच लक्षांत येईना. मी म्हटलें, "मी तुमचें काय देणें राहिलें आहे?"

माधवराव भिस्किलपणानें हंसत म्हणाले, "श्रीमुखान्त !—"

"पण तें पुस्तक आतां मिळत नाही!" मीही हंसत हंसतच उत्तर दिलें.

"ठीक आहे—नवी आवृत्ती निघेल तेव्हां या!"

—आणि बहुधा तचि माधवरावांची आणि आमची शेवटची मनमोकळी भेट.

या गतगोष्टींच्या स्मृति "आमचीं अकरा वर्षे" या पुस्तकाचें प्रकाशन करतांना मला होत आहेत. लीलाबाईची आणि माझी तशी ओळख कधीच झाली नव्हती. पुढें प्रस्तुत पुस्तकांची प्रुफें वाचीत असतांना पुस्तक प्रकाशनार्थ पत्करल्याचा दुहेरी आनंद झाला. आणि वाटलें माधवरावांची आणि माझी ओळख नसती तरी मी हें पुस्तक प्रकाशनार्थ आनंदानें स्वीकारलें असतें.

पुस्तकाचीं प्रुफें तपासतांना लीलाबाई ज्या काबरेबावरेपणानें प्रुफें तपाशीत होत्या तो काबरेबावरेपणा अत्यंत दृढ होतां. "अकरा वर्षांतल" मजकूर वाचतांना जणुं त्या काळांत त्या वावरत असल्यासारखी त्यांची वृत्ति—आणि तो काळ तर हातचा निघून गेलेला याची स्पष्ट जाणीव—अशा मनाच्या एक प्रकारच्या सहजावस्थेंत त्यांनीं हें पुस्तक लिहिलें होतें व त्याच सहजावस्थेंत त्या प्रुफें तपाशीत होत्या. आपण पुस्तक म्हणजे कांहीं 'वाङ्मय' लिहित आहों—ही अस्पष्ट जाणीवहि त्यांच्या ठिकाणीं दिसली नाही. त्यामुळेंच वाङ्मयदृष्ट्याही हें पुस्तक इतकें चांगलें झालें आहे असें मला वाटतें. त्यांत कुठे कृत्रिमता किंवा दुरभिमान आलेला नाही. हें पुस्तक वाचतांना वाचकांना कै. रमाबाई रानडे यांच्या आठवणी, कै. लक्ष्मीबाई टिळक यांच्या 'स्मृतिचित्रें' व कमलाबाई देशपांडे यांच्या 'स्मरण-साखळी' या पुस्तकांची आठवण होणें अगदीं अपरिहार्य आहे असें मला वाटतें. कै. माधवराव पटवर्धनांना हें पुस्तक पाहून जास्तच अभिमान वाटला असता. असो.

—यशवंत गोपाळ जोशी

अनुक्रमणिका



१	पूर्वायुष्य	१
२	आमचें लग्न	२४
३	आमचा नवा संसार	३८
४	वेताळ	५३
५	कांहीं गंमतीदार अनुभव	६०
६	व्यक्तिदर्शन	६९
८	प्रवास	८६
९	माधवरावांचे स्नेही	१००
१०	माधवरावांच्या कांहीं कवितांचा जन्म	१२९
११	सार्वजनिक जीवनांतील माधवराव	१४८
११	अलीकडील कांहीं वर्षे	१५७
१२	अखेर	१७९

नजरचुकीने प्रकरणांचे क्रमांक छापतांना क्रमांक सात अजिवात घालावयाचा राहून गेला आहे व क्रमांक अकरा दोनदां पडला आहे.



जळगांव सम्मेलनाध्यक्ष

१९३६

[आमचा विवाह होण्यापूर्वीची माधवरावांच्या जीवनाबद्दलची माहिती अर्थात् मी त्यांच्या आतेष्टांकडून मिळविली. कांहीं त्यांनी स्वतःही सांगितली. ती मी या प्रकरणांत देत आहे. आमच्या विवाहानंतर त्यांचे जे स्वभावविशेष मला दिसले त्यांची पार्श्वभूमि असे त्यांचे विवाहपूर्व आयुष्य आहे. चरित्राची माहिती पूर्ण करण्याच्या दृष्टीनेही विवाहपूर्व आयुष्याबद्दल कांहीं लिहिणे माझे कर्तव्य आहे असे लेखिकेच्या दृष्टीने वाटले.]

या प्रकरणाच्या शेवटी त्यांचे जिवलग स्नेही श्री. नीळकंठ श्रीधर कर्वे ऊर्फ राजाभाऊ कर्वे यांनी सांगितलेली हकिगत त्यांच्याच शब्दांत दिली आहे. हे प्रकरण व त्याचे परिशिष्ट ही एकमेकांस पूरक होतील असे मला वाटते.]

पटवर्धनांचे मूळचे गांव पोमेंडी. परंतु घंदा व शिक्षण या निमित्ताने पटवर्धनांच्या घराण्यांतील कांहीं मंडळी गुजराथेत तर कांहीं पुण्याला स्थायिक झाली. त्यांपैकी माधवरावांचे आजोबा दादा-विनायक नारायण पटवर्धन हे गुजराथेत मडोचला अन्वळ कारकून होते. त्यांचे पेन्शन घेईपर्यंतचे आयुष्य गुजराथेतच गेले. त्यांचे धाकटे बंधु म्हणजे माधवरावांचे चुलत आजोबा-आप्पाकाका-दिनकर नारायण पटवर्धन-हे नेहमी पुण्याजवळ अवळसेस राहात असत. येथे दादांची व आप्पाकाकांची थोडी जमीन होती. घरची शेती पाहाण्याचे काम आप्पाकाकाच करीत असत. पुढे पेन्शन घेतल्यावर दादा अवळसला येऊन राहिले. दादांचे सगळ्यांत धाकटे बंधु-धोंडो नारायण यांना चुलत्याच्या मांडीवर दत्तक दिले होते. त्यांचे चोळखणआळीत एक घर होते. परंतु धोंडोपंत व त्यांचे चिरंजीव प्लेगच्या कहरांत पुढे वारले.

दादांची तीन अपत्ये म्हणजे माधवरावांचे चुलते कृष्णराव विनायक पटवर्धन, माधवरावांच्या आत्याबाई-आऊताई व सगळ्यांत धाकटा मुलगा त्रिंबक विनायक पटवर्धन म्हणजेच माधवरावांचे वडील.

माधवरावांच्या चुलत्यांनी म्हणजे कृष्णरावांनी तरुणपणीच संन्यास घेतला होता. पुढे १९१८ नंतर ते जे हिमालयांत यात्रेला गेले ते परत आलेच नाहीत. त्यांच्या धाकट्या बहिणीने (आऊताईनी) त्रिंबकरावांचे लग्न करून

दिले. माधवरावांचें आजोळ बडोद्याला सहस्रबुद्ध्यांच्याकडे. आजोळची साधारण गरिबीच होती. माधवरावांचे थोरले मामा महादेव विश्वनाथ सहस्रबुद्धे यांना बडोद्यांतच एक लहानशी नोकरी होती. आतां त्यांनीं पेन्शन घेतलें आहे. पुढें माधवरावांचे आजोबा वारल्यावर माधवराव व त्यांचीं इतर भावंडे ह्यांचें शिक्षण मामांच्या नेतृत्वाखालींच झालें. जरी माधवरावांचें पुढें कांहीं कारणांनीं मामांशीं पटलें नाहीं तरी माधवरावांचें आपल्या मामांवर व मामांचें माधवरावांवर प्रेम होतें. कांहीं झालें तरी लहानपणीं आपण मामांच्या जवळ होतो, त्यांनीं आपल्या खस्ता खाल्ल्या आहेत, हें माधवराव कधीं विसरले नाहींत. पुढे माधवरावांनीं आपली **छंदोरचना** याच मामांना अर्पण केली.

माधवरावांचे वडील सॉर्टरच्या कामावर होते. त्या कामाकरितां त्यांना फिरतीवर राहावें लागे. त्यामुळें सासुबाई-माधवरावांची आई-उमाबाई ह्या बडोद्याला मधून मधून येऊन राहात.

त्रिंबकराव-उमाबाईंना एकंदर पांच अपत्ये झालीं. त्यांत सर्वांत थोरले माधवराव. माधवरावांच्या पाठीवर एक बहीण झाली. ती जन्मल्याबरोबरच वारली. नंतर गणपतराव, केशवराव, विनायकराव व सगळ्यांत धाकट्या भगिनी यमूताई.

माधवरावांचा जन्म बडोदें मुक्कामीं ता. २१ जानेवारी १८९४ सालीं झाला. त्यांचें मूळचें नांव गजानन असें होतें. लहानपणीं ते दोन महिन्यांचे असतांना फार रडत असत, म्हणून त्यांच्या आत्याबाईंनीं त्यांची जोड्यांनीं तुला केली व त्यांच्या घराण्यांतील मूळ पुष्पाचें महादेव हें त्यांचें नांव ठेवले. तेव्हांपासून त्यांचें रडें बंद झालें असें त्यांच्या आई सांगतात. १९१३ सालीं कॉलेजांत ज्युनियर बी. ए. च्या वर्गांत असतांना त्यांनीं आपलें महादेव नांव बदलून त्याचें 'माधव' केलें. माधवरावांचें लहानपण बडोदें, भडोच व आवळस या गांवीं गेलें. त्यांचें प्राथमिक शिक्षण बडोदें व आवळस मिळून झालें. लहानपणीं ते अति व्रात्य होते. झाडावरून दोनचार वेळ तरी पडले असावेत. एका ठिकाणीं बसून अभ्यास करणें त्यांना कधीं माहीतच नव्हतें. सदोदित उनाडक्या करीत गांवांतून हिंडणें हेंच त्यांचें मुख्य काम. माधवराव स्वतःच असें सांगत कीं, 'लहानपणीं मी बडोद्याला असतांना जोंपर्यंत मला समजत नव्हतें तोंपर्यंत आळींतल्या देवळांतून हिंडून देवापुढें ठेवलेल्या पैशांतून एखादा

तरी पैसा मी पुजाच्याला न कळत लांबवीत असें. पुढे. समजू लागल्यावर ही माझी खोड गेली.'

१९०३ साली आवळस येथे त्यांची मुंज झाली. तेव्हांच्या काळाप्रमाणे माधवराव मुंज झाल्यावर एकादशी, चतुर्थी वगैरे उपवास करीत. भगवद्गीता व अमरकोश त्यांचा तोंडपाठ होता असें सासूबाई सांगतात.

१९०६ साली बडोद्याला कुस्तीत त्यांचा डावा हात मोडला होता. हात तसाच गळ्यांत बांधून ते भडोचला-आत्याबाईकडे गेले. आत्याबाईंनी माधवरावांचा हात बरा होण्याकरितां जिवाचे रान केले. हात बरा झाला. त्यांत दोष असा कांहीं राहिला नाही. परंतु त्या हाताने त्यांना फारसें जड ओझे उचलतां येत नसे. जेव्हां जेव्हां ते आपला हात मोडल्याची हकीगत सांगत तेव्हां तेव्हां त्यांना आत्याबाईंची आठवण होई व त्यांच्या डोळ्यांत पाणी उभे राही.

१९०५ ते १९०९ सालपर्यंत जी क्रांतीची चळवळ हिंदुस्थानांत झाली होती तिची झळ बडोदा नगरीलाही लागली होती. त्या वेळीं माधवराव १४-१५ वर्षांचे असावेत. ते तेव्हां हायस्कूलमध्ये होते. भावनाप्रधान माधवराव, क्रांतिवादी बनले. ते व त्यांच्या बरोबरीच्या आणखी कांहीं मित्रांनी कांहीं रासायनिक द्रव्यांच्या सहाय्याने बॉम्ब तयार करण्याचा प्रयत्न केला. त्यांत माधवरावांचे दोन्ही हात भाजले. ते त्यांना एक मोठे दुखणेंच झाले होते. आठ पंधरा दिवस हातांनी त्यांना अंधरुणावर लोळविले. परंतु घरची मंडळी रागावतील म्हणून हात भाजल्याचे खरे कारण त्यांनी सांगितले नाही.

खाडिलकरांचे कीचकवध हे नाटक त्या वेळच्या राजकीय परिस्थितीचे वर्णन करणारे होते म्हणून ते माधवरावांना फार आडवत असें. त्यांतली भीमार्ची व कीचकाचीं भाषणे ते व त्यांचे स्नेही रामभाऊ मराठे ह्यांनी पाठ केली होती. माधवराव भीम होत व रामभाऊ कीचक होत व मोठा सुंदर अभिनय करून तीं भाषणे ते दोघे म्हणत. माधवरावांचे दुय्यम शिक्षण बडोद्याला बडोदा हायस्कूलमध्ये झाले. माधवराव बडोदा हायस्कूलमध्ये असतांना तेव्हांच्या त्यांच्या स्नेह्यांत रा. रघुनाथ दामोदर खऱ्यांची प्रामुख्याने गणना केली पाहिजे. त्या वेळीं ते दोघेही इंग्रजी ४थ्या इयत्तेत होते. खरे यांच्या मामांचे घर कोठीच्या नाक्यावर शास्त्री यांच्या पोळेजवळच होते. खरेही आपल्या मामांच्याकडेच राहात. खरे व माधवराव ह्यांच्या स्वभावांत तसें पाहिले

तर कांहींच साम्य नव्हतें. खरे अत्यंत व्यवस्थित तर माधवराव स्वतः अति-शय अव्यस्थित. परंतु दुसऱ्याचा व्यवस्थितपणा त्यांना फार आवडे. ह्या गुणामुळेच ते एकमेकांच्याकडे ओढले गेले. शाळेंत असतांना खऱ्यांचा गणित विषय अगदीं कच्चा होता. माधवरावांचें गणित चांगलें होतें. त्यांनीं खऱ्यांना गणित विषयाचा अभ्यास करण्यास मदत केली. परंतु खऱ्यांचा मराठी विषय चांगला होता. तेव्हां बडोद्यास* जे गणपतिउत्सव होत त्यांत त्या वेळचे बडोदा हायस्कूलमधले माधवराव व खऱ्यांचे मराठीचे शिक्षक रा. पेंडसे मुलांना उत्तेजनार्थ मराठी निबंध व भाषणाला कांहीं बक्षिसें ठेवीत. त्या उत्सवांत खरे व माधवराव यांनीं बरेच वेळां तीं बक्षिसें मिळवलीं होतीं. पुढें माधवराव कविता करूं लागले. खऱ्यांनींही थोडीशी काव्यरचना केली. परंतु ती हाताच्या बोटार मोजण्याइतकीच. माधवरावांच्या कविता खऱ्यांना फार आवडत. माधवराव अत्यंत भावनाप्रधान तर खरे अत्यंत व्यवहारी. तेव्हां तसें त्या दोघांत कोणत्याच प्रकारचे साम्य नव्हतें. पुढें व्यवसायभेदा-मुळे खरे व माधवराव एकमेकांना बरेच दुरावले. परंतु माधवराव आपल्या बालमित्राला मोठेपणींही विसरले नाहींत.

शाळेंत असतांना माधवरावांचें बरोबरच्या मुलांशीं कधींच जमत नसे. बहुतेक सर्वांशीं त्यांचें भांडणच असे. पुढें समजूं लागल्यावर त्यांचा हा स्वभाव थोडासा कमी झाला. परंतु पुढेंही त्यांच्या मित्रांनाच त्यांच्याशीं जमवून घ्यावें लागलें. माधवराव तेव्हांहि तऱ्हेवाईकच राहिले.

माधवरावांच्याभोंवतीं जे त्यांचे स्नेही होते त्यांची गुंफण त्यांचे मराठीचे शिक्षक रा. पेंडसे ह्यांनीं एका कारिकेंत केली होती. त्यांतील एकच ओळ आतां मला आठवते आहे. ज्या दुसऱ्या ओळींत खऱ्यांचें नांव होतें, ती कारिका अशी:—

पटवर्धन एमटिश्च भाटे, घाटेच गोगटे,

माधवरावांच्या अंगीं असा एक गुण होता कीं, दुसऱ्याच्या अंगीं जर त्यांना एखादा चांगला गुण आढळला तर त्याचे ते कौतुक करीत. त्यामुळेच खऱ्यांशीं माधवरावांची ओळख झाली व पुढें ती कायम टिकली. खऱ्यांची खोली अगदीं नमुनेदार असे. माधवराव आपल्या चमत्कारिक मनःस्थितींत खऱ्यांच्या खोलींत दिवस घालवीत. त्याला कारण हेंच कीं, खऱ्यांचा व्यवस्थितपणा माधवरावांचें मन सुप्रसन्न करी.



माधवराव पटवर्धन. रामभाऊ मराठे.
(१९०९)

मधून मधून शाळेला सुट्टी झाली म्हणजे माधवराव आपल्या आजोबांच्या-कडे-अप्पाकाकांच्याकडे आवळसेस जात. हे आवळस गांव आतां मुळशीच्या धरणांत बुडाले. पौडपासून आवळस जवळ होते. तेथे अप्पाकाका, रमाकाकू-अप्पाकाकांच्या पत्नी-माधवरावांच्या आजी व त्यांच्या चुलत आत्याबाई-धोंडो-पंतांची कन्या-राहात असत. आत्याबाई-येसूताई-माधवरावांच्याच वयाच्या. त्यामुळे त्यांचे एकमेकांवर अतिशय प्रेम. त्या आवळस गांवांतील घराचे व त्या शेजारून वाहाणाऱ्या ओढ्याचे वर्णन माधवरावांनीं एका कवितेंत केले आहे. ती कविता म्हणजे 'आमुचें घर छान, शेजारीं वाहे ओढा कागदी होड्या सोडा, दूर जाती.' लहानपणच्या अनेक आठवणी-सांगतांना त्या घराचे वर्णन ते नेहमीं सांगत. ते व येसूताई-धराशेजारीं वाहाणाऱ्या ओढ्याकाठी बसून कागदाच्या नावा ओढ्यांत सोडून त्यांची तासचेतास गंमत पाहात ओढ्या कांठीं बसत. कोरफडीच्या वरले साल काढून आंतला गर पाण्यांत बुडवून तो बर्फ म्हणून खात असत. त्याच आत्याबाईंच्या मांडीवर माधवरावांच्या तिसऱ्या नंबरच्या बंधूना-केशवरावांना-दत्तक दिले. दत्तक घरचे त्यांचे नांव-हरी गोविंद गोखले. कुलाबा जिल्ह्यांतील महाडजवळच्या गोरेगांवीं त्यांची मोठी शेती आहे. ते त्या गांवचे खोत आहेत. येसूताईंचे माधवरावांच्यावर अतिशय प्रेम. माधवराव वारले त्या सुमारास येसूताई यात्रेला गेल्या होत्या. त्या ते वारल्यावर आठ दिवसांनीं पुण्याला आल्या. त्यांना अतिशय दुःख झाले. परत जातांना त्यांना रडे आवरेना. दुःखाच्या भरांत, " आतां माझे माहेर संपले. मी पोरकी झाले. मला मायेचे कोणी उरले नाही. तरी माझे तुझ्याकडे व तुझ्या मुलांच्याकडे तितकेंच लक्ष आहे हे विसरूं नकोस " असे सांगून त्या टांग्यांत बसल्या. सध्यां त्या यात्रा करीत हिंडत असतात. परंतु केव्हां तरी नत्र व खाऊ पाठवायला त्या विसरत नाहीत.

१९०९ सालीं माधवराव मॅट्रिक झाले. नंतर अभ्यास करण्याच्या निमित्ताने त्यांनीं देवांच्या चालींत एक खोली घेतली. इंटरमीजिएट होईपर्यंत ते जेवा-यला फक्त आजोळीं जात. अप्पाकाका मुलांना व आत्याबाईंना पुरेसे घरचे भात राठवीत. त्रिंबकराव अण्णा थोडे पैसे पाठवीत. परंतु तेवढ्यांत सर्वांचा उदर-नेर्वाह होणे शक्य नव्हते म्हणून माधवरावांना स्वतःच्या पुढील शिक्षणाकरितां शेकवण्या कराव्या लागल्या.

हळूहळू माधवरावांच्या विचारांत फरक पडू लागला. त्यांनीं एकादशा,

चतुर्थ्या सोडून दिल्या. जुन्याला चिकटून राहाणे त्यांना आवडेना. संध्या करणे, शेडी राखणे हे त्यांच्या सुधारकी विचारांना रुचेना. कॉलेजांत गेल्यावर ते केस राखू लागले. त्यांचे सुधारकी वागणे त्यांच्या मामांना आवडेना. म्हणून त्यांना आपल्या मातोश्री व मामांच्या पासून निराळे राहाणे भाग पडले. त्यांच्या बालमित्रांपैकी रामभाऊ मराठे ह्यांची त्यांना त्या काळांत पैशाच्या दृष्टीने फार मोठी मदत झाली.

त्यांना काटकसरीची संवय लहानपणापासूनच होती. माधवरावांच्या मामांनी आपला एक खाकी कोट माधवराव इंग्रजी ४ थ्या इयत्तेत असतांना दिला होता. तो कोट ते कॉलेजांत गेल्यावरही घालीतच असत. माधवरावांच्या मित्रांनी, तो ठिगळें लावलेला कोट आतां टाकून द्या व दुसरा शिवा म्हणून सांगून पाहिले; परंतु त्यांनी तो कोट बी. ए. पास होईतोवर बदलला नाही. बी. ए. झाल्यावरच नवा कोट शिवाला.

माधवराव फारसी घेऊनच मॅट्रिक झाले. फारसी भाषा त्यांना स्वतःला आवडत नव्हती. परंतु वडिलांच्या इच्छेकरतां त्यांना ती घ्यावी लागली. अण्णांना-माधवरावांच्या वडिलांना-आपला मुलगा मॅट्रिक झाल्यावर कोठें तरी सरकारी कचेरीत कारकुनी करील; त्या दृष्टीनें परीयन भाषाच जास्त उपयोगी पडेल असें वाटले, म्हणून त्यांनी मुलाची इच्छा नसतांना ती भाषा त्यांना घ्यायला लावली. परंतु माधवरावांनी त्या भाषेतही पुढे प्रावीण्य मिळविले. वास्तविक ते १९१४ सालीच बी. ए. व्हायचे, परंतु माधवरावांचा त्या वर्षी अभ्यास झाला नाही. माधवरावांनी बी. ए. ला गणित विषय घेतला होता. परंतु आयत्या वेळेला त्यांचा अभ्यास झाला नाही व ते परीक्षेला बसले नाहीत. त्या सुमारास त्यांनी रामभाऊंना एक पत्र लिहिले होते. त्यांतील उतारा पुढे दिला आहे. ह्यावरून त्यांच्या त्या वेळेच्या मनःस्थितीची कल्पना येईल.

ता. २२ जून १९१४.

सायंकाळीं ७ वाजतां.

देवांची चाळ.

“ परीक्षेस यंदा बसणे अशक्य आहे. माझे डोकें मनस्वी दुखत आहे. गेले सहा महिने खडतर तपश्चर्येप्रमाणे घालवून केवळ वेळेच्या अभावामुळे माझ्या

आयुष्यांत मजवर हा असा प्रसंग येत आहे. परंतु मी पुरुष आहे व माझे मन आतां अधिकाधिक दृढ होत चाललें आहे. मी परत कॉलेजांत दाखल होईन व एखाद्याला हेवा वाटेल अशी राहाणी ठेवीन, व शेवटीं यशस्वीच होईन.

माझ्याविषयीं पुष्कळांचें प्रतिकूल मत झालें आहे व होईल. परीक्षेस बसणें म्हणजे कांहीं मोठेसें काम नाहीं; परंतु मस्तक भणाणून गेल्यामुळें पेपर बरोबर लिहितां येणार नाहींत आणि अपयशाचा कलंक तर मला नको. आज मी स्वतःच्या पायावर उभा राहाण्यास समर्थ आहे. लोकांचा शरमिदा मी होणार नाहीं.”

त्यांच्या मामांचा व आईचा ह्या बाबतींत त्यांच्याशीं मतभेद झाला व तेव्हां-पासून आजोळच्या घराण्याशीं त्यांचा कायमचा संबंध तुटला. त्यासंबंधींचा रामभाऊंच्या पत्रांतील उतारा—

“मामांनीं माझ्यावर संवई वाईट व सुधारक आहेस असा आरोप ठेवला, व जुन्या तऱ्हेनें घरीं राहून अभ्यास करावयाचा असला तरच आमच्याकडे राहायला ये म्हणून लिहिलें. मी घरीं राहायला येणार नाहीं व स्वतःचें तुमच्या-संबंधीं असलेलें कर्तव्य विसरणार नाहीं म्हणून ताबडतोब पत्र लिहिलें.

“कर्तव्याच्या मार्गावर जमीन कापू लागलों आहे. त्यानेंच मला दिलासा दिला आहे. व तोच मला उजेड दाखवाल.

* * * *

“इथें गंधर्व आणि ‘भारत’ अशा दोन नाटक मंडळ्या आल्या आहेत. हें तुला राजा (राजाभाऊ कर्वे) च्या पत्रावरून समजलें असेलच. तुला नाटकाला यायचें असल्यास जरूर ये. पण नाटकाला येण्याचा मेहेरबानी करून तूं मला आग्रह करूं नकोस. केव्हां केव्हां माझ्या स्थितीचा विचार करूं लागलों म्हणजे मला वाटतें कीं, मी अत्यंत गरिबीनें दिवस काढले पाहिजेत. नाटकादि सुखापासून माझ्या अनावर मनास मी अगोदरपासूनच अलिप्त ठेविलें पाहिजे. माझी प्रकृति चांगली आहे. मनाला मात्र मधून मधून फार निराशा वाटते. माझे जीवित म्हणजे एक कर्षी न संपणारी रात्र आहे, असें वाटूं लागलें आहे.

“अभ्यास चालू आहे. फारसी भाषा उत्तम येण्यास अरबी भाषेचे थोडे-बहुत तरी ज्ञान आवश्यक असल्यानें मी घरींच परवांपासून अरबी शिकायला सुरुवात केली आहे.”

बडोदा कॉलेजमध्ये असतांनाच माधवरावांनीं वादविवाद सभेतदेखील निरनिराळ्या विषयांवर माषणें केलीं व बक्षिसें मिळविलीं. ह्याबद्दल रामभाऊंच्या एका पत्रांत उल्लेख आहे तो असा—

ता. १८ सप्टेंबर १९१५

“वादविवाद मंडळीच्या दुसऱ्या बैठकींत ‘जातिभेद’ या विषयावर झालेल्या वादविवादांत मला पुन्हा बक्षीस मिळालें. तिसऱ्या बैठकींत “पाश्चात्य सुधारणा व तिची आवश्यकता” या विषयावर रा. मुकर्जी यांच्या अध्यक्षते-खाली चर्चा झाली. मला पुन्हा पाहिलें बक्षीस मिळालें. शिवाय मला दुसरी स्कॉलरशिप मिळाली आहे. गेल्या परीक्षेत माझा नंबर दुसरा आला.”

१९१५ सालीं माधवराव बडोदा कॉलेजमध्ये बी. ए. च्या वर्गांत होते. शाळेत असतांना माधवराव फारसे कोठें चमकले नाहींत. परंतु कॉलेजांत असतांना त्यांची हुषार विद्यार्थ्यांत गणना होत होती. निरनिराळ्या भाषांचें ज्ञान आपल्याला पाहिजे म्हणून फारसीकरितां अरबीचें ज्ञान तर त्यांनीं मिळविलेंच, परंतु लहानपण गुजराथेंत गेल्यामुळें गुजराथीही त्यांना चांगलें येत होतें. हिंदी ते बोलू शकत होते. फारसी भाषा त्यांना नाइलाजानें घ्यावी लागली. संस्कृत शिकण्याची त्यांची आवड राहून गेली, परंतु पुढें त्यांनीं संस्कृत-चाही अभ्यास केला. अलीकडे अलीकडे जर्मनही ते शिकत होते. कानडी भाषा आपल्याला यावी म्हणून त्यांनीं १९३९ सालीं त्याही भाषेच्या मूळाक्षरांचा अभ्यास करायला सुरुवात केली होती. इंग्रजी व मराठी भाषेत त्यांचा हातखंडा होता हें सर्वश्रुत आहेच.

माधवराव हुषार तर होतेच, परंतु ते प्रयत्नवादी होते. कोणतीही गोष्ट डोक्यांत आल्यावर ती ते मनापासून करीत. त्यांच्या पुढील आयुष्यांतील यशाचें कारण त्यांचा मनावरील ताबा, दृढ निश्चय व प्रयत्न हेंच आहे.

माधवराव वास्तविक बी. ए. १९१४ सालींच व्हावयाचे, परंतु मनाच्या अस्वस्थ परिस्थितींत त्यांचें अभ्यासाकडे नीट लक्ष लागेना. इंटर आर्ट्सच्या परीक्षेत त्यांनीं उत्तम यश मिळविलें होतें. माझ्या माहितीप्रमाणें त्यांना स्कॉलरशिपही मिळाली होती. तेव्हां बी. ए. च्या परीक्षेतसुद्धां आपण वर यावें, आपल्याला उत्तम यश मिळावें असें त्यांना वाटणें साहाजिकच होतें. इंटर झाल्यानंतर त्यांनीं बी. ए. ला प्रथम इंग्रजी घेतलें. इंग्रजी पुस्तकें स्वतः विकत घेण्याची त्यांना ऐपत नव्हती. तेव्हां शेक्सपियरचीं कांहीं नाटकें त्यांनीं



बसलेले:— माधवराव पटवर्धन. उभे:— विठ्ठलराव घाटे.
बडोदा कॉलेज, ३१ डिसेंबर १९१३.

संबंधच्या संबंध हाताने लिहून काढली. परंतु ह्या सर्व गोष्टीत त्यांचा फार वेळ गेला. वेळेवर अभ्यास झाला नाही. तेव्हां त्यांनी इंग्रजी विषयाला रजा देऊन इतिहास घेतला. त्या विषयाचाही अभ्यास त्यांनी रात्रीचा दिवस करून केला; परंतु मनाच्या चमत्कारिक परिस्थितीत तो त्यांच्या हातून झाला नाही. त्यांनी पुन्हा विषय बदलला. गणित विषयाच्या अभ्यासाला सुरुवात केली. ह्या विषयांत बडोदा कॉलेजचे प्राध्यापक कै. प्रो. पेंडसे ह्यांनी त्यांना फार मदत केली. परंतु ऐनवेळी माधवराव गडबडले. त्याही विषयाची तयारी व्हावी तशी त्यांच्या हातून झाली नाही. त्यांनी पुन्हा गणित सोडून पर्शियन घेतले व अखेरीस १९१६ साली ते बी. ए. झाले. तरी त्यांनी ज्या प्रकारचे यश आपल्याला यावे अशी अपेक्षा केली होती त्या प्रकारचे यश शेवटी त्यांना मिळाले नाही. ते बी. ए. लाही दुसऱ्या वर्गातच आले.

ह्या सर्व गोष्टीला कारणे म्हणजे घरच्या भानगडी, लहरी व अत्यंत भावना-प्रधान स्वभाव आणि मनाची अस्थिरता. नाहीतर माधवरावांसारख्या हुषार विद्यार्थ्याला पहिला वर्ग मिळविणे कांही अशक्य नव्हते.

१९१६ साली ते बी. ए. च्या परीक्षेला बसले. त्याआधी त्यांच्या मनाची स्थिति कशी झाली होती, त्यासंबंधी ते रामभाऊंना लिहितात. “ माझा धीर अधिकाधिक वाढत चालला आहे. शरीराला सोसतील तितके परिश्रम घेऊन मी अभ्यास करीन व अध्यापकांची मर्जी संपादन करीन. आजपर्यंत मी रोजी सुमारे पांच तास अभ्यास करीत आलो आहे. उद्यांपासून सहा तासाखाली एक दिवसही अभ्यास करणार नाही. वर्गातले अभ्यास पुढे गेले असल्यामुळे मला आज थोडा त्रास होत आहे. वार्षिक परीक्षा सुमारे १ महिन्याने होईल. तीत माझा जो परिणाम होईल, त्यावरून मला बराच अनुभव मिळेल. Honours मी बहुतकरून फारसी भाषेत घेईन. या विषयांत मी जर तरबेज झालों तर फर्ग्युसन कॉलेजांत फारसी भाषेचा प्राध्यापक होण्याची माझी आकांक्षा आहे. सध्यां तर हा विचार पाण्यावरच्या बुदजाप्रमाणे आहे. आज ह्या विषयांत मी हुशार नाही, तसा मडही नाही. भावी परिस्थिति आजच्या परिश्रमावर बांधली जाणार आहे.

चेनीचे विचार मला सोडून दिले पाहिजेत. पैशाची किंमत ओळखून मला आतां मार्गक्रमण केलें पाहिजे. कुणास ठाऊक उद्यांचा दिवस कसा येतो ! आजपासून मी राहणीत साधेपणा आणणार. मला एक जण म्हणतो. You

will go to dogs माझी उत्तरोत्तर अवनाति कशी होते हेच मला पाहाणें आहे लोक मला सांगतात कीं, “ज्यांच्या बोलण्याचा तुमच्यावर परिणाम होईल असे तुम्हाला कुणी राहिलें नाहीं.” दुर्दैवानें असें आहे खरें. म्हणून मला म्हणावें लागतें, माझ्या भडकलेल्या मनाचा लगाम खेचून धरायला माझ्यावांचून दुसरें कोण आहे ? एखादी आज्ञा निमूटपणें पाळण्याचें बाळकडू मला पाजिलें आहे कुणीं ?

सध्यां माझ्यापुढें असलेल्या मार्गांत कांटे खेचून भरलेले आहेत. भोंवतीं अंधार आहे. पण त्या अंधारांतून देखील तो पाहा एक तारा प्रसन्न मुद्रेनें खुणावीत आहे. रस्ता कांट्यांनीं भरलेला आहे. म्हणून कपाळावर हात मारून काय फायदा आहे ! दृढनिश्चयाचे जोडे पायांत घालून चालूं लागलें कीं तोच मार्ग हिरवळीप्रमाणें वाटूं लागतो.

प्रिय राम, यापुढें माझी कितीही निराशा झाली तरी मी हताश होऊन कर्तव्यपराङ्मुख होणार नाहीं. आज माझ्या हृदयांत सतत प्रयत्नाच्या बिछान्यावर महत्त्वाकांक्षा शांत चित्तानें पडुडली आहे. मी माझ्याकडून होईल तितकी सुधारणा करित आहे.”

आणखी एका पत्रांतील उतारा—

२७ एप्रिल १९१६

मार्चच्या पंधिल्या आठवड्यांत अभ्यासासाठीं मुंबईस रवाना झालों. परंतु ज्या विद्यार्थ्यांबरोबर पुस्तकांची उजळणी करण्याचें ठरविलें होतें त्यानें पत्ता बदलला. त्याची भेट होऊ शकली नाहीं. पुढें ज्या इतर मुलांबरोबर अभ्यास केला त्यांची तयारी आमच्याइतकी मुळांच नव्हती.

मी अभ्यास नेटानें करूं लागलों. दररोज दहाबारा तास वाचन होई. पुढें परीक्षेला एक आठवडा राहिला. ऑनर्सची तयारी ज्ययत झाली. परंतु वेळेच्या अभावीं आवश्यक इंग्लिश विषय कच्चा राहाणारसें वाटूं लागले. फारसी या विषयावर वाजवीपेक्षां अधिक काळ खर्च केला, आणि प्रमाणबद्धतेकडे लक्ष पुरविलें नाहीं. याबद्दल मला ‘न भूतो न भविष्यति’ असा पश्चात्ताप झाला. विपरीत परिस्थितीशीं सहानुभूतीच्या अभावीं झगडण्यांत मज्जातंतूना किती ताण बसला होता याची फारशी कल्पना नव्हती. त्यांतून अशा नाजूक प्रसंगीं माझी घोडचूक माझ्या नजरेस आल्यानें मी वेडा होण्याच्या बेतांत आलों.

अगोदरच शक्ति न कळतां क्षीण होत चालली होती. त्यांत माझी झोंप उडाली. शक्तीचा न्हास झपाट्याने होऊं लागला. अभ्यासावर चित्त जडेना. अशा स्थितींत माझे सहाध्यायी श्री. जानी हे मला दिलासा देत व एकट्याने अभ्यास होईना म्हणून मजकडून अभ्यास करवून घेत. ही त्यांची कृति केवळ बिनमोल होय. तिचा मोबदला माझ्या हातून कसा दिला जाईल ? परंतु रात्री मला ब्रह्मांड आठवत असे.

परीक्षेला तीन दिवस राहिले तेव्हां डॉ. म्हात्रे यांचे औषध सुरू केले. मला जिना चढवत नव्हता कीं तासभर लिहवत नव्हते; शिवाय परीक्षेच्या पेपर्सची अगोदर थोडीबहुत तरी उजळणी करायला हवी होती. तेव्हां तयारी असूनही मोठ्या कष्टाने ऑनर्सचे पेपर टाळावे, परंतु वर्ष फुकट न जाईल असे करावे असे ठरले. डॉक्टर रात्री झोंपेचे व दिवसां उत्तेजनाचे अशीं दोन औषधे देत असत. परीक्षेच्या मंडपाकडे जातांना फाशीच्या स्तंभाकडे चालविलेल्या कैद्याप्रमाणे माझी स्थिति झाली होती. माझ्या नंबर २४५च्या टेबलापुढे बसल्यावर मला आतां घेरी येते कीं काय अशी भीति वाटली. मी औषधाचा एक भाग घेतला. पेपर हातांत पडल्यावर शून्य मनाने लिहावयास सुरुवात केली. हळू-हळू आठवू लागले. ”

आपल्याला मार्गदर्शन करणारे कोणी नाहीं ह्याची जाणीव त्यांना फार होती. त्यामुळे ते आपल्या स्वतःच्या मनावर ताबा ठेवण्याचा आपणच प्रयत्न करित. केव्हां ते पुन्हा भावनांच्या आहारीं जात. त्याकरितां त्यांनी स्वतःला मार्गदर्शन करणारीं अनेक पुस्तके वाचलीं. आपले बोलणें चालणें नमुनेदार असावे, असें त्यांना फार वाटे. म्हणून ते ‘चेस्टरफील्डस अँड-व्हाइस टु यंग मेन’ व “चेस्टरफील्डस्-लेटरस् टु हिज सन’ हे वारंवार वाचीत व त्याप्रमाणे आपले आचरण ठेवण्याचा प्रयत्न करित. त्याचप्रमाणे आपण आदर्श विद्यार्थी असावे म्हणून टॉडस् स्टूडंटस् मॅन्युअलचीही पुनः पुनः पारायणें करित.

कै. श्री. सौ. काशीबाई हेलेकरांना ते आईच्या ठिकाणां मान देत व त्यांना ते ‘आई’च म्हणत. त्यांच्या दोन कन्या कु. शांताबाई हेलेकर, श्री. सौ. शांताबाई कशाळकर, बी. ए. व कु. गीताबाई हेलेकर, श्री. सौ. शालिनीबाई रानडे, बी. ए. यांचाही त्यांच्याशीं परिचय झाला. त्यांतल्या त्यांत शांताबाईंशीं त्यांची दाट ओळख झाली.

देवाच्या चाळीत राहात असतांना एके रात्री त्यांनी कंदीलाला एक दोरी बांधली. त्याचा उजेड आपल्या टेबलावर पडेल अशा रीतीने तो बांधला व तो पाहण्यासाठी त्यांनी काशीबाईना-आईना हांक-मारले. आई आल्या. त्यांनी माधवरावांनी खुटीला दोरी बांधून खाली सोडलेला कंदील पाहिला आणि त्या म्हणाल्या “पटवर्धन, तुमच्या अभ्यासाची लांबण ह्या कंदीलासारखीच लागली आहे.” माधवरावांना त्यांचे बोलणे जिन्हारीं लागले, आणि तेव्हापासून त्यांनी आपल्या लहरीवर ताबा ठेवून मनापासून अभ्यास केला. माधवरावांनी कोणत्याही गोष्टीचा एकदां निश्चय केला की, तो निश्चय कशीही परिस्थिति येवो ते तो पार पाडीत आणि त्याचाच परिणाम म्हणजे १९१६ साली ते बी. ए. चो परीक्षा दुसऱ्या वर्गात उत्तीर्ण झाले व पुढे एम. ए. होण्याचा त्यांनी त्याच वेळीं निश्चय केला. परंतु आर्थिक अडचण त्यांच्या पुढे होतीच. कुटुंबातून बाहेर पडले तरी आत्याबाईना थोडीबहुत त्यांना मदत करावीच लागे. शिवाय घरच्या मंडळीचीही थोडीबहुत जबाबदारी त्यांच्यावर होतीच.

त्यांचा जसा शांताबाईशी स्नेह होता, तसाच स्नेह सौ. राधाबाई पवार व लक्ष्मीबाई कन्हैयालाल चौधरी ह्यांच्याशी होता. माधवराव कॉलेजांत असतांना ह्या सर्व त्याच कॉलेजांत शिकत होत्या. लक्ष्मीबाई ह्या शांताबाईच्या मैत्रीण. माधवरावांची त्यांच्याशी ओळख शांताबाईच्यामुळे झाली. ते त्यांना आपल्या थोरल्या बहिणीप्रमाणे मान देत. बी. ए. झाल्यावर जेव्हां माधवरावांना कोठे तरी नोकरी करण्याची गरज भासली तेव्हां लक्ष्मीबाईचे मेहुणे म्हणजे लक्ष्मीबाईच्या भगिनीचे पति मेजर बलदेवप्रसाद पाठक ह्यांच्या मुलाचे ट्यूटर म्हणून १९१७ सालच्या ऑक्टोबर महिन्यांत ते कोट्याला (राजपुताना) गेले. लगेच दुसऱ्या वर्षी म्हणजे १९१८ साली ते मुंबईला आले व एम. ए. च्या अभ्यासासाठी एल्फिन्स्टन कॉलेजांत त्यांनी आपले नांव दाखल केले. मध्यंतरी म्हणजे १९१८ साली बडोदा-अहमदाबाद येथे प्लेग झाला व त्या प्लेगच्या कहरांत त्यांचे धाकटे बंधु गणपतराव वारले. त्याच साली त्यांच्या मैत्रीण लक्ष्मीबाई क्षयाच्या विकाराने वारल्या. त्यांच्याबद्दल माधवरावांना फार आदर होता. त्यांच्या मृत्यूची हकीगत माधवरावांनी रामभाऊंना कळविली त्या पत्रांत माधवराव लिहितात, “माझ्या प्रिय भगिनी-लक्ष्मीबाई ह्या इहलोक सोडून गेल्या. त्यांचे गुणानुवाद करण्यास आज मी समर्थ नाही. त्यांच्या मृत्यूने

माझे फार मोठे नुकसान झाले आहे.” माधवरावांची ‘ दिवंगत लक्ष्मीस ’ ही कविता त्यांना उद्देशून आहे.

१९१८ साली माधवराव फारसी व इंग्रजी-घेऊन एम. ए. झाले व दुसऱ्या वर्गात आले. वास्तविक ते पहिल्या वर्गातच यायचे, परंतु फार थोड्या मार्कींनी त्यांचा पहिला वर्ग गेला. फारसी भाषा जरी त्यांना फारशी आवडत नव्हती तरी त्या भाषेचाही त्यांनी उत्तम अभ्यास केला होता. ते बडोद्याला असतांना १९१५ साली प्रो. पेंडश्यांना फारसी शिकवीत असत. प्रो. पेंडसे हे माधवरावांचे गणिताचे प्रोफेसर; माधवरावांचे फारशीचे ज्ञान पाहून पेंडसेही त्यांच्यावर खुष असत.

माधवरावांचे सगळ्यांत धाकटे चुलत आजोबा-धोडोपंत व त्यांचा मुलगा प्लेगच्या दिवसांत एका दिवसाच्या अंतराने वारले. त्यांचे घर हक्कानेच माधवरावांचे आजोबा दादा व अप्पाकाका यांना मिळाले. पुण्यातील ह्या घराची व्यवस्थाही अप्पाकाकाच पाहात. सन १९१८ च्या सुमारासच माधवरावांचे आजोबा-दादा वारले. ते आवळसला अप्पाकाकांच्या जवळच वारले. त्यांच्यानंतर अप्पाकाकाही माधवरावांचा एम. ए.चा निर्णय बाहेर पडल्यावर त्याच साली वारले. त्यांना मूलबाळ कांहींच नसल्यामुळे त्यांची थोडीबहुत जमीन व घराचा अर्धा वांटा मामंजीना मिळाला. पुढे मुळशी धरणांत मामंजीच्या शेतीचा गांव बुडाला त्याबद्दल सरकारने त्यांना नऊ हजार रु. दिले.

पटवर्धन कुटुंबातील जवळजवळ सर्वच व्यक्ति करारी, स्वाभिमानी व लहरी होत्या. माधवरावांना समजू लागल्या पासून त्यांना कुटुंबसुख असे कधीच लाभले नाही असे म्हटले तर अतिशयोक्ति होणार नाही. ते पुण्यास फर्ग्युसन कॉलेजांत प्रोफेसर असतांना, त्यांचे वडील त्रिंबकराव हे नोकरी सोडून, स्थायिक होण्याच्या विचाराने पुण्यास आले. सासूबाईही धाकट्या मुलांच्या शिक्षणाकरिता पुण्यास येऊन राहिल्या. त्याच सुमारास माधवरावांनी चोळखण आळीतील पटवर्धनांच्या मालकीचे. घर वडिलांच्या सांगण्यावरून विकले; त्यामुळे कुटुंबांत वितुष्टपणा आला होता. पुढे त्रिंबकराव सासूबाईच्या पासून विभक्त झाले व निराळे राहू लागले ते मूळचेच लहरी व तऱ्हेवाईक होते. १९३३ साली ते अधिक लहरी व तऱ्हेवाईक झाले. पुढे त्यांचे

वेडांत रूपांतर झालें; माधवराव व त्यांचे बंधु विनायकराव ह्यांनी त्यांना येरवड्याच्या दवाखान्यांत ठेविलें. तेथेंच १९३७ सालीं ते वारले.

पुण्याचें घर व आवळसची शेती विकून त्रिंबकरावांना अठरा हजारांपर्यंत रकम मिळाली होती. त्यापैकीं सुमारें सहा हजार रुपये रमाकाकू सासुबाई, विनायकराव, माधवराव यांचे हिस्से व यमूताईच्या लग्नाकरितां ठेवलेली कांहीं रकम अशी वडील बंधु माधवराव यांच्या त्रिंबकरावांनीं स्वाधीन केली. यांतून दरमहा १५ रु. माधवराव-रमाकाकूंना वाईस पाठवीत. फर्ग्युसनमध्ये असेतोवर ते आपल्या पगारांतून चाळीस रुपये-सासुबाईंना देत. मामंजीकडून मिळालेली रकम डेकन एज्युकेशन सोसायटीकडे व्याजी लाविलेली होती. तिच्यापैकीं चार हजार दोनशे रु. त्यांनीं एका स्नेह्याला संकटकाळां कर्जाऊ म्हणून दिले. ते कधींच परत आले नाहींत. पैसे समाईक कुटुंबाच्या मालकीचे होते म्हणून माधवराव पोटाला चिमटा घेऊन कुटुंबाचें हें कर्ज सव्याज फेडीत होते. अमळनेरला अवघा १०० रु. पगार असतांना सुद्धां, ते अगदीं नियमितपणें दरमहा कर्ज-फेडीची रकम पाठवीत होते; त्याच सुमारास आत्याबाईंना-त्यांच्या निकृष्टस्थेंत दरमहा १५ रु. पाठवीत असत व केवळ तीस रुपयांत आपला खर्च भागवीत असत. सर्व तपशील देण्याचा हेतु हाच कीं, दैवयोगानें जरी माधवरावांचें त्यांच्या कुटुंबियांशीं कधींच पटलें नाहीं व लग्न होईतोवर त्यांना एकटेंच राहावें लागलें, तरी कौटुंबिक जबाबदारी त्यांनीं कधींही टाळली नाहीं. उलट ती पार पाडतांना मुकाट्यानें हाल सहन केले.

माधवराव फर्ग्युसनमध्ये १९१८ ते २४ पर्यंत प्रोफेसर होते. ते फारसी व इंग्रजी हे विषय शिकवीत असत. पंचवीस सालीं राजीनामा देऊन ते बाहेर पडले. त्यापूर्वीं फर्ग्युसनमधून राजीनामा देण्याच्या आधीं वर्षभर म्हणजे १९२४ जुलै ते १९२५ अखेर त्यांनीं अमळनेरच्या प्रताप हायस्कूलमध्ये शिक्षकाचें काम केलें. अमळनेरच्या अज्ञातवासांतच त्यांनीं 'विरहतरंग' लिहिलें. फारसी-मराठी कोश प्रसिद्ध केला. तो प्रसिद्ध झाल्याची ता. २३-१२-२५ अशी आहे. १९२६ सालीं ते पुण्यास परत आले व महाराष्ट्र एज्युकेशन सोसायटीच्या भावेस्कूलमध्ये शिक्षक म्हणून नोकरीस राहिले. या संस्थेंत ते दोन वर्षे होते. आरंभीं ते घाट्यांच्याकडेच राहात; पण पुढें डेकन जिमखान्याच्या मार्केट बिल्डिंगमध्ये एक खोली घेऊन राहूं लागले. याच ठिकाणीं 'सुधारकाची' रचना झाली. १९२४ ते २८ च्या दरम्यान माधवरावांना जगाचे, विशेषतः

पुण्याच्या दिवाळ उथळ सुधारक जगाचे जे बरे वाईट अनुभव आले ते या काव्यांत प्रतिबिंबित झाले आहेत.

माधवरावांच्या सख्ख्या आत्याबाईंचे सासर भडोचला सोहोण्यांच्याकडे होतें. आत्याबाईंचे आजूताईंचे-पति भिक्षुक होते; पुढे ते वारल्यावर त्यांच्या पोषणाची जबाबदारी माधवरावांच्यावर पडली. माधवरावांचे लहानपण आत्याबाईंच्या जवळ गेलेले; त्यामुळे साहजिकच माधवरावांचा ओढा आत्याबाईंच्याकडे जास्त होता. त्यांनी आत्याबाईंना कधी दूर केले नाही. आत्याबाईंसुद्धा अत्यंत करारी व बाणेदार होत्या; परंतु त्या जुन्या मताच्या, त्यामुळे त्यांचे व माधवरावांचे एकत्र राहाणे मात्र कधी जमले नाही. त्यांच्या पतीच्या निधना-नंतर त्या भडोचजवळ सिनोर ह्या गांवीं राहू लागल्या; मधून मधून त्या माधवरावांच्या जवळ येऊन राहात. त्यांना माधवरावांनी लग्न करावे असे फार वाटे; परंतु माधवराव त्यांना सांगत “आत्याबाई, मी इतका जातिनिष्ठ नाही. शिवाय मला बायको शिकलेली पण सुंदर पाहिजे. मग ती परजातीतील असली तरी मला त्याची पर्वा नाही.” आत्याबाईंना प्रथम प्रथम हे ऐकून भाचा बहकल्याचे फार वाईट वाटे. पण पुढे त्या त्यांना म्हणत की, “तू तुझ्या इच्छेप्रमाणे लग्न कर, पण संसाराला लग्न.”

त्यांच्या डोळ्यांदेखत माधवरावांचे लग्न झाले नाही. त्या १९२७ साली सिनोर येथे वारल्या. त्यांच्या मृत्यूचे दुःख माधवरावांना फार जाणवले. त्या वारल्या त्या दिवशी ते लहान मुलांसारखे रडले; पण तेव्हां त्यांनी निश्चय केला की, आपल्या आत्याबाईंच्या इच्छेप्रमाणे लग्न करायचे. त्या वारल्यावर सहा महिन्यांनी आमचे लग्न झाले. माधवरावांना आपल्या आत्याबाईंची आठवण झाली म्हणजे ते मला म्हणत “तुला त्यांनी पाहिले असतें, तर तुझे खरे कोडकौतुक त्यांनी पुरवले असतें. त्यांतून मी ब्राह्मणाच्या मुलीशी लग्न केले हें पाहून तर त्यांनी मोठा सत्यनारायणच केला असता.—”

राजाभाऊ कर्वे (नीलकंठ श्रीधर कर्वे) यांचे पत्र

कै. माधवरावांचा व माझा स्नेह १९११ साली मी बडोद्यास शाळेत अस-तांनाचा. त्यापूर्वी त्यांची माझी नुसती ओळख होती. माझे वडील त्या वेळी मामलेदार होते. तेव्हां माझे भडोचला सुटीत जाणे होई. माधवरावही मधून मधून आपल्या आत्याबाईंच्याकडे म्हणून भडोचला येत. आत्याबाईंच्या शेजारीच माझे एक स्नेही रामभाऊ मराठे राहात असत. माधवराव, रामभाऊ


व मी जवळजवळ वयानें सारखेच. रामभाऊंचा व माधवरावांचा परिचय जास्त. ते माझ्यापेक्षां जास्त शिकलेले, परंतु त्यांच्या ज्या गप्पागोष्टी चालत, त्या मी मनःपूर्वक ऐकत असें; माधवराव हे एक बडोदा कॉलेजमधील हुषार विद्यार्थी व माझ्यापेक्षां जास्त, शिकलेले तेव्हां मला त्यांच्याबद्दल अत्यंत आदर होता.

पुढें मी बडोद्यास शिक्षणाकरितां राहिलों. माझे वडील फिरतीवर असल्यामुळें, मी देवांच्या चाळींत वरल्या मजल्यावर एका लहानशा खोलींत राहात होतो. त्याच सुमारास माधवराव इंटरमीजियेट झाले होते. ते युनिव्हर्सिटींत दुसरे किंवा तिसरे आले असावेत व त्यामुळें त्यांना १५-२० रु.ची शिष्यवृत्तिही मिळाली होती. मामांच्या घरीं अभ्यासाला स्वतंत्र खोली नव्हती, म्हणून ते खोलीच्या शोधांतच होते. परंतु बाहेर स्वतंत्र राहाण्यास तेवढे पैसे अपुरे पडत होते म्हणून कांहीं दिवस ते अभ्यासाकरितां कॉलेजच्या वसतिगृहांत राहून जेवायला घरीं जात. पुढें एक दिवस त्यांची माझी भेट झाल्यावर मी त्यांना स्वतंत्र खोली घेऊन राहात असल्याचें सांगितलें. लगेच कांहीं दिवसांनीं ते माझ्या खोलींत राहायला आले. तेथून आजोळ जवळच असल्यामुळें, त्यांना घरीं जेवायला जाणें सोपेंच पडूं लागलें; शिवाय त्यांचें माझ्याकडे राहाणें मलाही फायद्याचेंच होतें.

माधवरावांचे मामा व बाकीची घरची मंडळी पुराणमताभिमानी व माधवराव सुधारक ह्यामुळें त्यांचें आपल्या नातेवाईकांशीं पटलें नाहीं व पुढें त्यांनीं घरीं जेवायला जाण्याचेंही सोडलें.

माधवराव-महत्त्वाकांक्षी; नुसतें बी. ए. होण्यांत त्यांच्या मनाला समाधान वाटेना. बी. ए.च्या परीक्षेंत वरच्या वर्गांत आलें पाहिजे अशी त्यांना जबर इच्छा होती. ते निराळे स्वतंत्र राहूं लागल्यापासून नुसत्या शिष्यवृत्तीच्या पैशावर त्यांचें भागेना म्हणून त्यांना शिकवण्या करणें भाग पडलें. परंतु त्यामुळें अभ्यासांत व्यत्यय येऊं लागला. अभ्यासाला वेळ मिळिनासा झाला; व त्यांत मानसिक त्रासाची भर पडली. त्यामुळें माधवराव तऱ्हेवाईक बनले.

बी. ए. ला. प्रथम त्यांनीं इंग्रजी घेतलें होतें. माधवराव शाळेंत होते तेव्हांपासूनच त्यांचा इंग्रजी विषय फार चांगला होता. ते शाळेंत असतांना त्यांना वाडिया या आडनांवाचे पार्शी शिक्षक इंग्रजी शिकवीत होते. त्यांचे माधवराव अत्यंत आवडते विद्यार्थी माधवराव मॅट्रिक झाल्यावर त्यांचे गुरू



माधवराव पटवर्धन
१९१५ मध्ये

वाडिया यांनी त्यांना त्यांचे इंग्रजी उत्तम असल्याचे एक सर्टिफिकेटही दिले होते. पुढे बडोदा कॉलेजांत गेल्यावरही माधवरावांचे जाणे-येणे वाडिया मास्तरांच्याकडे होते व त्यांच्या आग्रहामुळेच माधवरावांनी पुढे बी. ए. ला इंग्रजी विषय घेतला. परंतु सहा महिन्यांनी त्यांना असे आढळले की, त्या विषयाचा अभ्यास जसा व्हायला पाहिजे तसा आपला होत नाही. असे त्यांना दिसतांच त्यांनी इंग्रजी विषयाला रजा दिली व इतिहास विषय घेतला. संबंध वर्ष संपत आले, बी. ए. ची परीक्षा जवळ आली तरी माधवरावांची इतिहासाची चारशे पाने वाचावयाची शिल्लकच होती. माधवरावांना पुन्हा असे वाटले की, आतां आपणांस परीक्षेला बसणे शक्य नाही. त्यांनी पुन्हा विषय बदलला व गणित विषयाच्या अभ्यासाला सुरुवात केली. परंतु त्याही विषयाचा त्यांचा अभ्यास नीट झाला नाही व शेवटी ते फारसी घेऊन बी. ए. झाले. या सर्व अनिश्चित वृत्तीचे कारण एकच. माधवराव अत्यंत भावनाप्रधान, हळव्या मनाचे, पण तितकेच करारी व निश्चयी होते. त्यामुळेच ते पुढे बी. ए. झाले.

माधवराव दुसऱ्याची सोय जाणणारे होते. त्यांनी जेव्हां असे पाहिले की, आपल्या विक्षिप्त वर्तनाने मला त्रास होतो तेव्हां त्यांनी लगेच माझ्या खोलीशेजारची मोठी खोली भाड्याने घेतली; तरी आमच्या खोलीचे दार एकच होते. त्यांच्या मनाच्या तळमळीचे ते दिवस मी प्रत्यक्ष पाहिलेले आहेत. बडोद्याचा उन्हाळा ११० किंवा ११६ अंशावर असतांना ऐन दुपारच्या वेळी माधवराव दुपारी बारा वाजल्यापासून संध्याकाळी चारपांच वाजेपर्यंत अंगावर घोंगडी पांघरून झोंपत. त्यांना त्या मनाच्या चमत्कारिक स्थितीत झोंप कधीच लागत नव्हती. परंतु कांहीं तरी कारणाने सैतान त्यांच्या अंगांत शिरला की दिवसच्या दिवस, न खातां न पितां पलंगावर डोक्यापासून पायापर्यंत पांघरून घेऊन ते आपले स्वस्थ पडत. अशा स्थितीत आम्हाला त्यांच्याशी बोलण्याचे धैर्य नसे. सैतानाचे साम्राज्य संपले की माधवराव पलंगावरून उठत. कशावर तरी त्यांची कवित्हा तयार होई. ती एकदां लिहून काढली की माधवराव शांत होत; पुन्हा आपल्या दिवसाच्या कार्यक्रमाला लागत; कित्येक वेळी पाव-बिस्किट खाऊनच राहात. शिक्षणाने ते माझ्यापेक्षा किती तरी पुढे. त्यामुळे त्यांचा मान ठेवून मला त्यांना जेवढे सांगतां येईल तेवढे सांगण्याचा प्रयत्न मी करी. केव्हां त्यांचा

उपयोग होई, केव्हां माझे सांगणे व्यर्थ जाई. अशाही स्थितीत त्यांच्यावर ताबा चालवणाऱ्या दोनच व्यक्ति होत्या. एक श्री. सौ. काशीबाई हेलेकर व दुसऱ्या कु. लक्ष्मीबाई चौधरी. माझ्या सांगण्याचा उपयोग झाला नाही म्हणजे मी त्यांच्यापैकी कोणाला तरी माधवराव जेवले नाहीत म्हणून सांगावे. त्यांनी मग त्यांना जेवायला न्यावे. असे प्रसंग वारंवार घडत.

माधवराव कांहीं बाबतीत मोठे भाग्यवान् होते. त्यांना उदरनिर्वाहाकरितां तीनचार शिकवण्या कधीच कराव्या लागल्या नाहीत. जवळजवळ तीनचार वर्षे ते एकाच घरी शिकवणी करीत होते. त्या वेळचे गार्डेन सुपरिंटेंडेंट रा.कोठावाला म्हणून होते. त्यांच्याकडे पहिल्या वर्षी २० रु. ची शिकवणी होती. पुढे तेथेच त्यांना ३०, ४०, ४५, रु. वाढले. त्यांच्या मुलीला व मुलाला ते शिकवीत असत.

वेगळे राहू लागल्यावर माझ्याबरोबरच ते हनुमान क्लबमध्ये जेवू लागले. देवाची चाळ ही त्या वेळीं कॉस्मोपॉलिटनप्रमाणे होती. त्यांत सर्व तऱ्हेचे लोक राहात. ह्या चाळीच्या तिसऱ्या मजल्यावर एका भागांत हा आमचा हनुमान क्लब होता. तेथेच तो क्लब चालविणारे विद्यार्थी राहात असत. दुसऱ्या भागांत ज्या कांहीं खोल्या होत्या त्यांत हेलेकर मंडळी राहात असत. त्यांच्याच शेजारी ह्या आमच्या दोन खोल्या होत्या. मी व माधवराव चहा एके ठिकाणीच करीत असूं. माधवराव नेहमी चहा करीत. मागाहून चहाचे सामान आवरण्याचें व कपबशा विसळण्याचें काम माझे असे. माधवरावांना दूध आवडत नसे. चहांत जेवढे दूध पडेल तेवढेच दूध ते घेत. परंतु मी आजारी असल्यामुळे बरेच दिवस नुसतें दूध घेत असें. बडोद्याला दूध चांगलें व स्वस्त त्यामुळे आमच्या दोघांच्या चहाला दोन पैशांचें दूध अगदी भरपूर होई. माधवरावांनी कांहीं दिवस प्रकृतीकरितां दूध पिण्याचें ठरविले; परंतु ते दूध पिण्यासाठीं रा. बापूराव शिद्धांच्याकडे जात असत. कित्येकदां माधवरावांच्या बरोबर मीही बापूरावांच्याकडे जात येत असें.

माधवरावांचा समाजसुधारणेकडे जास्त ओढा. समाजसुधारणा व्हायला पाहिजे असे त्यांना मनापासून वाटे व तशी सुधारणा व्हावी म्हणून आपणाकडून शक्य तेवढी खटपट करणे, आपण तसे वागणे हें त्यांचें त्या वेळचें ध्येयच होतें. त्यामुळे बापूराव शिद्धे हे जातीने मराठा परंतु जातिभेदाचा प्रश्न माधवरावांच्या मनांत कधी आला नाही.

काशीबाई हेलेकरांची गणना त्या वेळच्या बडोद्यांतील सुशिक्षित व कर्त्यां ल्त्रियांत-होत होती. त्यांच्या मुली कॉलेजचें शिक्षण घेत होत्या, म्हणूनच केवळ माधवरावाचा ओढा त्यांच्याकडे जास्त.

श्री. काशीबाईंच्याबद्दल माधवरावांना आदर वाटत असे. ते त्यांना 'आई' म्हणत, व त्यामुळेच पुढें त्या कुटुंबाशी त्यांचा घरोबा वाढला. तेथेंच लक्ष्मी-बाई चौधरी, शांताबाई व माधवराव ह्यांचे मोठमोठ्या. विषयावर वादविवाद चालत. मी ते मोठ्या कौतुकानें ऐकत असे.

माधवरावांचें जाणेंयेणें लक्ष्मीबाईंचे मेहुणे मेजर बलदेव प्रसाद पाठक व त्या वेळचे सरसुभे रा. गणेश सदाशिव भाटे ह्यांच्याकडेही असे. गणपतरावांचे धाकटे बंधु रघुनाथ सदाशिव-भाटे-नामदेव-हे-माधवरावांचे परम खेही. परंतु माधवरावांचें येथें जाणेंयेणें वाढलें, कारण गणपतराव हे पुनर्विवाहित होते-सुधारक होते त्या वेळचे बहुतेक सर्व सुधारक सधनच होते. त्यामुळे त्यांना तोंडावर नांवें ठेवण्यास कोणी धजावत नसे. मध्यमवर्गीय अशा श्री. सौ. काशीबाई हेलेकरच; पण त्यांची तपश्चर्याच एवढी दांडगी होती कीं, त्यांना पाहिल्यावर विरोधकांची मान आपोआपच नम्र होई. परंतु माधवरावांची परिस्थिति थोडी भिन्न होती. एकतर तेव्हां ते विद्यार्थी होते; जुन्या सनातनी मध्यमवर्गीया कुटुंबांत त्यांचा जन्म झालेला; त्यामुळे माधवरावांचे ओळखीचे लोक त्यांचा उपहास करीत, हेटाळणी करीत, त्यांना नांवें ठेवीत. परंतु माधवरावांनी त्या गोष्टीची कधी पर्वा केली नाही. तसे ते हेकेखोर, हटवादी व त-हेवाईक होते. लोक आपल्याला हसतात ना? नांवें ठेवतात ना? तर मग ती गोष्ट ते मुद्दामच करीत.

एकदां मला असें आठवतें कीं, माझ्या-प्रकृतीकरितां डॉक्टरनीं मला एग्-मिक्शर घ्यायला सांगितलें. होतें. परंतु मी पडलों ब्राह्मण. अंड्याचें औषध राजरोस कसें घ्यायचें हा मला प्रश्न पडला. मी जरी माधवरावांच्या सहवासानें सुधारणावादी झालें होतों तरी प्रत्यक्ष कांहीं करायची वेळ आली कीं माझे धैर्य नष्ट होई. मला एग्मिक्शर घ्यायला डॉक्टरनीं सांगितलें आहे हें माधवरावांना माहीत होतें. त्यांनीं मी जेव्हां डॉक्टरच्या सांगण्याप्रमाणें तें घेत नाहीं असें पाहिलें तेव्हां त्यांनीं मला कारण विचारलें. मी तात्पुरतीं उड-वाउडवीचीं उत्तरें दिलीं, परंतु माधवरावांनीं मी तें घ्यायला भित्तों आहे हें ओळखलें. ते मला म्हणाले, "राजाभाऊ, आपल्याला औषध म्हणून अंद्

व्यायचें आहे. त्यांत लोकांना काय म्हणून भ्यायचें ? मी तुला करून देतो ” म्हणून आपणच अंडीं आपून मला ते सर्वांच्यासमोर एग्मिक्शर करून देऊं लागले. इतकेंच नव्हे तर अंडीं ठेवलेली बशी समोर टेबलावर ठेवूं लागले. त्यांचे ब्रेही जमले म्हणजे त्यांच्या देवत अंडे फोडून आपण स्वतः खाऊन दाखवूं लागले. हे कां तर त्यांना तें आवडत होतें म्हणून नव्हे तर चुकून माझ्या तोंडून कोठें गेलें होतें कीं, अशी गोष्ट उघड उघड कशी करायची; म्हणून त्यावर त्यांनीं हा तोडगा काढला. माझे औषध घेणें तर बाजूलाच राहिलें, पण आमच्यांत अशी निषिद्ध गोष्ट राजरोस करावी कीं नाहीं त्याबद्दलच वाद सुरू झाला.

माधवराव एके काळीं शाळेंत असतांना क्रांतिकारकही होते. त्यांनीं तशी कांहीं कामगिरी केली नाहीं; परंतु त्या विचारांची छाप त्यांच्या मनावर कांहीं दिवस होती; परंतु लहान वयांतल्या त्यांच्या त्या मताला निश्चितता मात्र आली नाहीं. ते कुस्ती व मलखांब खेळत. क्रांतिवीर बनायचें असेल तर शरीरसुदृढतेची आवश्यकता आहे म्हणून तो नाद त्यांना लागला होता. साधारण १९०५ ते १९०९ पर्यंत महाराष्ट्रांत तेव्हां क्रांतीची लाट उसळली होती. तिचा ध्वनि बडोद्यांत महाराष्ट्रीय लोकांत मधून मधून उमटत असे. तेव्हां त्या वेळेचे हे. छोटे वीर मोठ्या आवेशानें क्रांतीच्या गप्पा मारीत आणि म्हणूनच त्या वेळेस माधवराव ज्या शाळ्यांच्या पोळेंत राहात होते तेथें एक नारायणगुरुची तालीम हांती, त्या तालमींत ते कुस्ती खेळायला जात; आणि त्याचा परिणाम म्हणजे त्यांच्या समोर राहाणाऱ्या दत्त मराठे-बरोबर कुस्ती खेळत असतांना माधवरावांचा हात मोडला. ही गोष्ट १९०६ सालची असावी. त्यानंतर हा त्यांचा नाद सुटला.

माधवरावांना बैठे खेळ खेळण्याचा नाद मुळींच नव्हता. गप्पा, वादविवाद, कविता, वाचन यांची आवड त्यांना जास्त. कित्येक वेळीं आम्ही रात्रीं जेवून आलों कीं मी आणि माझे स्नेही-वर्गाबन्धु-केळकर, वैद्य वगैरे यांच्याबरोबर गप्पा मारण्यांत माधवराव इतके रंगून जात कीं, पहाट केव्हां झाली हेंसुद्धां आम्हांला कळत नसे. मग पहाट झाली म्हणून माधवराव चहा पिऊन अभ्यासाला लागत व मी झोंप काढीत असे. पण असे महिन्यांतून एखादेच वेळीं होई. परंतु माधवराव वक्ते व आम्ही श्रोते. गप्पांना विषय अमुकच असे असे नाहीं. माधवरावांना अहंकार कधीं शिवला नाहीं. वास्तविक आम्ही शाळेंत

ते कॉलेजांत; परंतु आमच्याबरोबर गप्पा कशा माराव्या, त्यांत आपल्याला कमीपणा आहे, असें माधवरावांना कधीं वाटलें नाहीं.

पुढें कांहीं दिवसांनीं आमच्या शेजारी शंकर पंढरीनाथ भागवत, जे हल्लीं सोलापुरास रंगाचे व्यापारी असून भागवत चित्रमंदिराचे (सिनेमागृहाचे) मालक आहेत ते राहावयास आले. त्यांची घरची गरिबी होती व थोड्या पैशांत त्यांना खर्च भागवावा लागे. म्हणून महिन्यांतून कांहीं दिवस पोळी व कांहीं दिवस बटाटे किंवा रताळीं उकडून त्यावर ते आपली गुजराण करीत. माधवरावांना त्यांची ही आहारपद्धति पसंत पडली व तेही त्यांच्यांत सामील झाले; पण हें फार तर वर्ष, दीड वर्ष चाललें असेल.

माधवरावांचा कविता करण्याचा नाद जसा वाढूं लागला तसा आमचा विविध विषयांवर होणारा गप्पांचा अड्डा क्वचितच होऊं लागला. त्या काळांत त्यांच्या अनेक कविता झाल्या. ते त्या मला म्हणून दाखवीत. परंतु त्यांच्या काव्यावर बरीवाईट चर्चा करण्याचें धैर्य मला कधीं झालें नाहीं. कारण माझे ज्ञान बेताचें. मला तसें करणें संकाचाचें वाटे. माधवराव माझ्यावर रागावत व कित्येक वेळीं चिडून म्हणत कीं, 'तुझ्यापुढें कविता म्हणणें म्हणजे दगडापुढें म्हणण्यासारखें आहे. इतका कसा रे तूं अरसिक!' पुढें पुढें बापूराव शिंद्यांचा व त्यांचा परिचय वाढूं लागला. त्यांच्या कवितेला उत्तम श्रोता मिळाला व माझ्यावरची ही आपत्ति टळली. रात्री, बेरात्री ते लहूर आली कीं शिंद्यांच्याकडे जात. त्यांना घेऊन ते फिरायला जात. वास्तविक बापूराव बडोद्याला मोठे सरकारी अधिकारी, माधवरावांच्यापेक्षां वयानेंही मोठे, परंतु ते माधवरावांशीं बरोबरीच्या नात्यानें वागत. पुढें त्यांची ओळख चंद्रशेखर कर्वींशीं झाली. हळूहळू त्यांच्या बैठकी चंद्रशेखरांच्या घरीं होऊं लागल्या. त्यांच्या कवितेला योग्य मार्गदर्शक मिळाले. मी शाळेंत असतांना माधवराव माझे पालकही होते. माझ्या प्रगतिपुस्तकावर ते सही करीत. मधूनमधून माझा जो विषय कच्चा असेल तो ते मला शिकवीत. मी नापास झालों कीं, ते माझ्यावर रागावत. तें त्यांचें रागावणें कळकळीचें असे. माधवराव इतके अनियमित वागत, परंतु ते कधीं आजारी पडल्याचें मला आठवत नाहीं. मी वारंवार आजारी पडे. माझी शुश्रूषा ते मनापासून करीत. कांहीं वेळेला मलाच संकोच वाटे, पण माधवराव अत्यंत भ्रेमळ. ते जरी लहरी असले तरी त्यामुळें ते तटक झाले नाहींत. ज्यांच्याशीं त्यांचा

जिव्हाळ्याचा संबंध होता त्यांच्याबद्दलचें कर्तव्य त्यांनीं मनापासून कळकळीनें केले.

माधवरावांचें पाळण्यांतलें नांव महादेव. त्यांच्या आत्याबाई त्यांना 'महादेव' असेंच म्हणत. पुढें इंटर झाल्यावर माधवरावांनीं आपलें महादेव नांव बदलून 'माधव' केले. आत्याबाईंनीं त्यांना महादेव म्हटलें कीं ते चिडत. परंतु आत्याबाईंनीं त्यांना सांगितलें, "आम्ही जें तुझें नांव ठेवले आहे तेंच तुझें खरें नांव. नांवें अशीं कधीं कुणीं बदललीं आहेत काय ? त्या नांवा-नेच आम्ही तुला हांक मारणार."

ते एकदां अभ्यास करूं लागले कीं मनापासून आठआठ दहादहा तास करीत. एखादे वेळीं संध्याकाळीं ५ वाजतां झोंपून रात्री १ वाजतां उठत. कधीं रात्रभर जागून पहाटे ४-५ वाजतां निजायचे. परंतु तऱ्हेवाईक, लहरी, भावनाप्रधान स्वभावामुळे हा नियम ७-८ दिवसांपेक्षां जास्त वेळ टिकत नसे. कारण ५-७ दिवसांनीं त्यांचा सैतान जागा होई. त्यांच्या लहरी स्वभावामुळे जशीं अनेक माणसे जोडलीं गेलीं तशीं त्यांच्या स्वभावाचें आकलन न झाल्यामुळे त्यांतलीं कांहीं तुटलींही. त्यांच्या लग्नानंतर हळूहळू पूर्वींचीं सर्व माणसे त्यांच्या भोंवतीं गोळा झालीं. त्यांच्या स्वभावांतही फरक होऊं लागला; स्नेहीसोबती जास्त वाढूं लागले.

ह्याचें श्रेय त्यांच्या सुविद्य पत्नीला आहे. त्यांच्या सहवासानें त्यांचा लहरीपणा कमी झाला. माधवराव माणसाळले, आमचे झाले.

माधवराव १९१८ सालीं पुण्याला फर्ग्युसनमध्ये प्रोफेसर म्हणून आले. त्या सुमारास मी पुण्यांतच होतो. ते नाट्यांच्या चार्ळांत राहात. मी त्यांच्याकडे झोंपावयाला जाई. त्या सालीं आठवण ठेवण्यासारखी एक गोष्ट झाली. ती अशी—

१९१८ सालीं लोकमान्य टिळकांना त्यांच्या विलायतच्या कामगिरीबद्दल सर्व पुणेकरांतकें एक मानपत्र देण्याचें ठरलें होतें. तें मानपत्र एकमतानें द्यावें असें ठरलें होतें. परंतु त्या गोष्टीला विरोध करणारी कांहीं मंडळी होतीच. तेव्हां ज्ञानप्रकाशमध्ये विरोधकांचीं पत्रे व चर्चा येऊं लागली. रँगलर र. पु. परांजपे विरोधकांत प्रमुख होते. त्यांच्या बाजूनेच माधवरावही विरोधकांत सामील झाले.

ज्या दिवशी रे-मार्केटच्या मैदानांत सभा होती. त्या दिवशीं विरोधकांच्य़ा बाजूला फक्त माधवराव बसले होते. बाकी कोणीही विरोधक हजर नव्हते. सर्व ठराव मांडून झाल्यावर “ह्याला कोणाचा विरोध आहे का ?” असें विचारण्यांत आलें. माधवरावांनीं एकट्यांनींच हात वर केला. लोकांनीं ह्यांच्याविरुद्ध एकच गिळ्या करून त्यांना खाली बसायला लावलें. सभा संपल्यावर त्यांना मारण्याकरतां लोक टपून बसले होते. सभेच्या चालकांनीं त्यांच्या संरक्षणार्थ कांहीं लोक दिले व त्यांना घरीं पोहोंचविण्यांत आलें. तेव्हां-पासून माधवरावांना, एक विक्षिप्त व्यक्ति म्हणून लोक ओळखू लागले.

माधवरावांना शिक्षणाचा, विद्वत्तेचा गर्व नव्हता. ते जसे त्यांच्या साहित्यिक विद्वान् मित्रांत मिसळत तसे ते आमच्यांतही मिसळत. त्यांच्या विद्वान् मित्रांशां ते साहित्यावर चर्चा करीत. आमच्याशीं ते घरगुती विषयावर चर्चा करीत; कळकळीनें आमची विचारपूस करीत; बरोबरीच्या नात्यानें वागत. त्यांचा माझा लोभ शेवटपर्यंत टिकला. अलीकडे पुण्याला आल्यावर ८, १५ दिवसांत त्यांची माझ्या घराकडे फेरी झाली नाही असें कधीं झालें नाही. ते अनेक कामांत व्यग्र असले तरी माझी व माझ्या कुटुंब्याची विचारपूस केल्या-शिवाय ते राहिले नाहीत. वास्तविक माझा व्यवसाय निराळा, त्यांची योग्यता केवढी मोठी ! पण बडोद्याच्या त्यांच्या माझ्या स्नेहांत अंतर कधींच पडलें नाही.

शेवटीं दैवयोग असा कीं, १९१६ सालीं आम्हीं दोघांनीं बडोदे सोडलें. ते मुंबईला पुढील शिक्षणाकरितां गेले. मी पुण्याला आलों. १९३९ सालीं ते वारले तेव्हां मी बडोद्यास, जेथें आम्ही राहात होतों त्याच चाळीखालीं उभा राहून माधवरावांच्या निधनाची वार्ता ऐकली. मी लहान मुला-सारखा रडलों.”

माधवरावांना मी आमच्या विवाहाच्या आदल्याच वर्षी म्हणजे १९२७ साली प्रथम पाहिले. त्या वर्षी श्रीपाद कृष्ण कोल्हटकरांच्या अध्यक्षतेखाली पुण्याला साहित्य-संमेलन भरलें होतें. त्या संमेलनाकरितां भास्करराव तांबे ग्वाल्हेरहून मुद्दाम आले होते. भास्करराव हे माझ्या वडिलांचे (रा. रा. गं. बा. गरुड, सेवासदनचे जनरल सेक्रेटरी) परम स्नेही; ते आमच्या म्हणजे गरुडांच्या घरीच उतरले होते. साहित्य-संमेलनानंतर बाबांच्या व तांबेकाकांच्या इच्छेवरून प्रो. मायदेवांनी काव्यगायनाचा एक कार्यक्रम मुद्दाम आमच्या घरी घडवून आणला. त्या रात्री 'रविकिरण मंडळा'चे बहुतेक सदस्य हजर होते. 'यशवंत' 'गिरीश' यांच्या कविता झाल्यावर माधवरावांना कोणी तरी 'सुधारकां'तील कांहीं भाग वाचून दाखविण्याचा आग्रह केला. तेव्हां हेच कवि 'माधव जूलियन' हें मला माहीत नव्हतें. मी जमलेल्या स्त्रियांपैकी कोणाला तरी "हे कवि कोण?" म्हणून विचारलें. लगेच एका व्यक्तीनें मला आश्चर्यानें विचारलें, "वा गंगू, अजून तुला हे कोण तें माहीत नाहीं? हेच ते सुप्रसिद्ध कवि "माधव जूलियन." हाच त्यांना पाहण्याचा माझा प्रथम प्रसंग. त्या आठ दिवसांत आमच्या घरी तांबेकाकांच्यामुळें जाणाऱ्या-येणाऱ्या मंडळींची गर्दी असे. आमचें घर म्हणजे अगदीं लग्नघर झालें होतें. तांब्यांना भेटण्याकरतां माधवराव पुन्हा एकदां आले असतां तांबेकाकांनीं माझी त्यांच्याशीं ओळख करून दिली. त्यानंतर तांबेकाका होते तोंवर माधवराव अनेकदां आमच्या घरी येत असत. आमचा परिचयही झाला. परंतु ते मला संकोची दिसले. ते फार कमी बोलत व शक्यतर बोलण्याचें टाळीत. ते थोडे त्रासिक व आपल्यांतच गढलेले असे दिसत. एकंदरीत ते माणूसघाणे असावेत असा माझा त्यांच्याबद्दलचा पहिला ग्रह झाला.

संमेलनानंतर एक दिवस प्रा. वामन मल्हार जोशी बाबांच्याकडे आले व त्यांनीं माधवरावांचें नांव लग्नाकरितां सुचविलें. दोनचार दिवसांनीं बाबांनीं मला माधवरावांच्याबद्दल विस्तृत माहिती, फर्ग्यूसन कॉलेज प्रकरणासह

सांगितली व मी ती सर्व शांतपणें ऐकून घेतली आणि यत्किंचितही न थांबतां उत्तर दिलें, “असल्या स्थळाबद्दल विचार न करणें बरें” व बाबांनींही कोणत्याच प्रकारें या बाबतींत आग्रह धरला नाहीं. परंतु गु. तात्यांचें मत माधवरावांच्याबद्दल चांगलें दिसलें. मी नाहीं म्हणतें हें बाबांनीं त्यांच्या कानांवर घातलें. त्यांनीं माझी मूर्खीत गणना केली. ते बाबांना म्हणाले.” “माधवरावांच्या फर्ग्यूसन कॉलेजप्रकरणांतील कंड्या खऱ्या नाहींत आणि थोडें तथ्य असलें तरी ते सज्जन आहेत. मला वाटतें, गंगूला तेथें घायला कांहींच हरकत नाहीं. माधवरावांशीं मी त्या बाबतींत पत्रव्यवहार करीन.” असें ते सांगून गेले आणि बाबाही त्या गोष्टीला तयार झाले आणि पुढील पत्रव्यवहार माझ्यापासून गुत ठेवण्यांत आला.

सन १९२८ सालीं मी जी. ए.च्या परीक्षेला बसलें. परंतु इंग्रजी विषयांत नापास झालें. नापास होण्याचें कारणही मोठें विचित्र घडलें. इंग्रजीची पहिली प्रश्नपत्रिका हातीं आली. प्रश्न मला अगदीं सोपे वाटले. त्या आनंदांत पहिल्या पानावरील पांच प्रश्न सोडविले व प्रश्नपत्रिकेची मागील बाजू न पाहतांच दोन तासांत उत्तरपत्रिका सुपरवायझरच्या हातांत देऊन मी बाहेर पडलें. पांयऱ्या उतरतां उतरतां माझ्या मनांत विचार आला, “मीच सर्वांच्या आधीं बाहेर आलें तेव्हां माझें कांहीं लिहावयाचें राहिलें तर नाहीं?” मी प्रश्नपत्रिका उलटून पाहिली. माझ्या काळजांत धस्स झालें. जवळजवळ निम्म्या प्रश्न मी सोडूनच दिले होते. मग मात्र मला चैन पडेना. ह्याचा परिणाम असा झाला कीं, पुढला General English व Poetry चा पेपर मला वाईट गेला. कांहींच लिहायचें सुचेना, आणि शेवटीं व्हायचें तेंच झालें. त्या गोष्टीनें माझ्या मनाला धक्काच बसला; आजपर्यंत मी कधींही नापास झालें नव्हतें. साधारण बऱ्या मुलींत.माझी गणना होत होती. आणि त्यामुळें कॉलेजांत मला पंधरा रुपयांची एक शिष्यवृत्तीही मिळाली होती. परंतु दुःखांत सुख एवढेंच होतें कीं, इंग्रजीखेरीज मला बाकीच्या विषयांत चांगले गुण मिळाल्यामुळें इतर सर्व विषयांतून मी सुटलें.

हा अनुभव मला नवीनच होता. मला कांहीं सुचेना व पुढें काय करावें याचा विचार लवकर होईना. केवळ एका विषयांकरितां पुन्हा वसतिगृहांत जाऊन राहणेंही मनाला बरें वाटेना. शेवटीं प्रा. गोपाळ महादेव चिपळूणकरांनीं

आपल्या कन्याशालेत मला कांहीं तासांकरितां शिक्षकेचे काम देण्याचे ठरविले व वेळ घालविण्याचे हें साधन मलाही बरे वाटले.

पुढल्या वर्षी म्हणजे १९२९ साली पुन्हा राहिलेल्या विषयाला मी बसावयाचे नकी ठरविले होते.

माझे वडील माझ्या लग्नाची खटपट जोरांत करीत होते. मी नापास झाले तेव्हां त्यांच्या मनानें परत उच्चल खाल्ही. माझेही मत लग्नाला प्रतिकूल नव्हतें. बाबा जे करतील ते माझ्या चांगल्याकरतांच करतील अशी माझी खात्री होती. त्यांनीं दोन चार स्थळे पाहिलीं; परंतु कांहीं ठिकाणीं माझे रूप, कांहीं ठिकाणीं बाबांचा स्वतःचा पुनर्विवाह तर कांहीं ठिकाणीं माझी स्वतःची नापसंती आड आली. बरींच स्थळे पाहिल्यानंतर माधवरावच बाबांना पसंत पडले. माधवराव तेव्हां महाराष्ट्र एज्युकेशन सोसायटीतील भावेस्कूलमध्ये शिक्षकाचे काम करीत होते व डेक्कन जिमखान्याच्या पोस्टऑफिसाजवळच्या चाळीत वरत्या मजल्यावर खोली घेऊन राहात होते. त्या वर्षी वामनराव व माधवराव दोघेही मुंबई विद्यापीठाचे परीक्षक होते. वामनरावांनीं मुंबईला माधवरावांच्याकडे जाऊन “ गरूड आपली मुलगी तुम्हांला द्यायला तयार आहेत. तुम्हाला विचार करायचा असल्यास करा ” असे सांगितले.

माधवरावांचे बाबांना उत्तर आले की, “ मी पुण्याला येत आहे. आपण मला भेटावे.” बाबा एप्रिलच्या १५-१६ तारखेच्या सुमारास त्यांना भेटायला गेले. त्यांचें बोलणें झालें. माधवरावांनीं सांगितलें, “ माझी तुमच्या मुलीशीं जरी थोडी ओळख असली तरी ती माझी सर्व हकीगत ऐकून घेऊन माझ्याशीं लग्न करायला तयार असेल तर मीही लग्नाला संमति देईन.” मीही आढेवेढे घेतले नाहींत. आमच्या लग्नाच्या वाटाघाटी सुरू झाल्या. माधवरावांनाही त्या वेळीं आणखी दोनचार मुली सांगून आल्या होत्या. परंतु त्यांतील एकदोन माधवरावांनीं नापसंत केल्या आणि त्यांना पसंत असलेल्या एकदोघींनीं “ असल्या माणसाशीं लग्न करण्यापेक्षां विहिरींत उडी घेणें बरें ” असे सांगून साफ नकार दिला. राहतां राहिलें मी. बाबांच्या संमतीनें माधवराव मला भेटूं लागले. या भेटींत कोणतीही हकीगत मजपासून चोरून न ठेवतां त्यांनीं मला स्वतःबद्दलचें माजलेलें काहूर साधत सांगितलें.

माधवराव सन १९१८ सालीं जेव्हां एम्. ए. झाले, तेव्हां त्यांनीं प्रयत्न केला असता तर त्यांना कोठेंही सरकारी नोकरी मिळाली असती किंवा बडोदें संस्थानांतही मोठ्या हुद्यावर ते लागले असते. परंतु त्यांना सरकारी नोकरी नको होती. कोठें तरी सार्वजनिक काम करण्याची आवड त्यांना पहिल्यापासून होती व म्हणूनच ते फारसी व इंग्रजीचे प्राध्यापक म्हणून सन १९१८ सालीं डी. इ. सोसायटींत आले व त्यानंतर एक वर्षानें ते त्या संस्थेचे तहाहयात सभासद झाले. इंग्रजी व फारसी भाषेंत तर त्यांचा हातखंडा होताच, परंतु त्यांचें गणितही फार चांगलें होतें व त्यांचा मराठीचा व्यासंगही दांडगा होता. त्यामुळे माधवराव लवकरच नांवारूपाला आले. माधवराव दिसायला सुंदर होते. त्यांची राहाणी आधुनिक पद्धतीची होती. डी. इ. सोसायटींत आले तेव्हां माधवराव अगदीं तरुण म्हणजे सारे २४ वर्षांचे होते. त्या वेळचे त्यांचे सहाध्यायी व सहाध्यापक सांगत कीं, ते दिसण्यांत रुबाबदार व सुंदर दिसत, त्यामुळे विद्यार्थ्यांच्या मनावर त्यांची चटकन् छाप पडत असे.

माधवराव फर्ग्युसन कॉलेजांत आल्यावर लवकरच 'रविकिरण मंडळ' स्थापन झालें. एका नवीन प्रकारच्या प्रेमकाव्याला सुरुवात झाली. माधवरावांनीं फारसी गजलवृत्ते मराठींत आणलीं. त्या वृत्तांत नवीन प्रकारच्या कविता रचल्या. ते जसे तरुणांचे आवडते कवि झाले तसेच जुन्या पिढीच्या गैरसमजांचे व रोषाचेही विषय झाले. या काळांत अद्भुतरम्य अशा काव्यसृष्टींत माधवराव विहार करीत होते. या वेळीं त्यांचा एखाद्या सुंदर व सुविद्य मुलीशीं परिचय झाला असता व त्याचे रूपांतर प्रेमविवाहांत झालें असतें तर सर्व सुरळीत झालें असतें व पुणें सोडण्याची माधवरावांवर पाळी आली नसती. पण २०।२५ वर्षांपूर्वींचा समाज वेगळा होता. त्या वेगळ्या समाजांत रविकिरण मंडळानें कांहीं वेगळ्या प्रथा पाडल्या. मंडळाच्या बैठकी होत, त्यांत सदस्यांच्या बायका असत व कांहीं निवडक मित्रमंडळी या बैठकींना सपत्नीक हजर असत. या बैठकींत काव्यगायन होई, चहापान होई व अनेक प्रश्नांवर चर्चा होई. मंडळी रविवारी चहासाठीं जमत म्हणून मंडळाचें आरंभीचें नांव 'सन्-टी-क्लब' पडलें. या बैठकींना कोणा ना कोणाच्या ओळखीनें २-४ मुलीही येऊं लागल्या. त्यांतील एक मुलगी दिसायला बरी, थोडी धीट, टेनिस बऱ्यापैकी खेळणारी, इंग्रजी उत्तम बोलणारी अशी होती. रविकिरण मंडळाच्या

भावनाप्रधान सुधारक तरुण कवीना तिच्यांत नवयुगाची तरुणी दिसली. तिचा व मंडळाच्या बऱ्याच सदस्यांचा व त्यांच्या बायकांचा बराच परिचय झाला.

एका सदस्यानें—माधवरावांनीं नव्हे—तिच्यावर कविताही केली. माधवरावांची व तिची विशेष ओळख झाली. या सर्व प्रकारांत गैरवाजवी असें कांहींच नव्हतें; पण वीस वर्षांपूर्वीं माधवरावांच्या मोकळ्या सुधारकी वागण्याला व त्यांच्या गजलांना नसतेंच महत्त्व मिळालें. यांतच डेक्कन एज्युकेशन सोसायटीतील दोन तटांच्या भांडणाची भर पडली व माधवरावांचें वर्तन सोसायटीच्या दृष्टीनें अनिष्ट ठरलें. त्यांच्यावर अनीतिकारक वर्तनाचा कधींच आरोप नव्हता. पण समाजाला त्याचें काय ? त्यानें अत्यावधीत पराचा कावळा केला व माधवरावांवर सोसायटी सोडल्यानंतर पुण्यास सामाजिक बहिष्कार पडला. कांहीं निवडक मित्रांखेरीज त्यांना पुण्यास घेवें बंद झालीं. रस्त्यांत कुणी भेटलें तर चांचरत बोलून चटकन् पुढें होई. ते, 'गिरीश' व घाटे यांच्याबरोबर फिरावयाला निघाले म्हणजे रस्त्यांतील बायका आपआपसांत कुजबुजत. १९२४-२५ सालचे माधवराव म्हणजे एक हेटाळणीचा विषय होता. त्या वेळीं माधवरावांना जो विचित्र अनुभव आला त्याचें वर्णन खालील सुनीतांत त्यांनीं स्वतःच्या शब्दांत केलें आहे—

हा रस्त्यांत दिसे न तों पटपटा संभाषणें थाम्बतीं

दृष्टी यावर रोखिली प्रकटवीं साशङ्क कौतूहल

याची पाठ फिरे न तोंच उसळे हेटाळणीचें हंसें

मागूनी विषदग्ध शब्द सुटती काळीज भेदावया

पूर्वीं उल्लेखिलेल्या तरुण मुली अशा माणसाशीं लग्न करण्यापेक्षां, जर विहिरींत उडी घ्यायला तयार झाल्या तर त्यांत कांहींच नवल नाहीं ! गमतीची गोष्ट एवढीच कीं, त्या मुलीपैकीं एकजण पुढें आपल्या पुरोगामी आयुष्यक्रमानें व वारूभयानें नांवारूपास आली.

१९२४ सालीं सोसायटीनें त्यांचें समासदत्व एक वर्षांकरतां रद्द केलें आणि माधवरावांनीं २८ ऑगस्ट १९२५ रोजीं सोसायटीचा राजीनामा दिला. त्यांनीं या सोसायटीवरचें आपलें प्रेम व्यक्त करणारी 'प्रेम होईना तुझ्यानें प्रेम माझें राहूं दे' ही प्रसिद्ध कविता केली.

पुणें सोडल्यावर माधवराव अंमळनेरला प्रताप हायस्कूलमध्ये शिक्षक म्हणून राहिले व १ ऑगस्ट १९२६ रोजी परंत पुण्यास येऊन ते महाराष्ट्र एज्युकेशन सोसायटीत दाखल झाले.

वरील बरीचशी हकीकत माधवरावांनी मला मोकळ्या मनानें सांगितली. यांतील कांहीं हकीगत मला पुढें कळत गेली; पण सोयीसाठीं मी ती थोडक्यांत वर दिली आहे. हिच्यामुळे माधवरावांच्या कांहीं चाहत्यांची निराशा होण्याचा संभव आहे, पण माझा त्याला निरुपाय आहे. सत्य एवढेंच आहे. तें यापेक्षां जास्त भडक व जास्त अद्भुतरम्य नाही.

माधवराव मला नुसती हकीकत सांगून थांबले नाहीत. त्यांनीं माझी व त्या मुलीची ओळख करून दिली. आमच्या दोघींचें मोकळ्या मनानें बोलणें झालें. पुढील हकीकत लिहिण्यापूर्वी एवढेंच सांगतें की, त्या मुलीचें पुढें लग्न झालें व ती संसारांत सुखी आहे. माधवरावांच्या हकीकतीवर माझा विश्वास बसला. परंतु ते मला निश्चून म्हणाले, “ लग्न हा जन्माचा संबंध आहे. तेव्हां तुम्हांला माझ्याशीं लग्न करणे धोक्याचें वाटत असलें तर तुम्ही केव्हांही नकार देऊं शकतां.” मी त्या गोष्टीवर पुष्कळ विचार केला. या बाबतींत बोलायचें म्हणजे बाबांशींच ! माझ्या भोंवतालची मंडळी आमच्या लग्नाला फारशी अनुकूल नव्हती. सर्वच माधवरावांच्याबद्दल साशंक. तेव्हां कोणाचाही सल्ला घेणें मला अशक्य होऊन बसलें. किंबहुना कोणाचा सल्ला घेण्याचा प्रयत्न केला असता तरी कोणीही मला असेंच म्हटलें असतें की, “हें तूं काय करतें आहेस ? ह्या मानगडींत तूं मुळींच पडूं नकोस. पुढें पश्चात्ताप करायची वेळ येईल.” मी त्यानंतर एकच ठरविलें की, ज्या अर्थी इतक्या मोकळेपणानें ही हकीकत माधवरावांनीं मला सांगितली, त्या अर्थी ती कांहीं खोटी असणार नाही ! मनाचा हिऱ्या करून मी त्यांच्याशीं लग्न करायचा निश्चय केला !

दुसरे दिवशीं फर्ग्युसन कॉलेजचे प्रा. विश्वनाथ बळवंत नाईक, सदाशिव पेटेच्या हौदाजवळच्या पोस्टाजवळ माझ्या वडिलांना भेटले. बाबांनीं त्यांच्याजवळ आमच्या लग्नाचा प्रश्न काढला. त्यांनीं ताबडतोब सांगितलें की, “ माधवरावांना मुलगी देण्यांत कोणचीच हरकत नाही. इतर कंड्यांवर तुम्ही विश्वास ठेवूं नका. ते सज्जन आहेत.” प्रा. नाईकांसारख्या जुन्य

मताच्या, साप्त्तिक व प्रतिष्ठित गृहस्थाने असे सांगितल्यावर बाबांचा जीव खाली पडला व त्या दिवशीं संध्याकाळीं माझ्या लग्नाचा विचार निश्चित झाला.

त्या दिवशीं संध्याकाळीं माधवराव माझ्याकडे आले. त्यांना मीं माझा निश्चय सांगितला आणि आमचें लग्न ठरलें. जातां जातां त्यांनीं मला पुन्हा सांगितलें कीं, “मी जबाबदारी घेण्याचें ठरविलें आहे. कधींही कर्तव्यभ्रष्ट होणार नाहीं.” माझाही जीव खालीं पडला. मनाची जरी निश्चिती झाली तरी लग्न होईतोंवर माझें चित्त ठिकाणावर नव्हतें. मला सारखें वाटे कीं, समजा, लग्नानंतर, आधींच्या नुसत्या कंड्या म्हणून ज्यांवर आपण विश्वास ठेवतो, त्या जर खऱ्या आहेत असें उघडकीस आलें तर आपल्या आयुष्याचें काय होईल ?

लग्नापूर्वीं एक दिवस माधवराव माझ्याकडे आले. ते अतिशय संत्रस्त मनःस्थितींत दिसले. मीं कारण विचारलें. ते म्हणाले—“हें पहा, कोल्हा-पूरच्या राजाराम कॉलेजांत फारसी विषयाकरतां एक लेक्चरर पाहिजे आहे. माझे स्नेही मला, त्या जागेकरतां अर्ज करा असा आग्रह करित आहेत. परंतु मला संस्थानांत नौकरी करायची नाहीं. तुमचें काय मत आहे ? भावेस्कूल-मधील शिक्षकाची नौकरी मी आतां केवळ तुमच्याकरतां सोडणार. आतां प्रोफेसर होण्याची माझी हौस फिटली.” मी क्षणभर गोंधळलें. काय उत्तर द्यावें सुचेना. एकदां वाटे, त्यांना सांगावें कीं, ‘तुम्ही अर्ज करा’ परंतु त्यांच्या कष्टी मुद्रेकडे पाहून मोठेपणाचा क्षणभर झालेला मोह मीं बाजूला सारला व म्हटलें, “तुम्हांला त्यांत सुख नसलें तर तसें करूं नका. मला सद्यःस्थितींतही समाधान वाटे.” माझें बोलणें ऐकून त्यांना समाधान वाटलें. त्यांची मुद्रा पालटली. पुन्हा थोडा वेळ आमच्या इकडल्या तिकडल्या गोष्टी झाल्या; परंतु अजूनही त्यांना कांहीं तरी विचारायचें आहे असें मला त्यांच्या मुद्रेवरून दिसलें. थोड्या वेळानें पुन्हा ते म्हणाले, “तुमचा स्वभाव फार चांगला आहे असें मला वामनराव म्हणत होते आणि म्हणूनच मी तुमच्याशीं लग्न करणार आहे. माझ्या एका प्रोफेसर मित्रानें तुमच्या रूपाबद्दल नापसंती दर्शविली. पण मीं त्यांना हेंच सांगितलें कीं, मुलगी स्वभावानें फार चांगली आहे, म्हणूनच मी लग्नाला तयार झालों. ही गोष्ट तुमच्या पुढल्या आयुष्यांत तुम्हांला पटवून देतां आली पाहिजे.” मीं झणवर काय बोलणार ? आत्मस्तुति कुणाला प्रिय नसते ? परंतु माझ्या स्वभा-

वाची ही स्तुति मला मनांतून जरी आवडली तरी आपला स्वभाव चांगला आहे हें पटवून देण्याची जबाबदारी पत्करणें ही गोष्ट मला अत्यंत कठीण वाटली. “ माझ्याकडून शक्यतो प्रयत्न करीन.” इतकेंच त्यावर मी उत्तर दिलें.

आमचें लग्न ठरलें आणि पांचसात दिवसांनीं माधवरावांना एक मुलगी सांगून आली. मुलगी एम्. बी., बी. एस्. झालेली होती. माधवरावांच्या मनाची थोडी चलबिचल झाली आणि ती होणें अगदीं साहजिक होतें. त्यांनीं एकदां लग्न करायचें ठरवलें. ध्येयपूर्तता झाली नाहीं म्हणून प्रचलित हिंदु-पद्धतीनें म्हणजे मुलगी पाहून पसंत करून ठरवून लग्न करायचें, ह्याच मार्गाचा अवलंब त्यांना करावा लागला. त्याप्रमाणें त्यांनीं बाबांशीं बोलूनच आमचें लग्न ठरलें. ह्यांत त्यांना एकच समाधान वाटत होतें. तें म्हणजे गरुडांचें घराणें सुधारक. बाबांनीं पुनर्विवाह केला होता. माझी आई सुशिक्षित होती. त्याच-प्रमाणें घरांतील सर्व मंडळी सुशिक्षित, अगदींच जुन्या घराण्यांतली नाहींत म्हणून त्यांचें माझे लग्न ठरलें. परंतु त्यांना शक्य तोंवर मुलगी पदवीधर हवी आणि जमल्यास मुंबई विद्यापीठाचीच पदवीधर हवी होती. परंतु तोही योग जुळून आला नाहीं.

मी शिकत होतें. पदवी मिळायला मला वर्षभर अवकाश होता. परंतु त्यांनीं बाबांना होकार दिला होता व लग्न जरी झालें तरी मला वसतिगृहांत ठेवून माझे शिक्षण पुरतें करायचें असा त्यांनीं मनाशीं निश्चय केला होता व तसें त्यांनीं मला बोलूनही दाखविलें होतें. सर्व कांहीं ठरल्यावर वरील स्थळ त्यांना सांगून आलें होतें. जरा आधीं म्हणजे पंधरा दिवसांपूर्वी ही गोष्ट घडली असती तर त्यांनीं आधीं त्याच स्थळाबद्दल विचार केला असता. हा प्रसंग घडल्यानंतर ते माझ्याकडे आले. त्यांनीं मला असें असें स्थळ सांगून आलें आहे म्हणून सांगितलें. मी त्यांना शांतपणाने सांगितलें की, “ अजूनही वेळ गेली नाहीं. तुम्ही मला नकार देऊं शकतां. मागाहून पश्चात्ताप होण्याची पाळी येऊं नये.” त्यांनीं थोडा विचार केला. “ मी आतां एक निश्चय कायम केला आहे व तोच अमलांत आणणार आहे. बाबांना मी शब्द दिला आहे. माझ्या शब्दाला मला जागलेंच पाहिजे. माझी मनोदेवता मला सांगते की, तुमच्या बाबतीत माझी निराशा होणार नाहीं.” असें ते म्हणाले व बरोबर आणलेलें त्यांचें आवडतें टॉडस् स्टूडंटस् मॅन्युअल त्यांनीं माझ्यापुढें धरलें व पहिलेंच पान उघडलें. वरल्या मथळ्याखाली लिहिलें होतें.

दुर्बुद्धि ते मना, कदा नुपजो नारायणा

खालीं तारीख होती २३-५-२८


पुढें चौकशी करतां त्या मुर्लीची हकीगत कळली व तिच्याशीं लय केलें नाहीं हेंच बरें केलें असा समाधानाचा सुस्कारा माधवरावांनीं सोडला.

लग्नाची तारीख २९ मे १९२८ ठरली. माधवरावांच्या मनांत १४ जूनला नोंदणीपद्धतीनें लय करावें असें होतें. परंतु बाबा कांहीं झाले तरी या बाबतीत जुन्या मताचे होते. त्यांना तें कसेतरीच वाटलें. त्यांनीं ती गोष्ट कबूल केली नाहीं व आमचें लय वैदिक पद्धतीनें करण्याचें ठरलें. परंतु जुने ब्राह्मण बाबांच्या पुनर्विवाहामुळें आमच्या घरीं येण्याला अर्थातच नाखूष होतें. बाबांनीं हिंगण्याचे एक शिक्षक व माझे गुरु देवशास्त्री यांना विवाह-विधीसाठीं बोलाविलें.

माधवरावांच्या बाजूनें कोणीच नव्हतें. कार्य दोन्हीकडून करण्याची जबाबदारी बाबांच्यावरच होती. माधवरावांनीं एक पैही हुंडा घेण्याचें नाकारलें.

माधवरावांच्या वडील-मातोश्रींना हा देशस्थार्शी संबध, तोही पुनर्विवाहित देशस्थार्शी मान्य होणें शक्य नव्हतें. म्हणून त्यांच्यापैकी कुणालाच लग्नाला बोलावले नव्हतें. माधवरावांच्या बाजूनें देवदेवक फर्ग्युसन कॉलेजांतील प्रोफेसर व त्यांचे स्नेही वि. अ. आपटे ह्यांनीं बसविले. शास्त्रोक्त विधीखेरीज बाकी सर्व गोष्टींना काट दिला होता. त्या काळाप्रमाणें आमचें लय सुधारकी पद्धतीनें झालें.

गौरीहार पुजायला बसणार इतक्यांत माधवरावांनीं मला मांडवांत हांक मारली व माझी ओळख आपल्या बहिणीशीं करून दिली. त्यांतील एक त्यांच्या सखल्या भगिनी श्री. सा. यमूर्ताई शहाणे व दुसरी त्यांची आतेबहीण डॉ. सौ. इरावतीबाई कर्वे. माधवरावांना सखली बहीण आहे हें तोंपर्यंत मला माहीतही नव्हतें. लग्नाची वेळ जवळ आली तरी माधवरावांच्या गळ्यांत जानवें नव्हतें. जवळच बसलेल्या रा. श्री. के. क्षीरसागरांनीं आपल्या गळ्यांतील जानवें माधवरावांना काढून दिलें. सोवळें तर ते नेसलेच नाहींत. लग्नाची तारीख ठरेपर्यंत त्याचा गवगवा फारसा होऊं नये म्हणून लय ठरल्याची बातमी जवळजवळ खाजगीच ठेवली होती. म्हणून आमच्या लग्नाला घुण्यांतील फक्त निवडक पण प्रसिद्ध मंडळी हजर होती.



श्री. सौ. लीलाबाई व प्रा. माधवराव पटवर्धन.
(१९२९ मे)

त्या वेळींही त्यांचे हितचिंतक व स्नेही पुण्यांन पुष्कळ होते. कोणीकडून तरी माधवरावांचें लग्न होऊन ते पुन्हा आपल्या पूर्वपदावर स्थापित व्हावे असें त्यांच्या अनेक चहात्यांना व स्नेह्यांना मनापासून वाटत होतें. तेव्हां आमच्या लग्नाच्या वेळीं व नंतर कोल्हापूरला जाऊन माधवरावांच्या आयुष्याला स्थैर्य येईतोंवर त्यांना त्यांच्या स्नेह्यांनीं सर्व प्रकारची मनापासून मदत केली.

लग्न लागलें व आम्ही इतर मंडळींना भेटण्याकरतां मांडवांत जाण्यास निघालों. इतक्यांत माधवरावांचें लक्ष माझ्या कपाळाकडे गेलें. ते मला म्हणाले, “कुंकू फार मोठें झालें आहे, तें लहान कर आणि मग मंडळींत ये ” माझें लक्ष माझ्या पोषाखाकडे नव्हतेंच. मी आपल्याच विचारांत गर्क होतें. माधवरावांच्या सांगण्याप्रमाणे मी कुंकू लहान केलें, परंतु जातां जातां मनांत विचार आला कीं, आजपर्यंत आईबापांची आज्ञा मानली. आतां पतीच्या आज्ञेप्रमाणे वागलेच पाहिजे. “न स्त्रीस्वातंत्र्य मर्हति ।”

मंडळींत स्त्रिया जेथे बसल्या होत्या तेथे पुढेच डॉ. श्री. कमलाबाई देशपांडे बसलेल्या दिसल्या. त्यांना पाहून मला आनंद तर झालाच, परंतु आश्चर्यही वाटलें. मी त्यांना विचारलें, “तुम्ही येथे कशा ? तुम्ही तर सातारला गेलां होतां ना ?” त्यांनीं उत्तर दिलें, “मी तुझ्या लग्नाकरितां मुद्दाम येथे राहिले.” मला फार समाधान वाटलें. कारण मला ज्या कांहीं थोड्या व्यक्तींबद्दल आदर वाटतो, त्यांत त्या प्रमुख आहेत. ज्यांनीं माझ्यावर लहानपणापासून प्रेम केलें अशा पुष्कळ स्त्रिया माझ्या लग्नाला आवर्जून आल्या होत्या.

माधवरावांनीं माझी ज्या कांहीं थोड्याच व्यक्तींशीं तेथे ओळख करून दिली, त्यांतील दोनच व्यक्ति आज माझ्या डोळ्यांपुढें स्पष्ट दिसतात. त्यांतील एक प्रि. वै. का. राजवाडे होत. मीं त्यांना नमस्कार केला. त्यानंतर तात्यासाहेब कोल्हटकरांच्याकडे वळून माधवरावांनीं त्यांच्याशीं माझा परिचय करून दिला. तेव्हां त्यांना दूरचें दिसत नव्हतें. ते माझ्या अगदीं जवळ आले. त्यांनीं माझ्याकडे नखशिखांत पाहिलें व उलट नमस्कार केला. जमलेल्या मंडळींत बरीच मंडळी माझ्या परिचयाची होती. त्यांतील कांहीं

स्त्री-पुरुष मुद्दाम माझ्याशीं येऊन बोलले. परंतु मनाच्या गोंधळलेल्या परिस्थितीत माझे कोणाकडे फारसें लक्ष नव्हतें.

त्या वेळीं माझ्या मनाची स्थिति मोठी चमत्कारिक होती. लग्नामुळे होणारा साहजिक आनंद मला तेव्हां मुळींच झाला नाही. वास्तविक माधवरावांच्यांत कांहींच कमी नव्हतें. ते दिसायला सुंदर होते, तरुण होते, विद्वान् होते, पदवीधर होते, नवीन मताचे व आचाराचे हांते. माझ्या लग्नाबद्दलच्या अपेक्षा त्याहून मुळींच निराळ्या नव्हत्या. किंबहुना माधवराव सर्व बाबतींतच अपेक्षेपेक्षांही सरस होते. त्यांची त्या वेळीं पुण्यांत जी कुप्रसिद्धी होती तशी नसती तर माझा आनंद गगनांत मावला नसता. परंतु एकच एक भूत, लग्न होईतोंवर व पुढें सहवासानें तसें कांहीं नसल्याबद्दल खात्री पटेतोंवर मला भेडसावीत होतें. पुढें सहवासानें ती भीति नष्ट झाल्यावर जेव्हां माझी खात्री झाली तेव्हां मी त्यांच्या सहवासांत अत्यंत सुखी झालें.

लग्नाच्या जेवणावळीच्या दिवशीं दुपारीं एक सुंदर मुलगा आमच्या दाराशीं येऊन उभा राहिला. मी समोरच कोणाशीं तरी बोलत उभी होतें. “माधवराव पटवर्धन कोठें आहेत ?” म्हणून त्यानें मलाच विचारलें, व मी माडीकडे बोट दाखविलें. तो वर गेला, जेवला. जातांना माझी माधवरावांनीं ओळख करून दिली. तेंच माझे सगळ्यांत धाकटे दीर. डॉ. विनायक त्रिंबक पटवर्धन हे हल्लीं मलायांत इपोला असतात. एम्. बी. बी. एस्. झाल्यावर त्यांनीं तेथेंच खाजगी दवाखाना काढला.

लग्नाच्या दिवशीं दुपारीं माधवरावांनीं कोल्हापूरला अर्ज टाकल्याचें मला सांगितलें. मला थोडे आश्चर्य वाटलें. ते पुढें म्हणाले, “आयुष्यांत मी पुष्कळ मूर्खपणानें वागलों आणि त्याचीं फळे मी सध्या भोगीत आहे. जर स्नेह्यांच्या सल्ल्यानें वागून माझे कांहीं भले होणार असलें तर बरेंच झालें.” परंतु हें सांगतांना ते अतिशय खिन्न झाले होते.

जूनमध्ये मला लागणारी कन्याशाळेतील नोकरी लग्नानंतर चुटकीसरशी नाहीशी झाली. मला असें सांगण्यांत आलें की, “आतां तुम्हांला नोकरीची गरज असेल असें आम्हांला वाटलें नाहीं. म्हणून आम्हीं तुमच्या जागीं दुसऱ्या बाईना कामावर घेतलें आहे.” माधवराव मला म्हणाले, “हें खरें कारण नाहीं. खरें कारण तूं माझ्याशीं लग्न केलेंस हें होय !”

लग्नानंतर पंधरा दिवस आम्ही सकाळीं, संध्याकाळीं आणि दुपारीं सुद्धां मेजवान्या व चहा यांमध्ये गर्क होतो. माधवराव तिन्ही वेळचीं बालावणी घेत असत. परंतु माझी मोठी त्रेधा होई. सारखें गोड खाऊन वीट आला होता. परंतु मला विचारून बोलावणी स्वीकारण्यांत आलीच नव्हती. शेवटीं एक दिवस मी सांगितलें, “आतां अशीं बोलावणी घेऊं नका. मला ह्यामुळे आजारी पडायची वेळ आली आहे.” लगेच ते म्हणाले, “खरंच, तुझाही या बाबतींत सल्ला घ्यायला पाहिजे हें मी विसरतोंच ! आजपर्यंत मला कोठेही एकट्याने जायची संवय, दुसऱ्या माणसाच्या सोयीगैरसोयीचा विचार करावयाची मला पाळीच आली नाही, त्यामुळे असं होतें.” त्या दिवसापासून लोकांच्या घरचें रात्रीचें जेवण टळलें. एक मात्र अपवाद घडला. लग्नापूर्वीं माधवराव ज्या माईच्या खाणावळींत जेवायला जात असत त्यांनीं आमचें लग्न झाल्यावर आम्हांला जेवायचें आमंत्रण दिलें होतें. माधवरावांनीं माईना सांगितलें. “मी तुमचा निरोप माझ्या बायकोला सांगतो. पण ती येईल कीं नाही हें मी आतांच सांगू शकत नाही. परंतु मी मात्र खास येऊन जेवून जाईन.” माधवरावांनीं माईचा निरोप मला सांगितला. खाणावळींत जेवायला जाणें मला कसंतरीच वाटलें. माधवरावांनीं जाणें न जाणें माझ्या इच्छेवर सोंपविलें होतें. शेवटीं मी त्यांच्या-बरोबर माईच्याकडे जेवायला जाण्याचें ठरविलें. मी जेवायला आलेली पाहून त्या म्हातारीला फार आनंद झाला. तिचे डोळे आनंदाश्रूंनीं भरून आले. जेवायला आम्ही दोघेंच होतो. बाकी सर्व मंडळी जेवून गेली होती.

जेवायला पुरणाची पोळी होती. जेवण झाल्यावर माईनी माझी खणानारळांनीं ओटी भरली व डोक्यांत फुलांची वेणी घातली.

लग्न झाल्यावर आठ दिवसांतच वटपौर्णिमा आली. मी माझ्या आईबरोबर उपास केला. त्या दिवशीं माझ्या बोलण्यांत सहजच मी उपास केल्याचा उल्लेख आला. माधवरावांनीं मला एकदम विचारलें, “का ग, हा उपास तूं कशासाठीं केलास ?” प्रश्नाचा अर्थ चटकन् माझ्या ध्यानांत आला नाही. मी उत्तर दिलें, “लग्न झालेल्या सर्व स्त्रिया करतात म्हणून !” त्यानंतर मला ते म्हणाले, “त्यांतल्या तच्चाचा तूं कधीं विचार केला आहेस का ? जन्मो-जन्मीं तोच पति मिळावा म्हणून तुम्ही स्त्रिया उपास करता. समजा, आम्हांला तुमच्याशींच आमचा जन्म बांधून घ्यायचा नसला तर मग आमच्यावर हा जुलूम कां ? आणि मीच सात जन्म पति पाहिजे हें तरी तूं किती थोड्या दिवसांच्या

सहवासावर ठरविले आहेस ? माझ्याशी लग्न होण्यापूर्वी तू ज्या गोष्टीला भीत होतीस तीच गोष्ट तुला माझ्या बाबतीत आढळली तर सात जन्म तर राहोच पण एक दिवस सुद्धा माझ्याबरोबर काढणें तुला अशक्य होईल. तरी तू हा उपास करणारच म्हणजे तू आपल्या मनाला किती फसविते आहेस ह्याचा विचार केलास का ? आहे बुवा हिंदु पतिव्रता !!” हें त्यांचें लांचलचक व्याख्यान मी ऐकलें मला तेव्हां तरी त्यांचें तें बोलणें चमत्कारिकच वाटलें. मी त्या गोष्टीवर पुष्कळ विचार केला. त्यांची विचारसरणी मला पटली. त्यानंतर मी वटपौर्णिमा करण्याचें सोडून दिलें.

ह्या प्रसंगावरूनच मला आणखी एक प्रसंग आठवतो. आम्ही कोल्हापूरला गेल्यानंतर कांहीं दिवसांनी आपाढी एकादशी आली. हा उपास मी लहानपणापासून करित असल्यामुळे तो करावा कीं करूं नये हा विचार देखील माझ्या मनाला शिवला नाही. तो कणायचा ह्या बेतानेच मी माधव रावांना विचारलें, “उपास करणार का ? आज आपाढी एकादशी आहे.” माधवराव मला म्हणाले, “मी कधीच करित नाहीं. असल्या उपासातापासानें देव प्रसन्न होईल किंवा मृत्यूनंतर आपल्याला स्वर्ग मिळेल असें मला वाटत नाहीं. देव, आहे असें धरून आपण चाललों तरी तो सत्कर्मानें प्रसन्न होईल. असल्या उपासातापासानें तो कधीच प्रसन्न होणार नाही. मला वाटतें तू पण एकादशी करूं नयेस !” मी कांहीं बोललें नाहीं. उपासतापासानें देव प्रसन्न होतो ह्यावर माझाहि कधीं भरंवसा नव्हता. जरी मी त्यांच्या मताशीं सहमत होतें तरी एकादशी मोडण्याची कल्पना मला पटेना; तरी मी दोघांचाही स्वयंपाक केला. आम्ही दोघेही जेवायला बसलों.

मी वरणभात कालवला व घास तोंडाजवळ नेला. आणि मला माझे लहानपण आठवलें. आई तर मला कळत नव्हतें तेव्हांच वारली होती. परंतु बाबांची आजी जिनें मला लहानाचें मोठें केलें तिची मूर्ति मला माझ्या डोळ्यापुढें दिसूं लागली. मी तीन वर्षांची असल्यापासून एकादशी, हरितालिकेचे उपास तिनें मला घातले हाते. दोन्ही डोळ्यांनीं दिसत नव्हतें तरी नानीनें माझ्या उपासाचे हाल कधीं केले नाहींत. त्या दिवशीं चालणाऱ्या उपासाच्या पदार्थाची माझ्याकरितां घरांत रेलचेल असे. माझा उपास म्हणजे दिवसभर खाद्य वस्तूंची चंगळ. तरी मला आठवतें कीं, रात्री मी मला भूक लागली म्हणून उठावें. नानीनें रात्री १२ च्या पुढे

मला भात करून जेवायला घालावें. परंतु तिनें उपास कधीं मोडूं दिला नाही. पुढें शिक्षणाच्या निमित्तानें मी बोर्डिंगांत राहिले, कॉलेजांत गेलें. हरितालिकेचा उपास तितका कडक रीतीनें पाळला गेला नाही. परंतु मोठे उपास मीं तेव्हांही केलेच. त्या सर्व गतकालाची मला आठवण झाली आणि ज्या प्रेमळ पणजीनें हा उपास मला घातला तो मोडणे ही कल्पना मनाला कशी तरी वाटली. नानीची प्रेमळ मूर्ति माझ्या डोळ्यापुढून हलत नव्हती. माझे डोळे पाण्याने भरून आले. माझे जेवण थांबलेलें पाहून माधवरावांनीं मला कारण विचारलें. मीं त्यांना सांगितलें. त्यांनीं त्यानंतर जेवणाचा मला आग्रह केला नाहीं. आपणच उठून साष्टादाण्याची खीर मला करून दिली. मी साष्टादाण्याची खीर घेतली. ते जेवले. पुन्हा माधवराव माझ्या उपासाच्या आड कधीं आले नाहीत. केव्हां केव्हां तेही मजबरोबर उपास करीत. परंतु सकाळीं उपास केला तर रातीं जेवीत.

ता. ९ जून १९२८ रोजी कोल्हापूरच्या नौकरीवर रुजू होण्याचा हुकूम आला. प्रथम त्यांचा मला बरोबर नेण्याचा विचार नव्हता. ते एकटेच पुढें जाणार होते. परंतु आयत्या वेळेला मींही बरोबर जाण्याचें ठरलें.

माहेर सोडून प्रथम सासरीं जाण्यांत काय दुःख असतें त्याचा अनुभव मला आला. लहानपण ज्या घरांत गेलें होतें तें तर सोडतांना होणारें दुःख काय असतें त्याची कल्पना नुकतेंच लग्न झालेल्या प्रौढ वधूनाच येईल.

मी माझ्या वडिलांची एक मुलगी. माझ्या आईच्या मागे माझ्या बायांचा माझ्यावर फार जीव होता. त्यांना आणि मला फारच वाईट वाटलें. त्या दिवशीं रात्रीच्या भेलनें आम्ही कोल्हापुरास गेलों.

आमचा नवा संसार : : ३

आम्हांला कोल्हापूर स्टेशनवर ध्यायला रा. मोहन शहाणे आले होते. त्या वेळीं ते विद्यापीठांत शिक्षक होते. हल्लीं ते मध्यप्रांताचे इन्फर्मेशन ऑफिसर आहेत. आमची उतरण्याची सोय विद्यापीठांत झाली होती. आम्ही रा. शहाण्यांच्या बरोबर विद्यापीठांत गेलों. आठदहा दिवसांनीं स्वतंत्र जागा भाड्याने घेऊन आम्ही बाबुजमाल रस्त्यावर नाडगोंड्यांच्या घराच्या माडीवरच्या जागेत राहू लागलों. बिन्हाड थाटले. त्या दिवशीं आमच्याजवळ भात शिजवायला पातेलेही नव्हतें. आमचें सामान म्हणजे दोघांच्या दोन टंका व वळकट्या. पहिल्या दिवशीं सकाळीं सगळा बाजार पालथा घालून एक पातेलें, शेंगडी व तांदूळ ह्यांची खरेदी केली व त्या दिवशींचे आमचें खिचडी-भाजीचें जेवण आमच्या नव्या बिन्हाडी अडीच वाजतां झालें.

कोल्हापूरला आल्या दिवसापासून माधवराव उदास दिसत. त्यांना संस्थानी नोकरी नको होती. कोल्हापूरला येऊन दोनचार दिवस झाल्यावर त्यांनीं त्याचे बालमित्र रामभाऊ मराठे यांना पत्र लिहिलें त्यांतील मजकूर मी येथें देत आहे त्यावरून त्या वेळीं त्यांची मनस्थिति कशी होती हें कळून येईल.

“महाराष्ट्र एज्युकेशन सोसायटीने मला तहाहयात सदस्य करून घेण्याचा विचार माझ्या हातांत कोल्हापूर जागेवर नेमणूक झाल्याचा ठराव हातीं पडेपर्यंत नंकी केला नाहीं. इतर व्यवधानामुळें तें काम राहून गेलें. नंतर तुम्ही जाण्याचा बेत रहित करा. तीनचार दिवसांत सारें कायमच करितों. तुम्ही जाऊं नका असें म्हणूं लागले. माझी मोठी केविलवाणी स्थिति झाली. ही नेमणूक झाल्याचा ठराव हातीं पडण्यापूर्वीं ‘माझी नेमणूक नंकी केल्यास मी इतरत्र केलेले अर्ज रद्द करीन’ म्हणून मी त्यांस आश्वासन दिले होते आणि लीलाबाईंस, श्रेशुरांस व आपटे, नाईक, प्रो. गो. चि. भाटे वगैरे मित्रांस नाराज करूनही मी त्याप्रमाणें वागलों असतों. परंतु बदललेल्या परिस्थितींत मला माझा वैयक्तिक हट्ट चालवितां येणें शक्य नव्हतें, मला स्थलांतर नको होतें. संस्थानी नोकरी नको होती. परंतु माझ्या कांहीं मित्रमंडळींची मी

माझ्या पूर्वपदावर स्थापित व्हावें अशी इच्छा होती. अशा स्थितीत व्यथित अंतःकरणानें रा. मालशे यांना सोडून मला येथें यावें लागलें. एका बिकट प्रसंगी त्यांनी आपल्या संस्थेंत मला काम देऊन आश्रय दिला हें त्यांचें ऋण माझ्या हातून फिटणें व विसरणें शक्य नाहीं. त्याचो फेड करण्याचें सामर्थ्य ईश्वरानें मला अवश्यमेव द्यावें, अशी माझी त्यास प्रार्थना आहे.”

माधवरावांना संस्थानी नोकरी नको होती. त्यांत माझ्याशीं त्यांचें लग्न होणें हा त्यांच्या ध्येयाचा चक्काचूरच होय. त्यांचें ध्येय काय होतें त्यासंबंधी अधिक स्पष्ट कल्पना यावी म्हणून त्यांनीं १९२० सालीं रामभाऊ मराठ्यांना लिहिलेले पत्र येथे मुद्दाम देत आहे. त्यावरून त्यांचे लग्नासंबंधी काय विचार होते त्याची चांगली कल्पना येईल.

३७९ चोळखणभाळी,

बुधवार

ता १५-४-१९२०.

ज्या महत्त्वाच्या गोष्टींसंबंधी मी तुझ्याशीं बोलणार होतो त्यांतील लग्न ही एक होय. तरुणांना व्यवहार कळत नाहीं म्हणतात. माझ्या बाबतीत तरी तें खरें ठरलें. मीं अनेक टक्के टोणपे खाऊन अखेर स्वतःच्या उमेदीवर एम्. ए. झालों. शेवटीं फर्ग्युसन कॉलेजांत प्रोफेसरही बनलों. मीं माझी केलेली किंमत वेगळी. जगानें ठरवलेली किंमत निराळी. माझी कल्पनेंतली सृष्टि—तर जगाची व्यावहारिक दृष्टि. प्रीति आणि सौंदर्य-विद्या व सुसंस्कृति यांवर माझी नजर, तर संपत्ति, घराणें, थोर सोयरे, स्थावर इस्टेट यावर जगाचें लक्ष. विद्या सदाभिरुचि वगैरे माझे धन, तर जगाच्या दृष्टीनें मी फाटिंग अकिंचन! अशा विरोधी स्थितींत शक्याशक्यनेचा विचार करून मोठ्या धूर्तपणानें वागावयास पाहिजे होतें. राहणी अशी झोंकाची ठेवावयास पाहिजे होती कीं, लोकांनी हुरळून जावें. परंतु 'मी आहे तसा दिसणार हा माझा बाणा' तर दुर्नया म्हणते, 'अरे ये आदमी दीवाना' अशा स्थितींत मी इशक्या दीर्घकाळपर्यंत वाट पाहून आतां माझा बैल रिकामा राहिल. तरी सुद्धां मी शहाणा ठरेन असे वाटू लागलें आहे. लग्नासारख्या अत्यंत महत्त्वाच्या बाबतीत कांहींच लपवायचें नाहीं, हा माझा कृतनिश्चय आहे. ह्या बाबतीत निश्चय करणें म्हणजे अत्यंत दुर्घट काम आहे. परिस्थितीशीं

गेली बारा वर्षे झगडण्यांत माझी बरीच शारीरिक व मानसिक शक्ति खर्च झालेली आहे आणि आज बेताचीच उमेद व बेताचाच उत्साह माझ्यांत आहे. परावलंबित्व डोक्यांतून लागले आहे. कांहीं व्यक्तींच्या तरी सहानभूती-संबंधी मी बेपर्वा राहू शकत नाही. तथापि मी Idealistic असू शकत नाही; तडजोडीचे तत्त्व मला फार अल्प प्रमाणांत पटू लागले आहे. अशा स्थितीत मी विधवाविवाहास तयार व्हावे कां ? हा पहिला प्रश्न. व्यावहारिक अडचणी-खेरीज इतर अडचणी नाहीत. मी पोरका, निराश्रित असल्यामुळे पत्नीला तरी कांहीं माणसें जिवाळ्याचीं असणें हें तिच्या व माझ्या दृष्टीनें श्रेयस्कर व जरूरीचें आहे. लग्न झाल्यावर कोणत्या व्यावहारिक अडचणी येत नाहीत ? कधीं द्रव्याची, तर कधीं मनुष्याची, नेहमीं उणीव भासत असते. दोन्ही बाजू लंगड्या राहिल्या तर निभावणी क्वचित्च होते. इतके दिवस धेयाच्या मागे लागून वाट पाहावी नाहीतर शेवटीं गौणपक्ष म्हणून विधवाविवाह आहेच असें मला वाटतें. अति शहाणा त्याचा बैल रिकामा राहण्याचो भीत नाही असें नाही. परंतु घाईघाईनें समुद्रांतल्या म्हाताऱ्याचें ओझें घेण्या-पेक्षां बैल रिकामा परत आला तर काय वावगें आहे ?”

आमच्या नवीन संसारांत आम्हीं दोघेच होतो. आजपर्यंत एकटें राहण्याचा प्रसंग हा पहिलाच. आणि सारेंच नवीन. माधवराव दुपारीं जेवण करून कॉलेजांत जात. जेवायला आम्ही ऋतेक बरोबरच बसत असूं. परंतु केव्हां केव्हां माझा स्वयंपाक लवकर आटोपला नाही तर माधवरव आधीं जेवत, ते गेले कीं मी जेवायला बसत असे. परंतु मला एकटीला जेवणच जात नसे. मी कसाबसा पहिला भात खावयाची व बाकीचें अन्न झांकून ठेवून द्यायची, परंतु यामुळे मी उपाशी राहू लागले. पुढें हें माधवरावांच्या लक्षांत आलें. घाई झाली तर ते आधीं जेवत व कॉलेजला जाण्याची तयारी करीत. पण माझे जेवण होईतोवर ते थांबत. स्वयंपाकाची वेळ झाली म्हणजे काय पदार्थ करावेत तें मला सुचत नसे. माधवरावांच्या आवडीनिवडीची अजून मला तितकीशी कल्पना आली नव्हती. चहाच्या वेळेलाच मी त्यांना काय स्वयंपाक करूं म्हणून विचारीत असे. परंतु ते उत्तर देत, “ तें मला समजत नाही. तुला जें सुचेल ते तूं कर. खाणावळींत कांणी जेवणारांच्या आवडी-निवडीची पर्वा करीत नाही, त्यांना जें सोईचें वाटेल तेंच ते करतात. तसें तुला जें करावेंसे वाटेल ते तूं कर.” मी माझ्या मनानें पदार्थ करी. परंतु

कित्येक वेळीं माधवरावांना फारसें न आवडणारे पदार्थ होत अशा वेळीं पानांत पहिल्यांदा वाढलेला पदार्थ ते खात. कारण पानांत कांहीं टाकावयाचें नाहीं हा त्यांचा नियम होता. पण पुन्हा तो ते घेत नसत. मला वाईट वाटे. मी त्या दिवसांत फार हळवी झालें होतें. वाईट वाटावयाला मला थोडें कारणही पुरत असे. हळू हळू त्यांना काय आवडतें ह्याकडे मीच लक्ष देऊन त्यांना आवडणारे पदार्थ लक्षांत ठेवून ते करूं लागलें. परंतु त्यांनीं अमुक एक पदार्थ जास्त आवडतो. तो तूं कर असें क्वचितच सांगावें. सरावानें त्यांच्या आवडीनिवडी मला पुढें कळूं लागल्या. मला पोळी मनापासून आवडे, परंतु माधवरावांना पोळी आवडत नसे. त्यांना भाकरी आवडे. मी एक वेळ पोळी व एक वेळ भाकरी करीत असे. पोळी ते थोडी खात व शेवटीं मी सकाळच्या जेवणालाही भाकरी करूं लागलें. संवयीनें मलाही भाकरी आवडूं लागली. मी रोज भाकरी करूं लागलें. माधवरावांच्या हें लक्षांत आलें. मला पोळी आवडतें हें त्यांना माहीत होतें. केव्हां केव्हां ते मला मुद्दाम माझ्याकरितां पोळी करण्यास सांगत व 'तूं जर पोळी केली नाहींस तर मी जेवणार नाहीं' असें बजावीत.

खाण्यापिण्याच्या बाबतींत एकंदर ते विरक्त असत. त्यांना मांसाहार चाले. त्यांच्या ब्राह्मणेतर मित्रांकडे ते मांसाहारही करीत. परंतु तो करण्याच्या हेतूनें ते या मित्रांकडे कधीं गेले नाहींत. मांसाहाराची आवड त्यांना फारशी नव्हती, परंतु सर्व गोष्टींच्या संवयी पाहिजेत, माणसाचें कोठें अहं नये. ह्याकरितांच ते केव्हां केव्हां मांसाहार घेत. पुढें ग्रंथलेखनामध्ये जसें त्यांचें मन मग्न झालें तसें त्यांचें खाण्यापिण्याकडे दुर्लक्षच होत गेलें

माधवरावांचा नित्यक्रम अतिशय व्यवस्थित असे. ते सकाळीं बरोबर पांच वाजतां उठत व प्रातर्विधीनंतर आपला चहा आपणच करून घेत. पहांटे त्यांनीं मला चहाकरतां कधींही उठवले नाहीं. कारण मी जरा जास्त झोंपाळू होतें. सहाच्या आंत उठावयाचें माझ्या जिवावर येई. चहानंतर नियमितपणें ते तासभर फिरावयास किंवा राजाराम क्लबवर टेनिस खेळावयाला जात. तोंवर माझे सकाळचें काम आटोवून माझ्या चहाची वेळ येई. नंतर आमच्या दोघांचाही चहा होई. बरोबर ९॥ ला ते जेवायला आंत येत. तोंवर स्वयंपाक व्हावाच लागे; नाहींतर जें झालें असेल तेंच पानावर वाढायची पाळी येई. परंतु एखादे वेळीं माझ्या हातून जर विलंब झाला तर त्याबद्दल

ते माझ्यावर कधीही रागावले नाहीत. ते जेवणाचे बाबतीत चोखंदळ नव्हतेच. रोज जरी कुर्णी पिठले भात करून त्यांना वाढला असता तरी त्यांना त्याचा कंटाळा आला नसता. त्यांचा माझ्यावर उलटा राग असे. मला वाटे यांनी चारी ठाव जेवून जावे. म्हणून मी शक्यतो सर्व स्वयंपाक वेळेवर करण्याची धडपड करी. आणि अशी माझी धडपड धांदल पाहिली म्हणजे मात्र ते रागावत. त्यांचा माझा नेहमी ठरलेला वाद असे. ते मला म्हणून, “तू अशिक्षित बायकांमारखी सगळा वेळ घरकामांत व स्वयंपाकांत घालवू नको. कांहीं तरी वाचन, लेखन करित जा; मला दोन पदार्थ कमी वाढलेस तरी चालतील.” पण हा युक्तिवाद मला कधीच पटला नाही.

कॉलेजच्या आधी तासभर तरी जेवून तयार असले म्हणजे त्यांना पोशाख चढविण्यास बरे वाटे. ते कॉलेजमध्ये गेले की मी घरांतले काम आवरून जी दुपारी बाराला झोपत असं ती जिन्यावर ठराविक आवाजांची पाउले वाजू लागली की पलंगावरून पांघरूण झुगारून देऊन उठण्याचा प्रयत्न करी. परंतु माझे झोपेनें भारावलेले डोळे माझ्याविरुद्ध साक्ष देतच !

मी दुपारी झोपलेली त्यांना कधी आवडले नाही. आणि त्याबाबत मात्र मी वारंवार रागें भरून घेत असं. पुढे पुढे राजाराम कॉलेजच्या वाचनालयांतून निरनिराळीं उपयुक्त पुस्तके मला ते अणून देत व त्यांतील कांहीं भाग ते मला वाचनाकरतां नेहून देत. झोपण्याची मात्र सक्त मनाई असे. प्रथम प्रथम मला फार जड जाऊं लागे. थोडासा जरी निजण्याचा मोह झाला तरी वाचनाकरतां दिलेल्या भागांतील शब्द कोशांतून काढून तो वाचून ठेवायला मला सहज तीन वाजत. मग झोप कोठली घेणार ?

माधवराव कॉलेजांतून साडेतीनला येत. नंतर आमचा चहा होई. मग वाचलेल्या भागाची त्यांच्याजवळ उजळणी होई.

कित्येक वेळां माधवराव मला शिकविण्यांत इतके गुंग होत कीं, जणू कांहीं आपण एखाद्या विद्यार्थ्यांलान्न शिकवीत आहोंत असं त्यांना वाटे. असेच एक दिवस ते मला शेक्सपिअरचें ‘सिम्वेलाईन’ शिकवीत होते. मी त्या दिवशीं एक शब्द इंग्रजी शब्दकोशांतून काढायला विसरलें होतें. शब्दांचा अर्थ मला बरोबर सांगतां येईना. माधवरावांनीं पटकन् माझा कान

पिरगळला. मला एकदम कसें तरीच झाले. डोळे पाण्याने भरून आले. मला हा अनुभव अगदींच नवीन होता. बाबांनी मला पुष्कळदां शिकविले. परंतु त्यांच्या हातांची चार बोटे कधी माझ्या अगंला लागलीं नाहींत. मला तो अपमान वाटला, राग आला; पण तो अनुभव पहिला व शेवटचाच ठरला ! आपण चूक केली हें माधवरावांच्या चटकन् लक्षांत आले. नंतर ते मला शिकवीत असत तेव्हां आपल्याकडून अतिशय शांत राहण्याचा प्रयत्न करीत. केव्हां कांहीं चुकले तर खूप रागावत; परंतु त्यांची रागीट मुद्रा पाहिली म्हणजे मात्र माझी पांचांवर धारण बसे. एक दिवस कोणीतरी त्यांना विचारले, “तुम्ही आपल्या स्वतःच्या बायकोला कसें शिकवूं शकतां ?” त्यांनीं उत्तर दिले, “त्यांत काय आहे ? मी शिकवितों तेव्हां मी तिला माझी एक विद्यार्थिनी समजतो.” पुन्हा त्या गृहस्थानीं विचारले, “पण तुम्हांला चमत्कारिक नाहीं का वाटत ? आपल्या स्वतःच्या बायकोला आपण शिकविणें आपल्याला नसतें बुवा जमले !” त्यांनीं त्यावर उत्तर दिले, ‘हाच तर तुमच्या माझ्यांत फरक आहे !’ एक दिवस आम्ही दुपारीं कोठें तरी फिरावयास गेलों होतो. त्यामुळे आमचा दुपारचा अभ्यास राहून गेला होता. रात्रीं आमचीं जेवणें ठराविकपणें साडेसातला होत असत. नंतर माधवराव आपल्या लेखनाला सुरुवात करीत व दहा वाजतां झोंपत. त्या दिवशीं ते साडेनवालाच आंत आले. मी आपला नेमून दिलेला भाग करीत होतें. ते घरांत आले म्हणून मी उठले व त्यांना बसायला चटई घातली. माधवराव एकदम चिडले व म्हणाले, “तुला स्वतःच्या अभ्यासापेक्षां माझी बसण्याची काळजी जास्त वाटली. मी चटई घालून बसलो असतो, नाहींतर तसाही बसलो असतो. तूं अभ्यासांतून कां उठलीस ?” मीं त्यावर चटकन् उत्तर दिलें. “माझी खात्री आहे कीं, तुम्ही चटई न घालतां बसला असतां. तें मला खपत नाहीं.” माधवरावांनीं आपल्या भेदक नजरेनें एकदां माझ्याकडे पाहिले आणि “चुकला” म्हणून आपल्याच श्रीमुखांत फडाफड मारून घेतल्या. मला हें काय झालें. हें क्षणभर समजेना. मग मात्र मलाही राग आला. मी आपलीं पुस्तकें दूर भिरकावून दिलीं व तेथून चालती झालें. दिवसाच्या कांठीं मीं कांहीं तरी वाचलें लिहिलें पाहिजे असा त्यांचा कटाक्ष असे. पुढें मुलें झाल्यावर मला ते नियमितपणें जमले नाहीं. मध्यंतरीं दिनू व सुधा लहान असतांना मीं तें जवळजवळ सोडूनच दिलें होतें. ह्याचा अर्थ मला वाचायला लिहायला आवडत नसे असा नाहीं. परंतु

घरांतील सर्व कामकाज व मुलांचे संगोपन यांत मला तें जमत नसे. दिवसाचे कांठी क्वचित् एखादे वेळीं रिकामा वेळ सांपडला तर विश्रांतीची जरूरी अधिक भासे. परंतु माझे हें म्हणणें त्यांना कधीं पटलें नाहीं. मला तें नेहमीं म्हणत, “तुझी विद्या तूं जर कायम ठेवली नाहीं तर इतक्या शिक्ष-
प्याचा फायदा काय ? आणि कोर्पूा सांगावें कोणावर काय प्रसंग येईल ? तुलाही एखाद्या अडचणीच्या प्रसंगी नोकरी करावी लागेल.” त्यांचे हे बोल शेवटीं खरे ठरले !! ते नोव्हेंबरच्या २९ ता. ला वारले आणि फेब्रुवारांत मी कामावर रुजू झालें. ह्या आमच्या वादविवादांतूनच माधवरावांची एक कविता निर्माण झाली. ती ‘मधु लहरां’त दिली आहे.

‘तुज वादविवादे नच माझी दृष्टि ये
अन् श्रद्धा आतां विदुषीस न ती प्रिये;
तूं अबला तुजवर भार कसा लादूं मी ?
आश्रिता लता तूं असुख तुला कासया ?

ही कविता वाचली म्हणजे अजूनही मला फार वाईट वाटतें. त्यांच्या आग्रहाऽळेच पुढें मी जी. ए. झालें आणि मी आपलें वाचनही त्यांच्या-
मुळेच कायम ठेवलें.

मध्यंतरीं अकरा वर्षांचा काळ गेला तरी माझे थोडेंचहुत ज्ञान कायम राहिलें ह्याचे श्रेय सर्वस्वीं त्यांना आहे.

पहिल्या आठपंधरा दिवसांतच एक मोठा गंमतीदार प्रसंग घडून आला. माधवरावांनीं माझे नांव मालती ठेवलें होतें. परंतु तें नांव मला आवडत नव्हतें. कारण त्याचे संक्षिप्त रूप ‘मालू’ असं होतें आणि तेंच मला आवडत नसे.

परंतु नांव ठेवतांना माझी पसंती विचारण्यांत आली असतांही केवळ संकोचामुळे मी कांहींच बोललें नाहीं आणि मालती ह्या नांवानें मी नवीन जगांत वावरूं लागले. पुढे कोल्हापूरला गेल्यावर या नवीन नांवाचें जें संक्षिप्त रूपांतर होऊं नये असें मला वाटत होतें तेंच नेमकें झालें. स्वतः माधवराव मला मालतीच म्हणत. एक दिवस रा. शहाणे आमच्याकडे आले

आणि त्यांनी मला 'मालुताई' म्हणून हाक मारली. मला तें आवडलें नाहीं. पुढें मी व माधवराव, मला कोणी 'मालुताई' ह्या नांवानें हांक मारूं नये म्हणून विशेष ओळखीच्या माणसांना तसें बजावीत असूं. परंतु हा प्रसंग वारंवार येऊं नये म्हणून माधवरावांनीं माझें नांव बदलून लीला असे ठेविले.

माधवराव एक दिवस एकदम उदास झाले. उदास होण्याचें कारण विचारण्याचा मला धीर झाला नाहीं. ते उदास झाले कीं प्रथम प्रथम माझी मोठी चमत्कारिक परिस्थिति होई. कारण कित्येक वेळेला माझ्या हातून कांहीं चूक घडली तर ते असेच उदास होत. त्याबद्दल मला ते रागानें किंवा टाकून कधींच बोलले नाहींत. त्यांना एखाद्या गोष्टीचा राग आला कीं ते माझ्याशीं मुळींच बोलत नसत. मला तें अतिशय असह्य होई. त्या दिवशीं त्यांची उदास मुद्रा पाहिली आणि मला कसेतरीच वाटलें. आपल्या हातून काय चूक झाली, ह्याचा मीं कसून माझ्या मनाशीं तपास केला. परंतु मी कोठे चुकलें ह्याचा उलगडा मला झाला नाहीं.

दुपारीं ३॥ वाजनां माधवराव कॉलेजांतून आले. मला त्यांनीं बैठकीत हांक मारली. विम्याचे कागद त्यांनां माझ्यापुढें ठेवले. ते म्हणाले, "हे तूं वाच आणि ह्यावर तुझी सही कर." मीं त्यांना विचारलें, "आज हें काय डोक्यांत आलें आहे?" ते मला म्हणाले, "काळ कांहीं कोणाला सांगून येत नाहीं. समज मी एकदम आजारी पडलों आणि मला मृत्यु आला तर तुझें कसें होईल हा विचार आज सकाळपासून माझ्या मनांत घोळत आहे. ह्यावर तूं सही कर. हे सर्व दहा हजारांचे विमे तुझे आहेत. तुला ह्या जगांत कोणी फसवूं नये ह्याकरनां मी हें करीत आहे. मला कसें तरीच झाले. मीं मुकाट्यानें सही केली. परंतु त्यांनीं आपल्या मृत्यूबद्दलचा काढलेला विषय मला चमत्कारिक वाटला.

आज तेरा वर्षांनंतर त्यांचेंच म्हणणें खरें झालेलें मला दिसत आहे. त्यांनीं आपल्या मार्गे माझे किंवा माझ्या मुलांचे हाल होतील; अशी परिस्थिति ठेवली नाहीं. कित्येक वेळीं माझ्या मनांत जेव्हां हे विचार येतात तेव्हां कृतज्ञतेनें माझे अंतःकरण भरून येतें.

मी जरी शिकलें होतें तरी मी बाळबोध घराण्यांतील होतें. घरच्या कामाचा मला कधींही कंटाळा आला नाहीं. माझ्या आईनें मला लहानपणापासूनच घरकामांत अगदीं तरबेज केलें होतें. त्यामुळें लघ्न झाल्यावर संसारांतील

बारीक सारीक गोष्टींतही मला कधी कोणाची मदत घ्यावी लागली नाही. परंतु माधवरावांना नुसता टापटिपीचा संसार नको होता. माझ्या स्वयंपाका-बद्दल कोणी स्तुति केली की ते म्हणत, “मला माहित आहे हो की, दहा माणसांच्या कुटुंबाचेही ती कधी कमी पडूंचे द्यायची नाही. परंतु तिने सारा वेळ घरकामांतच काढावा हें मला पसंत नाही. तिने ह्याडून कांहींतरी निराळ्या तऱ्हेने आपल्या आयुष्याचा उपयोग केला पाहिजे.” मजबद्दल त्यांचा आशावाद दांडगा होता. आपल्या जवळच्या स्नेह्यांशी बोलतांना ते कित्येक वेळां म्हणत असत की, “तिने ज्या प्रकारचें व्हावें अशी माझी इच्छा आहे त्या प्रकारची ती खात्रीने होईल.” त्यांचे हे उद्गार ऐकले की मला मूठभर मांस येई.

मला सगीत, शिवण ह्या गोष्टींची आवड जास्त. लग्नापूर्वी थोडासा गाण्याचा माझा अभ्यासही झाला होता. परंतु पुढे कांहीं कारणाने मला हौस असूनही गाणे शिकतां आले नाही.

संसारांत पडल्यानंतर ते मला मुळींच जमले नाही. माधवरावांना तशी गाण्याची आवड फारशी नव्हती. त्याचप्रमाणे इतर शिवणकाम विणकाम मी घेऊन बसले की माधवरावांनी माझ्यापुढे इंग्रजी किंवा संस्कृत पुस्तके आणून टाकावीत आणि म्हणावें की, “विणकाम, भरतकाम ह्यांत डोळे बिघडवून घेण्यापेक्षां वाचन कर. तें तुझ्या जास्त उपयोगी पडेल !”

मला घर सजवण्याचीही मोठी हौस होती. आमच्या घरांत सुंदर वस्तु नव्हत्या असें नाही, परंतु त्या नीटनेटक्या ठेवाव्यात असें माधवरावांना कधीच वाटले नाही. मी प्रयत्न करी, पण त्याचाही फारसा उपयोग होईलसें दिसेना. शेवटीं मा आपली आवड कायमची बाजूला ठेवली.

कोणालाही जेवायला बोलावले की तें त्यांना घरून सुपारी आणायला सांगत असत. एकदां प्रो. दे. द. वाडेकरांना माधवरावांनी जेवायला बोलविलें होतें. तेव्हां ते त्यांना म्हणाले, “जेवण झाल्यावर सुपारीच खायला हवी असली तर बरोबर विशांतून घेऊन या. ती मात्र आमच्याकडे नाही. ज्या गोष्टीची गरज नाही अशा गोष्टी माझ्या घरांत मी पाहुण्यांना देखील देत नाहीं.” प्रो. वाडेकरांनी खरोखरच आपल्या बरोबर दुसरे दिवशीं सुपारी आणली. परंतु घरी कोणी परकें जेवायला यायचें असलें म्हणजे तेवढ्यापुरती मी

सुपारी कुटून ठेवीत असं. तें माधवरावांना माहीन नसे. प्रो. वाडेकरांनी आपल्या खिशांतून सुपारी आणली होती हें मला माहीत नव्हतें. मी जेवण झाल्यावर सुपारी पुढें केलेली पाहून माधवरावांना आश्चर्य वाटलें; आणि त्यांच्या नियमाला बाध आला म्हणून त्यांना थोडा रागही आला.

माझा एकटीचा फोटो माधवरावांनीं एका फोटोग्राफरकडून काढून घेतला होता. तो दोनतीन दिवसांनीं फोटोग्राफरनें घरीं आणून दिला. माधवरावांनीं तो पाहिला, मला तितकासा तो आवडला नाही. मी त्यांना म्हटलें, “इतकं का माझे तोंड थापट आहे ?” माधवराव एकदम म्हणाले, “मग काय तूं फार सुंदर आहेस असं का तुला वाटलं ?”

त्यांचे हें बोलणें माझ्या जिव्हारीं लागलें. आधीं माधवरावांशीं माझे लग्न झाल्यापासून माझ्या रूपाची विचक्षणा चाललीच होती. त्यांत आजपर्यंत माझ्या रूपावर माधवरावांनीं कधीं टीका केली नव्हती. परंतु त्यांचे हे उद्गार ऐकून मला फार वाईट वाटलें. मी पटकन् बोलून गेलें. “मी कुरूप आहे, त्याची जाणीव मला चांगली आहे. तुमच्याशीं लग्न झाल्यापासून तर माझ्या कुरूपपणाची जाणीव मला वारंवार लोकही देऊं लागले आहेत. देवानें माझे रूप असं केले हा माझा गुन्हा नाही. परंतु कुरूप माणसांना अंतःकरण असतं हें माणसानें अगदींच विसरूं नये. किंबहुना कुरूप माणसांचे अंतःकरण सुंदर माणसांपेक्षांही सुंदर असूं शकतं हें लक्षांत ठेवा.” माधवराव क्षणभर कांहीं बोलले नाहीत; पण माझ्या बोलण्याचा त्यांच्या मनावर अनुकूल परिणाम झाला. त्यांना माझे म्हणणें पटलें. पुन्हा परत त्यांनीं मला माझ्या रूपाची कधींच जाणीव करून दिली नाही. त्यानंतर कोणी तरी एकदां पुन्हा अशाच अर्थाची माझ्यावर टीका केली. माधवराव म्हणाले, “ती दिसायला साधारण आहे त्याची जाणीव मला आहे. मी जाणून-बुजून तिच्याशीं लग्न केले आहे. मला तिच्याशीं संसार करायचा आहे. तेव्हां तिच्या रूपाबद्दल मला असमाधान वाटत नाही.”

कोल्हापूरला गेल्यानंतर प्रथम प्रथम माधवरावांशीं ज्यांच्या जास्त दाट ओळखी होत त्यांना ते जेवणाचें आमंत्रणच देत आणि एकदम कोणाला तरी जेवायला आधीं न कळवतांच घेऊन येत. त्यांना आपल्या घरांत स्वयंपाकाळा पुरेशीं भांडीं नाहीत ह्याची कधींच जाणीव नव्हती. एक दिवस ते पांचसहा मित्रमंडळींना जेवणाचें आमंत्रण देऊन आले. मला काय करावें

हें सुचेना. मी त्यांतल्या त्यांत सर्व स्वयंपाक केला. परंतु माताला पातेले लहान पडू लागले. शेवटीं मला एक युक्ति सुचली. एकदां भात करून मी पितळींत उपसून झांकून काढून ठेविला. व परत तेच पातेले पुन्हा भात-करतां चुलीवर ठेवले. व त्यांत भात केला. असा माझा क्रम कांणी पाव्हणे आले कीं जवळ जवळ सहा महिने चालला होता. एक दोनदां. माधवरावांना मी घरांत स्वयंपाकाला व ठेव साटोप्याला भांडीं अपुरी पडतात, म्हणून सांगून पाहिलें. पण त्यांनीं त्या गोष्टीकडे दुर्लक्ष केलें. घरांतील कांहीं पदार्थ संपला म्हणजे ते तो “इतक्यांत कसा संपला ?” म्हणून विचारित अशा प्रश्नांच मला हंसूं तर येईच पण वाईटही वाटे. मनांत भीति व संकोच, ह्यामुळे मी आपले दुःख गिळून टाकी, परंतु या सर्व गोष्टींचा परिणाम मला नकळत माझ्या शरीरावर होऊं लागला. हळूहळू माधवरावांनीं बाह्य जगांत कीर्ति मिळविण्यास सुरवात केली होती. कॉलेजमध्ये त्यांची गणना प्रोफेसरांत होत होती. माधवरावांचे इंग्रजी पेशियन दोन्ही विषय चांगले होते. दोन्ही विषय शिकविण्यांत माधवरावांचा हातखंडा होता. विद्यार्थीही त्यांच्यावर खूष असत. परंतु विद्यार्थी त्यांना भात. आमच्या घरां विद्यार्थ्यांपैकी कोणी क्वचितच येई. त्यांच्या शिकविण्याचढल एका मुसलमान विद्यार्थ्यानें असं म्हटलें होतें कीं, “आमच्या प्रोफेसरांचें पेशियनचें ज्ञान एखाद्या मौलवीला लाजवील असे आहे. “ इंग्रजीच्या तासाला कित्येक वेळीं सांगली-पुण्याचे विद्यार्थी येत. मला एक प्रसंग आठवतो. एकदां राजाराम कॉलेजांत माधवरावांचें इंग्रजींत व्याख्यान होतें. विद्यार्थ्यांनीं मधला हॉल अगदीं फुलला होता. माधवराव बोलायला उठले. हॉलमध्ये इतकी स्तब्धता होती कीं, टांचणी पडली असती तरी आवाज झाला असता. ही स्तब्धता माधवरावांचें भाषण झाल्यावर टाळ्यांचा कडकडाटानें भंग पावली.

माधवराव राजाराम कॉलेजमध्ये जाऊं लागले. हळूहळू तेथील वातावरणांत मिमळूं लागले; परंतु कॉलेजांतील समव्यवसायी बंधूंनीं त्यांचा फारसा निकट परिचय आला नाही.

त्या वेळीं रा. मोहनराव शहाणे ह्यांची व माधवरावांची आमच्या लग्नापूर्वीं तोंडओळख होती. लग्नानंतर त्यांचा आमचा परिचय वाढला. ते आमच्यांत इतकें मिसळले कीं, त्यांच्याचढलचा. परकेपणा आम्हांला वाटेनासा झाला. ते आणि मी वयानें बरोबरीची-त्यांचे माझे विचार जास्त जमत. त्यामुळे

त्यांच्या सहवासांत माझा वेळ मोठा गमतींत व आनंदांत जाई. त्यांची तडफ व हुशारी ह्या गुणांचा माधवरावांवर अनुकूल परिणाम झाला. अनेक विषयांवर त्यांचे वादविवाद चालत. आमच्यांत कांहीं मतभेद झाले तर त्यांनी आमची समजूत घालण्याचाही प्रयत्न करावा. त्या वेळचे आमचे चमत्कारिक दिवस त्यांनी पाहिले आहेत. पुढे त्यांचे लग्न माधवरावांच्या भगिनी यमूताई यांच्याशी १९२८ साली झाले.

कॉलेजच्या बाहेर माधवरावांच्या ओळखी जास्त होत्या. त्याच सुमारास त्यांचा कवि सुमंत, नागेश (नवशेखरी), कवि विरागी (हुपरीकर) व डॉ. श्रीखंडे यांच्याशी जास्त परिचय झाला.

माधवरावांच्या प्रेरणेनेच “साहित्य स्नेहमंडळाची” स्थापना झाली. वरील सर्व मंडळी व प्रो. पंगू हे त्या साहित्य स्नेहमंडळाचे सदस्य होते.

दर रविवारी ह्या सर्व मंडळींची कोठे तरी बैठक भरे. ह्या मंडळाने माझ्या समजुतीप्रमाणे एकदोन पुस्तकांचे प्रकाशनही केले. हे मंडळ स्थापन झाल्या-नंतर कांहीं दिवसांनी वरील सर्व मंडळींचा माधवराव, रवीकिरणमंडळाचे एक सदस्य व माधवरावांचे स्नेही रा. द. ल. गोखले ह्यांच्यासह एक फोटोही निघाला.

दिवाळीपर्यंतचे आमचे दिवस मोठे चमत्कारिक गेले. मला मानसिक ताप असल्या होऊन बारीक ताप येऊ लागला. एकदां माझ्या मनांत असेही आले की, आतां आपण ह्यांच्यापासून कांहीं दिवस दूर राहिले तर फार बरे होईल आणि एक दिवस मी तशी गोष्ट त्यांच्याजवळ काढली. मला माहेरी जाण्याची परवानगी ताबडतोब मिळाली आणि दिवाळीच्या सुटीच्या आधीच मी पुण्याला माहेरी आले. ह्या सर्व अनुभवामुळे मला असे वाटू लागले की, लहानपणी जीं लग्ने होतात तींच सुखाचीं. सासरच्या मंडळींची ओळख होऊन त्यांच्यांत पूर्णपणे एकरूप होण्याला पुष्कळ अवसर सांपडतो. परंतु मोठेपणच्या लग्नांत, त्यांतल्या त्यांत सुशिक्षित जोडप्यांच्या मनाचे कंगोरे कायमचे घडल्यानंतर जीं लग्ने होतात, तीं मात्र एक प्रकारे मोठ्या जबाब-दारीचीं व जोखमीचीं! कारण स्वभाव बनून गेल्यानंतर एकाने दुसऱ्या-सारखे वागण्याचा कितीही प्रयत्न केला तरी प्रत्येक वेळीं तो साधतोच असे नाही. त्यांत अनेक ठिकाणी खटके उडण्याचाच संभव जास्त! त्यांत

आणखी नवराबायकोखेरीज तिसरें घरांत माणूस नसलें म्हणजे तर तें अभिदिव्यच ! त्यांतल्या त्यांत माझें लग्न एका ध्येयवादी माणसाशीं झालें होतें. मला स्वतःला तेव्हां कांहीं ध्येय नव्हतेंच ! ज्याच्याशीं लग्न होईल त्याच्याशीं जुळतें घेणें हेंच माझें इतर हिंदु स्त्रियांप्रमाणें ध्येय होतें.

मी पुण्याला माहेरीं आल्यावर माधवरावांना कोल्हापूरला एकटें एकटें वाटूं लागलें. आपले वागण्यांत बरेंच चुकतें आहे असें त्यांचें त्यांनाच वाटूं लागलें. अशाच एका मनाच्या चमत्कारिक परिस्थितींत त्यांनीं मला जीं अनेक पत्रें लिहिलीं त्यांतील थोडा मजकूर पुढें देत आहे.

“ काळानें व अनुभवानें मी असा कठोर बनलों आहे. आयुष्यातील बऱ्या-वाईट अनुभवांनीं स्वभावांत एक प्रकारचा तेढेपणा आल्यावर तुझी-माझी ओळख झाली. १९१७-१८ च्या काळांत जेव्हां माझें मन अत्यंत निरामय व सुस्थित होतें, तेव्हां जर आपली ओळख होऊन विवाह झाला असता तर मला वाटतें मी संसारांत अधिक रंगलों असतों. पण अजूनही वेळ अगदींच टळली नाही. आपण अजूनही सुखी होऊन सहकार्य करीत राहूं. मी असा चमत्कारिक आहे. मला संभाळून घेणें हें तुझें काम आहे.

कित्येकदां जेव्हां इतर माणसें हटकून द्रवतात तेव्हां मी निर्विकार राहातो हें खरें आहे; पण माझ्या अंतःकरणांत करुणेचा व भावनेचा सांठा इतका मोठा आहे कीं, माझी मलाच भीति वाटते. हक्क सांगून कुणी कांहीं मागूं लागला कीं झरा आटतो. नाहीतर तो दुथडी भरून वाहूं लागतो. याच कारणानें मला मैत्रीचें महत्त्व विशेष वाटतें. मैत्रींत एकमेकांना एकमेकांचा आदर ठेवावाच लागतो. आणि अति-परिचयात् अवज्ञा सहसा होऊं शकत नाही. शिवाय भावनेचा आविष्कार हा साच्चिक भावांनीं होण्यापेक्षां कृतींनीं व्हावा असें मला वाटतें ! ”

माधवरावांची प्रेमाची कल्पना शेलेप्रमाणें होती. शेलेला ज्याप्रमाणें Marriage is a prison असें वाटत असे त्याप्रमाणेंच माधवरावांचें मत होतें. ते सुद्धां आपल्या “ तेथें चल राणी ” ह्या प्रसिद्ध कवितेंत म्हणतात कीं, “ गेलग्नविधि जेथ न जीवैक्य निशाणी-तेथें चल राणी.” पत्नीपेक्षां मैत्रिणीचें नातें त्यांना जास्त आवडत होतें. ते नेहमीं म्हणत असत, “ मैत्रिणीचहल जो

आदरभाव व प्रेम वाटते, तसा आदरभाव व प्रेम पत्नी सदोदित सान्निध्यांत असल्यामुळे वाटत नाही. म्हणून स्त्री ही पत्नी असण्यापेक्षां मैत्रीण असावी असें मला वाटते.” “विवाह हा एक प्रकारचा मृत्यूच होय असे हिंदुस्थानांत निदान स्त्रियांविषयीं तरी म्हणावयास हरकत नाही” असें त्यांनीं आपल्या सुधारक काव्याच्या प्रस्तावनेंत म्हटलें आहे. पतिपत्नी विवाहबंधनानें जखडलेले असतात. त्यांचे दोघांचे हितसंबंध एकमेकांत गुंतलेले असतात, म्हणून ते एकमेकांवर प्रेम करतात. मित्र-मैत्रीणांचें प्रेम त्या मानानें निस्वार्थी असते. ते जितके एकमेकांशीं मोकळेपणाने वागूं व बोलूं शकतात तशा प्रकारचा मोकळेपणा पतिपत्नींत नसतो. म्हणून विवाहबंधनानें उत्पन्न झालेल्या प्रेमाला त्यांनीं हिणकस ठरविलें आहे. त्यांना शारीरिक तृष्णेचें महत्त्व इतकें वाटत नव्हतें. ह्याचा अर्थ असा नव्हे कीं, हे आपलें तत्त्व त्यांनीं व्यवहारांत उपयोगांत आणलें होतें. हें तत्त्व काव्यापुरतेंच राहिलें. अशा प्रकारच्या प्रेमाची दाट छाया त्यांच्या काव्यावर सर्वत्र दिसते. परंतु समाजांतील नीतीच्या कल्पना त्यांच्या तत्त्वांना जुळेशा नव्हत्या. त्या मार्गाचा अवलंब त्यांनीं कधींच केला नाही. ह्या बाबतींतील त्यांचीं मते व्यवहारांत येऊं शकलीं नाहीत. तत्त्वे व व्यवहार ह्यांची माधवरावांच्या आयुष्यांत कधींच सांगड घातली गेली नाही. ते मैत्रीणीकडूनही वात्सल्याची अपेक्षा करीत होते. त्यांच्या दृष्टीनें शारीरिक तृष्णेपेक्षां वात्सल्याला जास्त महत्त्व होतें. प्रेमांत सत्ता व हक्क कामाचे नाहीत असें त्यांचें म्हणणें असे. जिच्यावर आपण मनापासून प्रेम करतो तिच्या सान्निध्यांत आनंद उपभोगावयाचा असेल तर मैत्रीणीनें मित्राला स्वातंत्र्य द्यावें, बंधनानें जखडून ठेवूं नये असें त्यांचें म्हणणें असे.

मला ते एका पत्रांत लिहितात—

‘मजबद्दलचे’ तुझे कोणत्याही प्रकारचें अज्ञान राहूं नये याकरिता मी तुला आजपर्यंत माझे विचार व मते प्रत्यक्ष सांगण्याचा व पत्रांत लिहिण्याचा भडिमार चालविला आहे. त्यामुळे तू गांगरून जाणें साहजिक आहे. परंतु वेळेवरच कांहीं गोष्टी केल्याचा उपयोग जास्त होतो. मी ध्येयवादी आहे. आजपर्यंत मी आगलीं ध्येये उरापोटाशीं बाळगून ठेवलों. कांहीं सफल झालीं. कांहीं धुळीस मिळालीं. लोक तुला अजूनही मजबद्दल परोक्ष कांहीं सांगण्याचा प्रयत्न करतील. त्यानें तुझ्या मनांत विनाकारण विकल्प येण्याचा संभव आहे. म्हणून मला जसजशा कांहीं गोष्टींच्या आठवणी येतात तसतशा त्या मी तुला

सांगतो, लिहितो. आपण आतां यापुढें एकमेकांच्या सहवासांत आयुष्य कंठ-
णार आहोत. कोणत्याही प्रकारचे गैरसमज तुझ्या मनांत राहूं नयेत अशी
माझी इच्छा. आपल्या विवाहापूर्वीं तूं माझी मैत्रीण असतीस तर तूं माझ्या
मतांचा व विचारांचा जास्त सहानुभूतिपूर्वक विचार केला असतास. परंतु
आतां तूं माझी पत्नी आहेस, तेव्हां कदाचित् कोणी कांही सांगितलें तर तुझा
गैरसमज होण्याचा संभव जास्त. वास्तविक माझ्या आयुष्यांत असें कांहींच
नाहीं कीं, लोकांनीं त्याचा इतका बाऊ करावा ! परंतु जो इतरांच्यापेक्षा थोडा
निराळा वागतो तो समाजाच्या डोळ्यांत खड्याप्रमाणें सलतो. तसें माझ्या
बाबतींत झाले आहे.

पतीनें उपदेशकाची भूमिका घेतली तर पत्नीला आवडत नाही. मी तुला
उपदेश करणार नाहीं. तूं स्वतंत्र आहेस, विचारी आहेस. गोड गोड भाषेत मीं
तुला पत्रें लिहिलीं तर तीं तुला विशेष आवडतील. परंतु कोणत्याही बाबतींत
तूं अंधारांत राहूं नयेस असें मला मनापासून वाटतें. पुढें एकमेकांना समजावून
घेऊन सुखानें संसार करण्यांत जें सुख आहे त्याला मोल नाहीं.

या सर्व पत्रांनीं माझ्या मनाचा त्या काळांत फार गोंधळ उडाला. अभ्यास
करायचाही मला सुचेना. त्या वर्षीं मानसिक त्रासापुढें मी जी. ए. होईन अशी
मला खात्री वाटेना. परंतु त्या वर्षींच म्हणजे १९२९ सालीं मी जी. ए. झालें.
त्याचें श्रेय माधवरावांनाच आहे.

कोल्हापूरला आल्या दिवसापासून माधवराव कांहीं दिवस अतिशय उदास असत. कोणाशी बोलत नसत. माझ्याशीही कामापुरतेंच बोलत. आजपर्यंत कॉलेजच्या खुल्या वातावरणांत हसण्या खेळण्यांत मीं दिवस घालविले होते. कोणत्याही प्रकारची जबाबदारी मला माहीत नव्हती. परंतु मीं माधवरावांशीं लग्न केले म्हणजे जाणून बुजून खाईतच उडी घेतली होती. त्यांतून घरांत आम्ही दोघेच. तिसरें बोलायला कोणी नाही. लग्न होईतोंवर आम्ही बोलतच होतो. आतां बोलायला विषयच उरला नव्हता.

माधवराव एखाद्या वेळीं जे सकाळीं बाहेर पडत ते संध्याकाळीं पांचसहा वाजेपर्यंत घरीं येतच नसत. त्यामुळे माझा केव्हां केव्हां तोल सुट्टे व मी मनमुराद ओक्साबोकशी रडत बसे. परंतु येथे आपली समजूत घालायला कोणी नाही, व आतां आपल्याला ह्यांतूनच मार्ग काढावयाचा आहे, अशी जाणीव मनाला झाली कीं माझे रडे आयोआप थांबे. याप्रमाणें आमचे दोन महिने निघून गेले. एक दिवस नाशिकहून एका गृहस्थाचें पत्र आलें. माधवरावांचें लग्न झालेलें त्या गृहस्थांना माहीत नव्हतें. त्यांनीं माधवरावांना एक स्थळ सुचविलें होतें. मुलगी विधवा होती. तिची पुनर्विवाह करण्याची इच्छा होती. 'कर्तव्य असल्यास एकदां येऊन भेटून जावें' अशा अर्थाचें तें पत्र होतें. त्या दिवशीं प्रो. शंकरराव कानेटकर (कवि गिरीश) आमच्या घरीं पाहुणे होते. आमच्या नव्या बिन्हाडीतें प्रथमच पाहुणे आले होते. ते व आम्ही दोघे जेवायला बसलों होतो. सकाळीं १०॥ च्या सुमाराला हें पत्र माधवरावांच्या हातीं पडलें. डाक आल्याबरोबर कितीही निकडीचें काम असो तें काम बाजूला सारून आलेलीं पत्रे वाचल्याशिवाय त्यांना चैन पडत नसे. तसेंच त्या दिवशीं झालें. त्यांनीं तें पत्र वाचलें. आणि शंकररावांना वाचायला दिलें. दोघांनींही वाचलें, परंतु मला मात्र कांहींच सांगितलें नाही. शंकरराव माझ्याशीं बोलत होते. माधवराव मात्र जे एकदम गप्प झाले. ते संबंध जेवण होईतों बोलले तर नाहीतच पण जेवणानंतर पलंगावर भिंतीकडे तोंड करून

जे निजले ते साडेतीनचार वाजेपर्यंत ! डोक्यावरचें पांघरूणही त्यांनीं काढलें नाहीं. मीं आपलें काम आटोपलें व नंतर मी व शंकरराव इकडल्या तिकडल्या गोष्टी बोलत बसलों होतो. पत्रामुळें झालेला बदल माझ्या व शंकररावांच्या तेव्हांच लक्षांत आला होता. परंतु काय कारण झालें होते हें मींही मुद्दाम विचारलें नाहीं. मला वृसें करणें बरें वाटलें नाहीं, व शंकररावही त्यासंबंधीं माझ्याशीं बोलले नाहींत. दुपारीं चार वाजतां चहा झाला, व माधवराव एकटेंच कोठेंतरी फिरायला निघून गेले. संध्याकाळीं पांचाच्या सुमारास राजाराम कॉलेजांत शंकररावांचें काव्यगायन झालें. त्याला माधवराव हजर होते. नंतर ते व शंकरराव फिरायला गेले. ते रात्रीं साडे-आठला घरीं आले.

इकडे माझ्या मनाची स्थिति मोठी चमत्कारिक झाली. शंकररावांना आम्ही आमच्या जवळच्या स्नेह्यांतले समजतो व समजत होतो. परंतु कांहीं गोष्टींचा उल्लेख भित्रांच्या देखतही करण्याचा संकोच वाटतो. त्यामुळें मीं आपल्या मनावर दडपण ठेवलें होतें. आपल्या स्वतःच्या खिन्नतेचें प्रदर्शन करणें मला बरें वाटलें नाहीं; म्हणून मी स्वतःला झालेलें दुःख लपवण्याचा प्रयत्न करीत होतें. मीं स्वयंपाक केला. रात्रीं नवाला आमचीं जेवणें झालीं. तरी माधवराव अस्वस्थच होते. पुढें दुसरे दिवशीं ते पुन्हा पूर्वीप्रमाणें बोलूं लागले. त्यांची चुकी त्यांना कळून आली. त्यांनीं त्यांच्या उदासीनतेचें कारण मला सांगितलें व “अशा मधून मधून न बोलण्याच्या लहरी मला येतात या गोष्टींचा परिणाम तूं आपल्यावर होऊं देऊं नकोस.” असें मला सांगितलें.

माधवरावांच्या आयुष्यांतील वैवाहिक ध्येय म्हणजे प्रेमविवाह. तो नच साधल्यास निदान पुनर्विवाह किंवा एखाद्या पतितेशीं लग्न करून तिचा उद्धार करावा असें होतें; परंतु ही त्यांची इच्छा पूर्ण झाली नाहीं आणि त्यांनीं प्रतिष्ठित समाजांत रूढ असलेल्या चालीप्रमाणेच नाइलाजानें माझ्याशीं लग्न केलें, आणि लग्न करून आतां संसार करायचा निश्चय करून ते त्या मार्गाला लागले असतां ह्या पत्रानें त्यांना डिवचलें होतें.

कारण मला समजलें. मीं समजून घेण्याचा प्रयत्न केला. परंतु त्यांच्या चमत्कारिक वागण्यामुळें मला जें दुःख झालें त्यानें माझी अर्धी शक्ति नाहींशी झाली. ह्याच प्रसंगाला उद्देशून, “सर्वस्वाचा यज्ञयाग” ही कविता

निर्माण झाली. ह्या कवितेची तारीख-म्हणजेच त्या प्रसंगाची तारीख २२ सप्टेंबर १९२८ ही मी विसरणे शक्य नाही. ही कविता वाचली की माधवरावांची त्या वेळची मूर्ति माझ्या डोळ्यापुढे उभी राहते आणि अजूनही मला कसे तरी होतें.

माधवरावांना अशा प्रकारच्या लहरी आल्या म्हणजे माझी पांचावर धारण बसे. एकदां त्यांच्या डोक्यांत वेताळाचें साम्राज्य थैमान घालूं लागलें कीं ते कोणाचे नसत. मी घरांत एकटी, आणि अशा वेळीं तर मला एकलेपणाची जाणीव अधिक होई; जीवन असह्य होई. लग्न केल्याचा पश्चात्ताप होई. आतां आपलें कसें होईल, आपलें ह्यांच्याशीं कसें पटेल, अशी मीति वाटे. पूर्वीं माधवरावांशीं लग्न करायला तयार नसण्याचें माझे कारण निराळेंच होतें. परंतु लग्न झाल्यावर तें बाजूलाच राहिलें आणि हा निराळाच 'वेताळ, माझ्यापुढें दत्त म्हणून उभा राहिला. केव्हां केव्हां माधवराव जे सकाळीं घराच्या बाहेर पडत ते दुपारीं दोन तीन वाजले तरी त्यांचा घरीं पत्ता नसायचा. मी वाट पाहून थकून जात असे. सर्व स्वयंपाक करून ठेवावा आणि खिडकींत तासचे तास वाट पाहात बसून राहावे असें प्रसंग कित्येक वेळेला घडत. त्यांना आपण करतो हें गैर करतो, हें समजत असे. स्वतःची चूक ध्यानांत आली म्हणजे ते म्हणत, "आजपर्यंत मी एकटा होतो. मला आपले लग्न झाले आहे ह्याचें स्मरण राहात नाही. तूं रागावूं नकोस" मी निरुत्तर होई.

त्यांना मधून मधून न बोलण्याच्या ज्या लहरी येत, त्या लहरींच्याच तालांत व नादांत ते असत. ती लहर केव्हां येईल व केव्हां जाईल ह्याचा कांहीं नियमच नसायचा. त्या लहरींत त्यांच्या मनाला येईल तसें ते वागायचे. कित्येक वेळां डोक्यावर पांघरूण घेऊन तासचेतास स्वस्थ निजून राहात. त्या वेळीं त्यांच्याशीं कोणी बोललेले त्यांना खपत नसे. ह्या त्यांच्या लहरीला आम्ही 'वेताळ' असे. नांव दिलें होतें. त्या वेताळापायीं मला भारी त्रास होई. ते ह्या वेताळासंबंधीं पत्रांत लिहितात, "गाडी गेल्यावर मात्र मला 'मूड' (तुझ्या शब्दांत वेताळ) आला, व नंतर तसाच मी टेंबलाईकडे फिरायोस गेलों. तूं त्या वेळीं नव्हतीस हें बरेंच झाले. केव्हां केव्हां एखाद्या 'मूड' मध्ये कोणी नसावे असे वाटतें. त्यांतून आपल्या मूडनें दुसऱ्या माणसाला त्रास होईल असें वाटलें तर आपला त्रास वाढून त्याला बरें वाटेल असें कांहीं करतांच येत नाही. तुझा विवाह एका स्वप्नाळू मूर्खारोबर झालेला आहे. त्यामुळे व्यावहारिक मनुष्या-

कडून कधीही होऊं शकत नाही, अशा तऱ्हेचा त्रास तुला सहन करावा लागतो हा विचार फार जाचक होतो.”

पुढे पुढे माधवरावांनीं आपल्या इच्छाशक्तीच्या जोरावर या आपल्या वेताळावर विजय मिळवला व सन १९३० च्या पुढे हा वेताळ पार अदृश्य झाला. व माधवराव चार माणसासारखे वाङ्मू लागले.

माधवराव शांत झाले म्हणजे त्यांना माझ्याकडे पाहून फार वाईट वाटे. ते मला म्हणत, “तूं माझ्यामुळे स्वतः दुःखी होऊं नकोस. कांहींही कारणानें मूडी होणें हा आतां माझा स्वभाव झाला आहे. त्याच्याशीं तुझ्या वर्तणुकीचा कांहींएक संबंध नसतो. मला अशा वेळीं वाटते कीं, तूं माझी पत्नी आहेस त्यापेक्षां मैत्रीण असतीस तर फार बरें झालें असतें. तूं माझ्या ह्या स्थितीचा सहानुभूतीपूर्वक विचार केला असतास. माझ्या मूडमुळे तूं दुःखी झाली नसतीस. हा मूर्ख आहे असें म्हणून सोडून दिलें असतेस. परंतु तूं माझी पत्नी झालीस. तुझे हितसंबंध माझ्यांत गुंतले म्हणून तूं आपल्याला दुःख करून घेतेस. तुझ्याकडे पाहून माझ्या मूडमध्येही मी तुजबद्दल विचार करतो. तुला दुःख होऊं नये म्हणून स्वतःच्या मनाला आंवर घालण्याचा प्रयत्न करतो; परंतु मला तें जमत नाही आणि मला फार वाईट वाटते. आपल्याभोवती वावरणाऱ्या ह्या व्यक्तीला काय केले असतां सुख होईल ह्याचा मी विचार करीत नसतो. ह्याकरतां मी तुला म्हणतो कीं, तूं दुसरे स्नेही कर, मैत्रीणी कर. तुझ्या मनाला त्यामुळे विरंगुळा वाटे. तूं अधिक सुखी होशील.” मी त्यांना म्हणे “स्नेही कर, मैत्रीणी कर म्हणून का कधी एकदम मैत्रीणी किंवा स्नेही होत असतात. तो माझा स्वभाव नाही. ओळख होऊन जर कोणाशीं स्नेह वाढला तर त्या व्यक्तीशीं अवश्य मी स्नेह करीन. पण त्या हेतूनें मी बाहेर वावरूं लागलें तर तें मला जमणार नाही. माझे जें दुःख आहे तें ओकण्याचा प्रयत्न असलेल्या स्नेह्यांजवळ जरी केला तरी लोक तुमच्याबद्दल गैरसमज करून घेतील. तुमच्या अशा वागण्याला ते नांवें ठेवतील. त्यामुळे मला सुख होण्याच्या ऐवजीं दुःख होईल. असा हा वेताळ तुमच्या अंगांत येतो. एकटे होतात तेव्हां ठीक होतें, आतां तुमच्या जिवाची तळमळ पाहून माझ्या अंतःकरणाची कालवाकालव होते. मी म्हणतें त्याचा पत्नी म्हणून विचार करूं नका. तुमची कोणी तरी मैत्रीण तुम्हांला सांगते अशा दर्ष्टीं तुम्ही मी काय म्हणतें त्याचा विचार करा. पहा

जमलें तर. नाही तर- मी तर तुमच्या स्वभावाशी जुळतें घेण्याचा प्रयत्न करीत आहे. त्याकरतां मी आपल्या जिवाची आटोकाट धडपड करीत आहे. जमलें तर ठीक-नाहींतर दुदैव माझे !”

माधवरावांच्या मनावर माझ्या बोलण्याचा परिणाम होई. त्यांचे डोळे अश्रूंनी डबडबून येत आणि पुन्हा “मी आपल्या लहरींवर ताबा ठेवीन” असे ते मला आश्वासन देत. माधवरावांचा हा वेताळ फार जुना, बडोद्यापासूनचा होता. त्यांचे त्या वेळचे मित्र याबद्दल पुष्कळ आठवणी सांगतात. बडोद्यास काव्यगायनाचा जलसा ठरला. इंदुराहून घाटे, अहमदाबादहून खुराटे, भडोचहून मराठे आले. दीड दिवस अखंड काव्यगायन झालें. नंतर फोटो काढण्याची सूचना आली व ती मान्य झाली. जाग्रणानें व भावनात्मक वातावरणामुळें माधवरावांचा वेताळ जागा झाला. ते ताडकन् खऱ्यांच्या घरांतून निघून आपल्या घरां आले व पांघरूण घेऊन दीड दिवस झोपून राहिले. इतर मंडळी फोटोचा बेत रद्द करून आपल्या स्थानीं निघून गेली. पुढें वेताळ गेल्यावर माधवरावांनीं सर्वांना पत्रें लिहून माफी मागितली. बडोद्यास अशी लहर आली म्हणजे माधवराव एकान्तांत बसत किंवा दूर कोठें जाता कधीं उपाशी राहात, तर कधीं कच्चे पदार्थ खाऊन राहात. ह्या प्रसंगानंतर त्यांनीं त्यांच्या मित्रांना माफीचीं पत्रें लिहलीं. त्यांतील रामभाऊंना लिहिलेलें पत्र पुढें देत आहे.

रावपुरा, बडोदें

सो. ता. २३ ऑक्टोबर १९११

‘तुला राग आला असतांही त्यांस आवरून तूं जें शांतपणानें मला पत्र लिहिलेंस त्याबद्दल मी तुझा किती ऋणी आहे म्हणून सांगूं ! पत्र वाचून मला बरेंच समाधान वाटलें. खरें सांगूं का ? तूं म्हणतोस तितका मी दुराग्रही नाही; पण लहरी मात्र आहे. मी तुला स्टेशनावर भेटण्यास येणार होतोच. पण त्या दिवशीं मी क्षुब्ध अंतःकरणानें व खिन्न मनानें जो निघालों तो खोर्लित जाऊन वाचावयास बसलों. डोकें भडकलें, शिरांमधून उष्ण रक्त इतस्ततः वावरूं लागलें. अर्धा तास मनाल, स्थिर करून मी वाचण्याचा प्रयत्न करीत होतोच. मागील दिवसांच्या श्रमानें उचल खाल्ही आणि माझे हातपाय गळून गेले. शेवटीं तंद्रीनें मजवर अनुग्रह केला. ती झोप नव्हेच. पण मी सुमारें तास सव्वा तास

अचेतन पडून राहिलो होतो. त्या काळांत जर कोणी मला उचलून दूर फेकून दिले असते तरी देखील मला समजले नसते. यावरून तुला खरी हकीगत कळली असेलच. रामभाऊ, तुला मी ज्या कारणांसाठी येथे बोलविले, ती माझी इच्छा विफल झाली. सर्वांशाने तुम्हांला खूप करण्याचे सामर्थ्य माझ्या अंगी नव्हते, यामुळे मी दिलगीर आहे. वेळोवेळीं माझ्या तोंडून निघालेल्या उद्गारांनीं सर्वांचीं मने दुखावली आहेत. आणि कांहींच्या रागाला आणि उपहासाला बोलविणे पाठविले हें पाहून मला राहून राहून खेद होत आहे. माझ्या मनांत कोणताहि वाईट हेतु नसताना, माझ्या भाषणाने असल्या गोष्टी घडवून आणाव्या ही विधीची इच्छा नाही तर माझी घोडचूक आहे. फक्त निष्काळजीपणामुळे ही गोष्ट या थराला यावी. आणि असल्या श्रेष्ठ संमेलनाचे पर्यवसान गैरसमजुतीने विभक्ततेत व्हावे आणि अंती आनंदाचा उद्रेगांत विनिमय व्हावा याहून मला दुसरी लांछनास्पद अशी गोष्ट कोणती ? माझा तर्क खोटा नाही आणि माझे हेतु कुजके नाहीत. मग माझी कमेंच कां चुकावीत ? मला जगांत राहावयाचे आहे. माझे जगाशी व जगाचे माझ्याशी कर्तव्य आहे. मग जर मी माझ्या लहरीला अनियंत्रित सत्ता देऊं लागलों तर प्रेमाचे दोन गोड घांस कुणी व कसे खावे ? बरे, आतां नाटकास जाण्याविषयी तुला दोन गोष्टी लिहितों. समज आपण नाटकास गेलो असतो आणि नाटक चांगले झाले असते तर माझी इकडे स्थिति काय झाली असती याची कल्पना तुला होती काय ? ते हृदयद्रावक अगर हृदयचुंबक देखावे, ते वेष, तीं स्वरूपे, ते हावभाव या सर्वांनीं कट करून मला एक दिवस नाहींतर एक आठवडाभर माझ्या मनास बांधून टाकिले असते व ते इतके गच्च कां, त्यास इकडे तिकडे यत्किंचितही हलतां येऊं नये. जोपर्यंत असले प्रसंग टाळण्याची ताकद आपल्यांत आली नाही, तोपर्यंत त्यापासून अलिप्त राहूं नये असा या विश्वांतील कोणता तत्त्वज्ञ सांगूं शकेल ? तुम्हां सर्वांस सुख झाले असते. कबूल. पण तुमच्या सुखाच्या आड येण्याची माझी इच्छा नव्हती. बिलकूल इच्छा नव्हती.

उलटपक्षीं कालव्यय फार न होतां सुखवर्धनासाठीं तर आपण हा एवढा खटाटेप केला. असो.

आतां ह्याविषयीं वाद कशाला ? गतगोष्टी (ज्या वाईट असतील त्याच) विसरणें हाच शाहाणपणाचा नार्ग होय.

फोटोसंबंधाने इतके वाईट वाटून घ्यावयास नको. आपणा सर्वांची तशी इच्छा असलीच तर फोटो काढावयास वेळ लागेल काय ? येईल, तींही वेळ येईल.

रा. घाटे, तू गेलास त्याच्या दुसऱ्याच दिवशीं गेले. पत्ता अजून दिला नाही. देईन म्हणाले आहेत. आला म्हणजे ताबडतोच पाठवून देण्यांत येईल. रा. खराटे अजून येथेच आहेत. उद्यां जातील. मला व खरे यांस पत्रे एकाच पाकिटांत आतां पाठवीत जा.”

त्या काळांत वेताळाचे साम्राज्य केव्हां सुरू होईल त्याचा नियमच नसायचा. माधवरावांचा वेताळ जागृत झाला नाही तर आमचा वेळ मोठ्या आनंदांत जाई. परंतु कोणत्याही कारणाने वेताळ जागृत झाला तर मला असह्य होई. त्या स्थितींत माधवरावांशीं साधे बोलणेंसुद्धां अशक्य असे. त्यांची ती स्थिति पाहिली कीं कित्येक वेळां हंसावे कीं रडावे कीं कोठें पळून जावे अशी कांहीं चमत्कारिक परिस्थिति माझी होई. माझे काम दिवसभर यंत्राप्रमाणें चाललेले असे. माधवराव आपले व्यवहार व्यवस्थित आटोपीत. कोणत्याही तऱ्हेचा खोळंचा त्यांनीं त्याही स्थितींत कधीं केला नाही. परंतु त्यांचें चित्त ठिकाणावर नसे. घरांत दुसरें कोणी नसल्यामुळे मला कोणाशीं बोलून दुःख हलकें करण्याला वावच नसे. मनाच्या अशा चमत्कारिक परिस्थितींत मी आपला तो काळाप्रमाणें वाटणारा वेळ जिवाच्या तळमळींत घालवावा.

पुण्याला आल्यावर कांहीं काल आनंदांत गेला. तेव्हां वेताळही गेला. पण सोसायटीच्या प्रकरणानंतर जो आला तो १९३० पर्यंत त्यांच्या व माझ्या मानेवर बसला.

या वेताळाच्या साम्राज्यांतच फारसीच्या उमरखव्यामाचें मराठी भाषांतर झालें. व हें पुस्तक माझ्या वाढदिवशीं म्हणजे १५ ऑ. १९२९ रोजीं प्रासिद्ध झालें.



कांहीं गमतीदार अनुभव : : : ५

लग्न झाल्यानंतर, माधवराव पटवर्धनांची बायको म्हणून मजबदल अनेक पुणेकरांना कुतुहल होतं. कोणी मला मी कशी दिसते हें पाहण्याकरतां चहाच्या निमित्तानें आपल्या घरीं बोलावीत. कोणी माझ्या देखत आपापसांत, “अहो ते फर्ग्युसन कॉलेजमध्ये होते ना ? नुकतेंच नाही का तेथून निघाले, त्याच पटवर्धनांची ही बायको !” अशी एकमेकांना माहिती देत. कोणी आमच्या कानांवर येईल अशा उद्देशानें पण अपरोक्ष म्हणत, “त्या मुलीनें असल्या ह्या गृहस्थाशीं कसें लग्न केले ? भोळी विचारी ! हिला त्याने फसविलें असावें !” कोणी मजबदल बोलतांना म्हणत कीं, “अहो हिलाच लग्नाची घाई झाली असेल.” कोणी म्हणत, “अहो, तिच्या मनांत कोठें होतें त्या माणसाशीं लग्न करायचें ? बापानें जुलमानें बांधली हिला त्याच्या गळ्यांत ! मागून पस्तावेळ विचारी !” ज्यांना माधवरावांच्याबद्दल आपलेपणा वाटत होता असे लोक म्हणत, “शेवटीं माधवरावांनीं आपणाला शोभेल अशी बायको केली नाही !”

एकदां तर मी एका ठिकाणीं बसायला गेलें होतें. त्यांचा माझा पूर्वींचा परिचय होता. माझा आवाज बरा आहे हें त्यांना माहीत होतें. मला सल्ला दिले गेला कीं, “अहो आतां हें एक बरें झाले. माधवरावांनीं कविता कराव्या व त्या तुम्हीं म्हणून दाखवाव्यात” जणू काहीं माधवरावांनीं आपल्या कविता लोकांना म्हणून दाखवण्याची उत्तम सोय म्हणूनच माझ्याशीं लग्न केले होतें !! एकदां कुणी तरी मला विचारलें, “अहो, आम्हांला वाटलें माधवराव तुमचें नांव ‘इंदू’ नाहीतर ‘शारदा’ किंवा ‘श्यामा’ ठेवतील ! लीला नांव ऐकून आम्हांला आश्चर्यच वाटलें ! हें असें कसें झालें ?” त्यावर एकानें उत्तर दिलें “अहो हें असें कसें झालें म्हणून काय विचारतां ? लीला नांव ठेवण्यांत माधवरावांचा हेतु आहे ! ‘लीला माधव’ ह्यांचें साम्य ‘लीला मजनुं’ ह्यांच्याशीं नाही का ?” अर्थात् हें सर्व थडेंत असें, परंतु त्यांतील गर्भितार्थ माझ्या ध्यानांत येत नव्हता असें नाही.

एकदां एका बाईनें मला विचारलें, “तुम्हांला पर्शियन चांगलें येत असेल नाहीं ? तुम्ही पण कवयित्री असाल.” कुणी म्हणत, ‘अहो, हिचा सांवळा रंग माधवरावांना पसंत पडला असावा, कारण माधवरावांच्या सर्व नायिका सांवळ्या आहेत.’ कोणी म्हणत “अहो, हिचे डोळे चांगले आहेत म्हणूनच माधवरावांनीं हिला पसंत केली असावी.” ह्या सर्व विचित्र उद्गारांनीं माझ्या मनाचा मोठा गोंधळ उडें. कांहीं प्रश्न ऐकून मोठी गंमत वाटे. पुढें असल्या प्रश्नांची सवय झाल्यावर मला वाईट वाटण्यापेक्षां हसूंच येई. माधवरांच्या कानांपर्यंत ह्या गोष्टी गेल्या म्हणजे तेही आपल्यावरच विनोद करून हंसत.

एकदां कांहीं कामाकरितां मी एका ठिकाणीं गेलें होतें. त्या वेळीं तेथे कोणी एक गृहस्थ आले होते. आमच्या लग्नाचा विषय हाही त्या वेळीं अनेक पुणेकरांचा चर्चेचा विषय झाला होता. मी आंत पाऊल ठेवतें न ठेवतें तों मला पुढील ओळी म्हटलेल्या ऐकूं आल्याः

उमेदी धावत्या माझ्या

तुझ्या प्रीतीविना पंगू — अगे गंगू.

माझे माहेरचें नांव गंगू. संभाषण कोणावर चाललें आहे हें माझ्या घ्यानांत यायला फारसा वेळ लागला नाहीं. मी आंत गेलें. सुरू असलेल्या संभाषणाला एकदम कलाटणी दिली गेली. दोन्हीही गोष्टी माझ्या घ्यानांत आल्या. मी आपले काम केले व बाहेर आलों. माझ्या मनांत चटकन् विचार आला, “विचारे माधवराव ! लग्न करून संसाराला लागले तरी टीकतून सुटले नाहींत !”

आमच्या बडोद्यांच्या मामंजीना (माधवरावांच्या मामांना) वाटलें की, आपल्या भाच्यानें केलें एका मराठ्याच्या पोरीशीं लग्न !! देशस्थ ब्राह्मणांत ‘गरुड’ हे आडनांव त्यांनीं कधींच ऐकलें नव्हतें. त्यांनीं रागाच्या मरांत माधवरावांना एक भलें मोठें पत्र पाठविलें. त्यांत त्यांनीं माधवरावांना लिहिलें, “अब्राह्मणांशीं संबंध आणून आपल्या कुळाचा उद्धार केलात ! आम्ही धन्य झालों !” माधवरावांनीं कांहींच उत्तर पाठविलें नाहीं. पुढें त्यांचें दुसरें पत्र आलें यांत त्यांनीं देशस्थाची तर देशस्थाची, पण मुलगी ब्राह्मणाची आहे हें ऐकून

समाधान व्यक्त केले होते. तरी माधवरावांनी त्याही पत्ताला उत्तर पाठविले नाही. पुढे प्रत्यक्ष मला पाहिल्यावर त्यांचा राग पार निवळला. तरी मुलगी दिसायला चांगली नाही अशी सासरकडच्या सर्व नातेवाईक मंडळांची तक्रार होतीच. पण त्या गोष्टीचा माधवरावांच्या मनावर कोणत्याच तऱ्हेचा परिणाम झाला नाही.

कोल्हापूरला असतांना आम्ही कांहीं घरी जास्त. मोकळेपणाने वागण्याचा प्रयत्न केला. मनुष्याला कोठे तरी मनमोकळे वागावेसे व बोलावेसे वाटते. आम्ही दोघेही सुधारकी मताचे व आचाराचे. आमच्या मोकळेपणाने वागण्याचा कांहांच्याकडून विपर्यास करण्यांत आला. त्या काळांत आम्ही कोठे कांहीं बोलावे, जास्त मोकळेपणाने वागण्याचा प्रयत्न करावा आणि त्याचा नेमका विपर्यास व्हावा हे ठरलेलेच असे. शेवटी ह्या चमत्कारिक अनुभवाने आम्ही शहाणे झालों आणि शक्य तितके कोणाच्या घरी जायचेंच नाही असा मनाशीं निश्चय केला.

एकांतवासाची आवड माधवरावांनाही होती. मलाही त्यांतच आनंद वाटू लागला. त्या दिवसांत आमचा कार्यक्रम म्हणजे रोज न चुकतां फिरायला जाणे. आमचे बरोबर फिरायला जाणे, मी पायांत स्लीपर घालणे, पावसाळ्यांत रेनकोट घालणे हे सर्व त्या काळांत कोल्हापूरच्या लोकांना नवीनच होते. पावसाळ्यांतही आमचे फिरणे कधी चुकले नाही. मी रेनकोट घालून व पायांत स्लीपर घालून घराच्या बाहेर पडले कीं शेजारपाजारच्या घरांतील स्त्री-पुरुष आमच्याकडे मोठ्या कुतूहलाने पहात व लहानमोठीं मुले हा कोण विचित्र पुरुष चालला आहे हे पाहण्याकरितां माझ्या मागे येत. मला कसे तरीच वाटे. त्यामुळे कित्येक वेळां मी रेनकोट घालण्याचे टाळी. माधवराव मला म्हणत, “ फिरणे अवश्य आहे. भर पावसांत ओले होण्यापेक्षां आणि वहाणांनीं अंगावर चिखल उडवून घेण्यापेक्षां रेनकोट घालणे व स्लीपर घालणे कांहीं वाईट नाही. लोक हंसतात, हंसूं दे. त्यांची पर्वा आपण कां करावी ? ”

त्या काळीं मूक चित्रपट होते. कोल्हापुरांत स्त्रिया सिनेमाला गेल्या तरी पडद्यात बसत. चिकाचे पडदे लावून स्त्रियांच्याकरितां मुद्दाम निराळी सोय चित्रपटगृहांत केलेली असे. स्त्रियांनीं पुरुषांच्याबरोबर सिनेमाला जाण्याचा प्रघात तेव्हां

नव्हता. त्या गेल्याच तर लहान भाऊ किंवा नवऱ्याशिवाय जे कोणी इतर नातेवाईक असतील त्यांच्याबरोबर जात. एका टांग्यांत स्त्री-पुरुषांनी बसणे म्हणजे कोण अग्रम्हण्य ! त्याला लोक नावें ठेवीत. अशा काळांत आम्ही दोघे केव्हां तरी चांगला चित्रपट असला तर, त्यांतल्या त्यांत एखाद्या प्रसिद्ध इंग्रजी चित्रपटाला जात असूं. अशा वेळीं चित्रपटगृहांत स्त्रिया फारशा नसतच. किंबहुना एकही स्त्री नसे असें म्हटलें तरी अतिशयोक्ति होणार नाही. मी कधीही पडद्यांत बसलें नाही. माधवरावांना तसें बसणे कधीं आवडलें नाही. स्टॉलचीं तिकिटें काढून दोघेही एकाच ठिकाणीं बसत असूं. चित्रपट पाहायला आलेल्या लोकांना मोठें आश्चर्य वाटे. बहुतेक आमच्यापासून चार खुर्च्या दूर टाकून लोक बसत. सिनेमा सुरू होण्याच्या आधीं व मध्यंतरांत सर्वांच्या दृष्टि आमच्याकडे असत. पुढला पडद्यावरील सिनेमा संपला म्हणजे मागला सिनेमा सुरू होई !!

कोल्हापुरांत स्त्री-पुरुषांनीं एकत्र फिरायला जाणें, सिनेमाला जाणें, सभेला जाणें ह्या गोष्टी प्रथम आम्हीं सुरू केल्या असें म्हटलें तर फारसें वावगें होणार नाही.

लग्नानंतर मी सहा महिन्यांनीं एरंडवण्याला कॉलेजच्या वसतिगृहांत राहायला गेलें. आमचा पत्रव्यवहारावरही कांहीं मंडळींचा डोळा असे. विशेषतः एकमेकांना पाठविल्या जाणाऱ्या पत्रांच्या पाकिटाच्या रंगावर कांहीं जाणतीं माणसें टीका करीत. अशी टीका ऐकली कीं मी मोठ्या बुचकळ्यांत पडत असे. नोटपेपर व पाकिटांचा रंग आवडीप्रमाणें असे ह्यांत शंकाच नाही. परंतु त्याच नोटपेपर्सवर मी किंवा माधवराव इतरांना पत्रें लिहीत असूं. आमच्या दोघांच्या पत्रव्यावहाराकरितां आम्ही निराळे नोटपेपर्स किंवा पाकिटे कधींच वापरलीं नाहीत. पुणेंरी समाजानें तळूनभाजून काढलेल्या विचाऱ्या माधवरावांची तेव्हांची मनःस्थिति तरी त्या प्रकारची नव्हती हें निःसंशय. ते माझ्याशीं समरस होण्याचा प्रयत्न करीत होते. मीही त्यांचे विचार समजून घेण्यांत गढून गेलें होतें. पत्रांच्या पाकिटांच्या किंवा नोटपेपर्सच्या रंगसंगतीचा विचार त्या वेळीं तरी आम्हांला दोघांनाही सुचला नाही. माझ्या एका मैत्रिणीनें एक दिवस माझी थडा केली. माझ्या टेबलावर फिकट जांभळ्या रंगाचीं पाकिटे पडलीं होती. ती एकदम मला म्हणाली, “ गंगू, तूं एका रोमँटिक कवीची पत्नी कविकल्पनेप्रमाणें प्रेमाचा रंग गुलाबी असतो.

म्हणून तूं गुलाबी नोटपेपर्स व पाकिटें वापरायला पाहिजेत.” माझ्या डोळ्यांत न कळत पाणी उभें राहिलें. मीं तिला एवढेंच म्हटलें, “माझी असली थट्टा तूं पुन्हा करूं नकोस.” तिला बिचारीला काय कल्पना माझ्या मनाची ! माझे बोलणें ऐकून व मला वाईट वाटल्याचें पाहून तिला आश्चर्यच वाटलें.

त्या वर्षाच्या डिसेंबर महिन्यांतील गोष्ट. आम्हीं आमची नाताळची सुटी मुंबईला घालवायची असें ठरविलें होतें. मुंबईला गेल्यावर त्या सुटींत आम्हीं एक बोलपट पाहण्याचें ठरविलें. त्या वेळीं बोलपटांचा प्रसार सर्वत्र झाला नव्हना. फक्त मुंबईसच एका ठराविक चित्रपटगृहांत तो दाखविण्यांत येई; आणि इंग्रजी बोलपटच तेव्हां फक्त सुरू झाले होते. आम्ही कोणत्या बोलपटाला गेलों होतो, हें आतां मला आठवत नाहीं.

त्या दिवशीं मीं पांढरा पोषाख केला होता. आणि माझ्या पायांत कॅनव्ह-सचे पांढरे टेनिस शूज हांते. आम्ही रात्री नवाच्या ‘शो’ला गेलों होतो. आमच्याबरोबर कोणीच नव्हतें. फक्त आम्ही दोघेंच होतो. मधल्या विश्रांतीपर्यंत आमचें समोरच्या चित्रपटाखेरीज कोठेंच लक्ष नव्हतें. माधवराव मधून मधून मला बोलपटाचें कथानक समजावून देत होते. त्या बोलपटाबद्दल मला इतकेंच आठवतें कां, त्यांतील पात्रांची बोलण्याकरितां उघडलेलीं तोंडें भिटल्यावर शब्द ऐकूं येत.

मधली विश्रांतीची वेळ झाली. माधवरावांच्या मागें एक गृहस्थ बसले होते ते आमच्याकडे सारखे पाहात असल्याचा भास प्रथम मला झाला. माधव-रावांचें लक्ष तिकडे नव्हतेंच ! ते बोलपट पाहण्यांत तल्लीन झाले होते. परंतु मला मात्र त्या गृहस्थाचें पाहणें चमत्कारिक वाटूं लागलें. तो इतक्या कुतू-हलानें व भिस्किलपणानें आमच्याकडे पाहत होता कां, मला त्याची तीव्र जाणीव झाली व मीं माधवरावांना ही गोष्ट सांगितली. त्यांनीं एकदांच मागें वळून पाहिलें आणि पुन्हा ते बोलपट पाहूं लागले. मी मात्र बेचैन झालें; माझे लक्ष बोलपटावरून पार उडालें. बोलपट संपेपर्यंत कसाबसा वेळ काढला. बोलपट संपल्यावर आम्ही उठलों. आमच्या मागून तोही गृहस्थ निघाला व आमच्या मागें चालूं लागला. आतां मात्र माधवरावांना-



बसलेल्या :— माधवरावांच्या मातोश्री ती. सौ. उमाबाई पटवर्धन.
सौ. लीलाबाई पटवर्धन.

उभे :— माधवराव पटवर्धन, सुधा व चि. दिनू.

(इ. स. १९३५)

ही, हा कांहीं तरी हेतूनें आपल्या मागे येतो आहे असे कळून आले. आम्ही मॅजेस्टिक सिनेमासमोर कुडाळ देशस्थ ब्राम्हण निवासांत शिरलो. तो गृहस्थ आम्ही त्याला दिसेनासे होईतोवर सारखा आमच्याकडे पहात होता. हा प्रकार काय आहे हे मुर्चईस असेतोवर आम्हांला समजलेच नाही.

पुण्याला परत आल्यावर आमच्या ओळखीच्या एका दुकानांत आम्ही कापड घेण्यास शिरलो व दुकानाच्या मालकांनीं माधवरावांना प्रश्नोत्तर रूपानें माहिती विचारण्यास सुरवात केली. तो संवाद असा:—

प्रश्न— दोनचार दिवसांपूर्वी तुम्हां मुर्चईला होतां काय? तुम्ही दोघे गेलां होतां कीं माधवराव, तुम्ही एकटेच गेलां हातां?

उत्तर— आम्ही दोघेही गेलो होतो.

प्रश्न— तुम्ही दोघे कुठला तरी बोलपट पाहायला गेला होतां काय?

उत्तर— होय.

ते गृहस्थ म्हणाले, “ हां आतां मला त्याचा उलगडा झाला. अहो, कालच माझ्याकडे एक गृहस्थ आले होते आणि ते मला सांगत होते कीं, “ माधवरावांनीं अगदींच ताळ सोडला हो ! ते तर परवां मला मुर्चईला एका नर्सचरोबर आढळले ! ” लगेच माझ्या लक्षांत आले कीं, हा आपल्या शुभ्र वेपाने केलेला अनर्थ दिसतो आहे.

लग्न झाल्यावर सहा महिन्यांनंतरची गोष्ट. एक दिवस टिपूर चांदणे पडलें होतें. आम्हाला फिरायला जायची लहर आली. आम्ही दोघेही फर्ग्यूसन कॉलेजच्या मागच्या बाजूच्या एका टेऱ्डीवर जाऊन बसलो. ह्या जागेबद्दल विशेष सांगायचें म्हणजे. ह्या जागेला रविकिरण मंडळांतील सभासदांनीं ‘ कवि कातळ ’ असे नांव दिले होतें. या कातळावर सर्व रविकिरण मंडळाचे सदस्य एकत्र जमून वादविवाद करीत. त्याच जागेवर आम्ही दोघे जाऊन बसलो.

सर्व्हेट्स ऑफ इंडियाच्या बाजूला टेकडींत एक लहानशी घळ होती. तेथे वर आकाशाकडे पाहात स्वस्थ पडून राहतां येईल अशी अरंद व लांबट पट्टी होती. माधवराव त्या लांबट जागेत निजले व पडल्या पडल्याच कांहीं नक्षत्रांची

माहिती मला ते सांगू लागले. कांहीं वेळाने ते गप्प झाले व एकदम घोरू लागले. रात्रीचे ११॥ झाले होते. मी त्यांना १५ मिनिटांनीं उठवले व आम्ही दोघेही टेकडी उतरू लागलो. ते थंडीचे दिवस होते. माझ्या अंगांत कांपरें भरलें. माधवरावांनीं आपला कूट मला घालायला दिला व मी तो घातला. त्या वेळेला डेक्कन जिमखान्यावर वस्ती इतकी वाढली नव्हती. आजूचाजूला किर्र झाडी होती. आम्ही खाली उतरलों व सर्व्हट्स् ऑफ इंडियाजवळ आलों. आतां रस्ता चालू लागणार इतक्यांत आम्हांला दोन गस्त घालणाऱ्या शिपायांनीं अडवले. त्यांनीं आम्हांला खोदखोदून आमची माहिती विचारण्यास सुरुवात केली. डेक्कन जिमखान्यावरील गरुडांच्या बंगल्यापर्यंत ते आमच्याबरोबर आले. माधवराव अगदीं शांत होते. त्यांनीं आमचें राहाण्याचें ठिकाण दाखविले व कोल्हापूरचा पत्ताही लिहून दिला. इतकें सर्व झाल्यावर त्या शिपायांना आमच्याबद्दल आलेला संशय दूर झाला. त्या दोघांपैकीं एक म्हणाला, “साहेब, माफ करा, आम्हांला वाटलें, आपण ह्या बाईंना घेऊन पळून जात आहांत. म्हणून आम्ही इतकी चौकशी केली. आपल्याला राग येऊं देऊं नका. कारण अशा गोष्टी ह्या टेकडीच्या चाजूला पुष्कळ होतात म्हणून आम्ही आपल्याला अडवले.” ते शिपाई गेल्यावर माधवराव एक लांब सुस्कारा सोडून म्हणाले, “हे माझ्या आयुष्यांत नसतं घडलं तरच नवल होतं !”

मी जरा स्वभावानें भित्रीच. एकदां माधवरावांनीं मला धीट करायचा निश्चय केला. परंतु त्यांचा निश्चय सिद्धीस गेला नाहीं.

एकदां राजाराम कॉलेजांत अर्बदुल करीमखांचें गाणें होतें. त्या गाण्याला माधवराव एकटेच कॉलेजांत गेले. मला त्याचें गाणें फारसें आवडत नसल्यामुळे मी गेलें नाहीं. ते दिवस प्लेगचे होते. आमच्या आजूबाजूचे लोक कोल्हापूर सोडून बाहेरगांवीं राहावयास गेले होते. आमच्या खाली राहाणारी देवरे मंडळीही नुकतीच परगांवीं गेली होती. राजाराम कॉलेजला दोन दिवसांनीं उन्हाळ्याची, सुट्टी होणार होती. माधवरावांना “मी येत नाहीं” असें तर सांगितलें, परंतु जो जो माधवरावांची गाण्याच्या बैठकीसाठीं कॉलेजांत जाण्याची वेळ जवळ येत चालली तों तों मला भीतीनें पछाडण्यास सुरुवात केली. परंतु मला एकटीला घरांत भीति वाटते असें सांगण्यांत मला कमीपणा वाटूं लागला.

माधवराव रात्री ९ वाजतां गाण्याला गेले. परत यायला रात्र होईल व माझी झोंपमोड होईल म्हणून त्यांनीं जातांना दाराला बाहेरून कुलूप लावून घेतलें व ते बाहेर गेले. रात्री मला लवकर झोंप येत नसे. मी टेबलाशीं कांहीं तरी वाचीत बसलें. दहा वाजले व अंधःणावर येऊन निजलें. परंतु झोंप कांहीं केल्या येईना. मनांत नाना तऱ्हेची भीति वाटत होती. चोरांपेक्षां भुतांची भीति जास्त वाटूं लागली. मी दिवा चारीक करून तोंडावरून पांघरूण घेऊन निजलें होतें. ते दिवस उन्हाळ्याचे असल्यामुळें आधींच उकडत होतें. त्यांत मी गुरफटून निजलेली, मला दरदरून घाम सुटला. व हातापायांना मुंग्या येऊं लागल्या. इतक्यांत जिऱ्यांत पावेंले वाजूं लागलीं. खात्रीनें आतां कोणी तरी भूत आले असावे असें मला वाटूं लागलें. दार उघडलें गेलें व टॉर्चचा उजेड माझ्या अंगावर पडला. मी घाबरलें व एकदम किंकाळी फोडून बेशुद्ध झालें. परंतु तें भूत नसून माधवरावच होते. मी एकटी होते म्हणून ते घरीं जरा लवकर आले होते. मी इतकी भ्यालें होतें कीं, ह्या वेळेस कुलूप उघडून माधवरावांच्या खेरीज कोणी येणें शक्य नाहीं इतका विचार करण्याची शक्तिही माझ्या डोक्यांत उरली नव्हती. माधवरावांना हा माझा अनुभव नवीन होता. तेही घाबरले. काय करावें हें त्यांना सुचेना. तरी त्यांनीं गार पाणी आणून माझ्या तोंडावर हचके मारण्यास सुरवात केली. मी जरा वेळानें शुद्धीवर आलों. परंतु डोळे उघडण्याचें धैर्य मला होईना. शेवटीं चांगली शुद्धीवर आल्यावर माझी मलाच अत्यंत लाज वाटूं लागली. त्यानंतर माधवराव रात्रीचे कोठें जाईनासे झाले.

माधवरावांच्या एका चाहत्यांच्या बाबतींत एका संस्थेनें कांहीं अन्याय केला होता. त्यासंबंधीं ते प्रत्येकाजवळ साक्षिक संतापानें बोलत. त्यापैकीं प्रत्येक श्रोत्याला त्यांची अन्यायाची चीड आकलन होत असेलच असें नाहीं. एक दिवस एका नवीन श्रोत्याला ते आपले म्हणणें पटवीत होते. ते निघून गेल्यावर मी माधवरावांना म्हटलें, “आतां हा विषय ह्या गृहस्थांच्या जवळ काढण्याची काय आवश्यकता होती?” ते एकदम रागावले व मला म्हणाले, “दुसऱ्याला अन्याय झाल्याची जाणीव स्वतःला अन्याय झाल्याशिवाय येत नाहीं. तुला काय त्याचें? पण हें बघ, मी ह्या बाबतींत तुझें ऐकणारं नाहीं. एक वेळ त्यांच्याबरोबर नरकांत

जार्जन पण तुझ्याचरोबर स्वर्गांत येणार नाही.” ह्या बोलण्याने मलाही राग आला व मीही रागांतच म्हटले, “तुम्ही आजपर्यंत जे शत्रु निर्माण करून ठेवले ते ह्यामुळेच ! मी काय म्हणते ह्याचा पश्चात्ताप तुम्हांला झाल्याशिवाय राहणार नाही. तुमच्या नशिर्घ्नी नरकांतच जाणें असेल तर मी तुम्हाला स्वर्ग मिळवून देण्याचा पुष्कळ प्रयत्न करूनही माझा हेतु तुमच्या गुणामुळे साध्य होणार नसेल तर कोण काय करणार ? जा खुशाल नरकांत !” माधवराव वरमले व कांहींच बोलले नाहीत.

माधवरावांना जेव्हां मी अगदी पहिल्यांदा पाहिले तेव्हां ते अगदी साध्या पोशाखांत होते. मला विशेष ठळक गोष्टी आठवतात त्या म्हणजे त्यांची काळी फरची पर्शियन कॅप व रिमलेस फ्रेमचा चष्मा. पोशाखाच्या बाबतीत सोय कशांत आहे ह्याकडे त्यांची दृष्टि विशेष असे. ते भावेस्कूलमध्ये जेव्हां शिक्षकाचे काम करीत होते तेव्हां साधे धोतर, कोट-टोपी ह्या पोशाखांतच शाळेत जात. ह्या पोशाखांत मी त्यांना सारे पंधरा दिवसच पाहिले होते. आमचे लग्न झाल्यावर ते सारे पंधरा दिवस डेक्कन जिमखान्यावरील भावेस्कूलमध्ये गेले. अशा साधी-राहाणी ठेवण्यांतही त्यांचे एक तत्त्व होते. ते म्हणत, “शिक्षकाची नोकरी करून सारे ८०, ९० रुपये मिळवायचे व थ्याट प्रोफेसराचा करायचा हें माझ्या मनाला पटत नाही.” आम्ही कोल्हापूरला गेल्यावर माधवरावांनी पोशाख बदलला. १९३६, ३७ सालपर्यंत माधवराव फेल्ड हॅट घालीत असत. पुढे उपयुक्ततेच्या व स्वर्चाच्या दृष्टीने त्यांना ती योग्य वाटली नाही. त्यांनी ती वापरणे सोडून दिले. रिमलेस फ्रेमचा चष्माही वारंवार फुटतो म्हणून त्यांनी तो वापरणे सोडून दिले. पुढे ते सिलेलाइडच्या फ्रेमचा चष्मा वापरू लागले. बुटाच्या बाबतीतही तसेच. टेनिस शू, पंप शू, फुल शूट अशा तीनचार प्रकारच्या बुटांच्या जोड्या ते प्रसंगानुसार वापरीत. परंतु नेहमी फुल शूटच घालीत. त्यांचा तपकिरी रंगही नेहमी ठरलेला असे. फुल शूट घालण्याचे कारण मोजे वारंवार फाटतात ते दिसू नयेत व ते वरचेवर बदलवे लागू नयेत हें होते. त्यांच्या आत्याचाईंनी त्यांना एक चांदीचे हातांतील घड्याळ दिले होते. तें मनगटावर नेहमी बांधत. पुढे तें बिघडले. मला माझ्या वडिलांनी एक सोन्याचे घड्याळ बक्षीस दिले होते, तें पुढे मी जी. ए. झाल्यावर त्यांना दिले. कारण मला आतां त्या घड्याळाचा फारसा उपयोग नव्हता. माझे घड्याळ अगदीं स्त्रियांनींच वापरण्याजोगें असतें तितकें लहान नव्हतें, साधारण मध्यम होते. माधवराव पुढे तें घड्याळ वापरू लागले, परंतु चांबड्याचा पट्टा फार महाग, घामानें तो वारंवार खराब होतो म्हणून ते सोन्याच्या घड्याळाला चांदीची साखळी वापरीत. मला तें आवडत नसे. ह्या बाबतींत त्यांचा माझा नेहमी वाद होई. शेवटीं

मलच तें बघवेना, मी एकदां घड्याळाच्या दुकानांतून चांगला मजबूत चांब-
ड्याचा पट्टा आणला व त्यांना दिला. दरबारी पोषाखांत त्यांना दोन प्रकार-
चा पोषाख निरनिराळ्या, ठराविक प्रसंगाला घालावा लागे. त्यांत त्यांना
तंग विजार, अचकन, साफा व पंप शू हा पोशाख फार आवडे. साफा जरी ते रोज
बांधीत नसत तरी त्यांना तो सफाईनें बांधतां येत असे. अलीकडे म्हणजे
सन १९३४ पासून धोतराएवजीं ते पांढरे चोळणे वापरूं लागले होते. त्यांना
ते सुटसुटीत व सोड्स्कर वाटत. त्यांनीं उंची कापड मात्र आपल्या सुटाना
कधीं विकत घेतलें नाहीं. ते वर्षांतून एकदां कपडे शिवीत, पण पुष्कळ शिवीत.
डोळ्यांना सुंदर फ्रेमचा चष्मा लावीत पण त्यावरची धूळ किंवा डाग मात्र
किल्येक वेळां तसेच राहात. कॉलेजांत जातांना बूट घालीत परंतु बुटावरची धूळ
पुसण्यांची आठवण त्यांना सहसा होत नसे. फेल्ड हॅट, टोपी किंवा कोट
ब्रशनें साफ करणें तर त्यांना कधीं माहीतच नव्हतें.

त्यांच्या खोलींत त्यांना कोणी गेलेलें आवडत नसे. मोलकरीण सकाळीं एकद
झाडून जाई; परंतु कोणतीही वस्तु न हलवतां केर काढायचा अशी तिला सक्त
ताकीद असे. तिच्या तें पथ्यावरचें होतें. वर जाळ्याचें छुंवर झालें तरी खोलीं-
तलें तें जाळें त्यांच्या परवानगीशिवाय निघत नसे. फोटो, तसबिरी, फ्लॉवर
पॉट्स, बैठकीला शोभा आणणारें सर्व प्रकारचें सामान बैठकींत असे. परंतु
तें व्यवस्थितपणें मांडलेलें नसे. मला असल्या अव्यवस्थितपणाची अतिशय
चीड. पण मला जरी कितीही चीड आली तरी माझें मन मला आवरावेंच
लागे. मला तें पाहाणें अगदीं असह्य झालें म्हणजे मी ते नसतांना बैठकींत
जाऊन सर्व खोली झाडून ती लावावी. ते घरीं आले कीं त्यांना तेथील सर्व
व्यवस्थित लावलेलें दिसलें म्हणजे ते रागानें म्हणत, “आज गृहक्षमीचा फेरा
माझ्या खोलींत येऊन गेलेला दिसतो आहे.”

आमच्या घरीं आम्हीं फारसे नौकरचाकर कधीं ठेवले नाहींत. कोल्हा-
पूरला असतांना फक्त वरलें सर्व काम करायला एखादी मोलकरीण असाव-
याची. बाकी बाजारहाट स्वतः माधवराव करीत.

त्यांना घरांतलें करण्यांत कधीं कमीपणा वाटला नाहीं. कॉलेजमधून येतांना
घरचा कांहीं बाजार करावयाचा असला तर ते स्वतः जात व खरेदी केलेलें
सामान स्वतः घेऊन येत.

एक दिवस कॉलेजमधून येतांना त्यांनीं मोरी धुण्याचा खराटा विकत घेतला व तो हातांत घेऊन आले. परीटघडीचा स्वच्छ सूट घातलेला, पायांत काळभोर पंपशू, डोक्यावर फेल्ट हॅट, बगलेंत पुस्तकें व उजव्या हातांत खराटा पाहून मीं म्हटलें, “एखाद्या हमालाला हें काम सांगायचें होतें.” ते हंसले व म्हणाले, “मला घरचें काम करायला अशा पोशाखांतही लाज वाटत नाहीं.”

वास्तविक आम्हीं एकदोन गडी माणसें ठेवलीं असतीं तर आम्हाला ऐपत नव्हती असें नाहीं. माधवरावांची अवांतर मिळकत पगाराइतकीच होती. परंतु जरुरीपेक्षां जास्त खर्च आम्हीं कधीं केला नाहीं. ह्या आमच्या राहाणीला कोल्हापुरांत हंसणारीं माणसें कांहीं थोडीं नव्हतीं ! बऱ्याच जणांनीं आमची गणना चिक्कू माणसांत केली होती.

माधवराव जरी काटकसरी होते तरी ज्या गोष्टींची आवश्यकता असे त्या वस्तु घेण्यांत त्यांनीं कधीं काटकसर केली नाहीं. औषधपाणी, खाणेंपिणें व व्यवस्थित कपडेलत्ते ह्या बाबतींत त्यांनीं आम्हाला कधीं कमी केलें नाहीं. परंतु सिनेमा-नाटकें आम्हीं काचित पाहात असूं. प्रसिद्ध चित्रपट व नाटकें मात्र आम्हीं पाहिलीं. मी बरोबर असलें म्हणजे त्यांनीं कधींच खालचें तिकीट काढलें नाहीं. पण वायफळ खर्चही कधीं केला नाहीं. ते मला ह्या बाबतींत नेहमीं प्रो. वा. ब. पटवर्धनांचें उदाहरण देत असत. ते म्हणत “वासुदेवरावांची विटकी पगडी पाहून लोक त्यांना हंसत, परंतु त्यांनीं आपल्या मार्गे आपल्या कुटुंबांतील मंडळींची उत्तम सोय केली होती.”

माधवरावांना आंग्ल पद्धतीच्या पोशाखाची फार आवड; तो अत्यंत व्यवस्थित असे, परंतु तो फारसा उंची कापडाचा कधींच नसे. लोकराचा सूट तर त्यांनीं आपल्या ४५ वर्षीच्या आयुष्यांत एकदांच व तोही माझी इच्छा म्हणून अलीकडे जळगांव संमेलनापूर्वी शिवला.

खर्चाच्या बाबतींत त्यांचा माझा नेहमीं खटका उडे. वास्तविक मी सुद्धा फाजील खर्च असा करीत नसे. केव्हां तरी त्यांना न पटणारा असा कांहीं खर्च करायला सांगितला तर ते माझ्याकरितां करीत. त्या वेळीं ते कांहीं बोलत नसत, परंतु मागाहून मला एखादें तरी व्याख्यान ऐकावें लागे.

अशाच एका प्रसंगी त्यांनी मला कोल्हापूरहून एक पत्र लिहिले. त्यातील उतारा खाली देत आहे—

“तुझे पत्र आले नि ताबडतोब दहा रुपयांची मनिऑर्डर केली. त्यांतच मी थोडा मजकूर लिहिलेला आहे, पण संक्षेपामुळे तुला कदाचित् नीट समजणार नाही आणि वॉर्ड वाटेल म्हणून विस्ताराने पत्र लिहित आहे. तुला वाटते की, पैसे थोडे खर्च कर म्हणून मी तुझ्या मागे निकड लावतो आणि मग हे कसे करावे याची तुला समजूत झाली नाही की “ते तुमचे तुम्हीच पाहा” म्हणून तू माझ्यावर टोलबू बघतेस म्हणजे काय, मी आज्ञा केली की, तू त्याप्रमाणे वागायला सिद्ध आहेस, पण आपण होऊन त्यांतील युक्तता पाहून त्याप्रमाणे वागणे तुला साधत नाही. तुला वाटते की, बरे दिवस आले आहेत तेव्हा थोडी चैन करावी. मुले नसती आणि आपल्याही पडत्या काळांत कोणाच्या तोंडाकडे न पाहाता मीठ-भाकरी अविच्छिन्नपणे मिळण्याइतकी आपली स्थिति असती तर तुझे म्हणणे मला पटले असते. तशी स्थिति नाही अशी माझी मनो-देवता मला स्पष्ट सांगते. भविष्य काळाविषयी निश्चित राहतां आले असते तर बरे झाले असते; परंतु आपली खरी स्थिति काय आहे याची तुला जाणीव होऊ नये याचे मला आश्चर्य वाटते. भविष्य काळ उज्वलच आहे अशी आज निश्चिती कोण देईल? तो वॉर्ड आहे असे धरून चालल्यास आणि त्याची काळजी आज वाहल्यास पुढे निश्चित राहतां येईल. हा लाभ कांहीं थोडा नाही हे विसरू नकोस. मला माहित आहे की, हे पत्र वाचून तुला अत्यंत वॉर्ड वाटेल, आणि म्हणूनच तुला कांहीं बाबतीत उपदेश करणे माझ्या अत्यंत जिवावर येते; परंतु कांहीं गोष्टीत तो करणे मला भाग पडते.

वर्षाचे १०० रु. यायला दोन सहस्र रुपये नीट गुंतवले पाहिजेत. व्याजाचा योग्य दर म्हणजे ज्यांत भाण्डवलाला मुळीच धोका नाही असा ३॥% ४% आहे. त्याप्रमाणे वर्षाला १०० रुपयाला अडीच सहस्र रुपये पाहिजेत. ते जेव्हां ५००० होतील तेव्हां वर्षाला २०० रु. येतील म्हणजे दरमहा ३०-३५ रुपये अविच्छिन्न उत्पन्न यायला भाण्डवल १०,००० रुपये पाहिजे. तर भाण्डवल न खातां व्याजांत कसे बसे दिवस काढतां येतील. इतकी सुस्थिति सध्याच्या घटकेला आहे असे मला वाटत नाही. अशा स्थितीत आपण कसे, राहायला पाहिजे ह्याचा तूच विचार कर. निराशही

होतां कामा नये आणि मद्यप्याप्रमाणे निश्चितही होतां कामा नये. दूरवर पुढे पाहून पाऊल टाकण्यांतच मनुष्याचें शहाणपण आहे. तुला स्वतःला विचार करायला शिकलें पाहिजे.”

आज हें पत्र वाचलें कीं मला असें वाटतें कीं, भविष्यकाळ मला कसा घालवावा लागेल हा धडाच मीं आपल्या सुखाच्या काळांत गिरवला;

कित्येक वेळां मुलांना कापड किंवा मला स्वतःला लुगडीं घ्यायचीं असलीं कीं मीच दुकानांत जात असें. जातांना साधारण किती पैसे खर्च केले असतां चालतांल हें विचारून जाण्याचा माझा परिपाठ असे. ते मला म्हणत, “पगार आला कीं मी तुझ्या स्वाधीन करतो. मग त्यांत बाकीचा खर्च बसव व तुला जशीं आणावीशीं वाटतील तशीं आण.” परंतु मीं स्वतः लुगडीं विकत घ्यायला गेलें कीं त्यांत फारसे पैसे खर्च करीत नसे. आमचें दुकान ठराविक होतें. माधवरावांना मीं आगलेलें कापड किंवा लुगडीं पसंत पंडलीं नाहींत तर ते स्वतः जात आणि मीं आणलीं असतील त्याच्यापेक्षां कितीतरी जास्त पैसे खर्च करून ते स्वतः आपल्या पसंतीने लुगडीं किंवा कापड घेत.

शेवटीं ते सहा महिने आजारी होते. त्यांनीं तीन महिन्यांची रजा घेतली, परंतु आम्हांला पैशाची काळजी कधीं करावी लागली नाहीं. या आजारांतच पुढे ते वारले. त्यांच्या मार्गे त्यांच्या दहा दिवसांत हलप्याचीही शक्ति माझ्यांत उरली. नव्हती; मी स्वस्थ अंथरुणावर पडून होतें. परंतु मला आतां माझे पुढे कसें होईल अशी चिंता कधींच वाटली नाहीं. त्यांच्या मार्गे आम्हाला पैचेंही कर्ज नव्हतें. दुसऱ्याच्या जबाबदारीवरचें सुखाचें आयुष्य आतां आपलें संपलें, ह्याची मला पूर्ण जाणीव होती. कोठेंतरी नौकरी करावी लागणार हें तर मला स्पष्टच दिसत होतें. परंतु एखादें वर्षभर मी नौकरी केली नसती तरी माझे दिवस पूर्वीप्रमाणेच निश्चितपणें गेले असते ह्याची मला खात्री होती.

ते हिशोबांत इतके चोख असत कीं, महिन्याच्या आंत कोणतीही गोष्ट पुन्हा विकत आणावयास सांगणें त्यांना आवडत नसे. यासंबंधीं मला एक प्रसंग आठवतो. आमची सुधा महिन्याची असेल. महिना संपत आला होता. तेव्हां आमच्या घरांत स्वयंपाकीण होती. तिनें मला तूप संपल्याचें सांगितलें.

त्याच सुमारास अंगाला लावण्याचा साबणही संपला होता. सुधाला न्हायला घालायला सुईण येत असे. परंतु सुधाला पाणी मीच घालीत असे. तेव्हा साबण संपल्याची गोष्ट माझ्या ध्यानांत चांगली राहिली. परंतु तूप संपल्याची गोष्ट मात्र मी विसरून गेलें. तेव्हां साहजिकच साबण संपल्याची गोष्ट मीं माधवरावांच्या कानावर आधीं घातली, पण तूप संपल्याची गोष्ट सांगायची राहून गेली. ती मीं पुन्हा दुसरे दिवशीं सांगितली. माधवराव माझ्यावर रागावले. साबण तर मला त्यांनीं त्याच दिवशीं आणून दिला, पण तूप मात्र घरांत आलें नाहीं. ते मला म्हणाले, “असा कसा तुला विसर पडला? तुला ज्या गोष्टीची अधिक आवश्यकता आहे ती गोष्ट तूं पार विसरलीस कशी? आणि साबणाची आठवण तुला चांगली राहिली. आतां ह्याला एकच उपाय, मी आठ दिवस तूप खाणार नाहीं. त्या तुपाची सध्यांच्या परिस्थितींत तुला जास्त गरज आहे. जें शिल्लक तूप राहिलें आहे तें तूं एकटीनेच खाव्लें पाहिजे; आणि हीच तुला शिक्षा.” मी निरुत्तर झालें.

जेवायला आम्ही नेहमीं बरोबर बसत असूं. ह्या गोष्टींनंतर मामींना-स्वयंपाकीणबाईंना-माझ्याच पानांत तूप वाढण्याचा हुकूम सुटला. नाहीं म्हणण्याचें धैर्य त्या वेळीं तरी मला झालें नाहीं. मला तूप कालवलेला भात गिळत नसे. मी वरचें तूप खाऊन टाकीत असे आणि मग जेवायला सुरुवात करीत असे. पुढें पुढें त्या आठ दिवसांत हेंही करणें मला असद्य झालें. जेवायला बसलें कीं माझ्या डोळ्यांत पाणी उभें राही. तशी मीही अभिमानी होतें. मला हें सर्व स्वयंपाकीणबाईंच्या पुढें झालेलें आवडलें नाहीं. डोळ्यांतलें पाणीही आवरणें शक्य नसे. मी हद्दानीं जेवायचें सोडलें. शेवटीं माधवरावांना आपला नियम मोडणें भाग पडलें.

माधवरावांनीं घर बांधायचें ठरवलें; नव्हे ती त्यांची एक महत्त्वाकांक्षा होती. त्या वेळीं आमच्याजवळ घर बांधण्याइतके पैसे शिल्लक नव्हते. लोकांना असें वाटे कीं, ह्यांच्याजवळ पुष्कळ पैसा आहे; म्हणूनच हे बंगला बांधीत आहेत; परंतु ज्या दिवशीं बंगला बांधायचा निश्चय माधवरावांनीं केला त्या दिवशींच त्यांनीं आपल्या मिळकतींतले निम्मे पैसे घरावर खर्च करायचे ठरवलें; व तो निश्चय त्यांनीं शेवटास नेला. बंगल्याला १२००० रु. खर्च आला, परंतु माधवरावांनीं तितकाही खर्च केला. परंतु आम्हाला एका पैचेही कर्ज झालें नाहीं.

तेव्हां मला घरखर्चाला १०० रु. मिळत व तेवढ्यांत सर्व खर्च बसलाच पाहिजे अशी मला आज्ञा होती.

माधवराव घरगुती खर्चाच्या बाबतींत जसे व्यवस्थित व काटकसरी होते तसे ते इतर बाबतींत उदारही होते. त्यांनीं अनेक संस्थांना देणग्या दिल्या होत्या गरिबांची दया त्यांना फार येई. अनेक गरीब विद्यार्थ्यांनाही त्यांनीं प्रसंगां मदत केली आहे. पुण्याला किंवा कोल्हापूरला असतांना कोणी गरीब विद्यार्थी आमचेकडे आला तर तो विन्मुख कधीं गेला नाहीं.

राजाराम कॉलेजमध्ये असतांना एक गरीब विद्यार्थी आमच्या घराचा शोध काढीत आमच्या घरां आला. एक-दोन दिवस त्याला जेवायला मिळालें नव्हतें. त्याच्या अंगावर धड कपडे नव्हते. अशा स्थितींत त्याला पाहिल्यावर माधवरावांना त्याची दया आली. त्यांनीं त्याला एक दिवस ठेवून घेतलें. पुढें त्याची व्यवस्था कोठें परगांवां लावून दिली. जातांना त्याला आपले कपडे दिले. वाटखर्चाला पैसे दिले. गरीब विद्यार्थ्यांना ते नेहमीं मदत करीत. परंतु दारावर आलेल्या भिकाऱ्यांना मात्र कधींही दिडकी मिळाली नाहीं; परंतु एखादा भिकारी जर पंगू असला तर त्याच्या वाडग्यांत वेळीं आठ आणे, रुपया सुद्धां ते टाकीत असत.

एकदां आमच्या नित्याच्या परिपाठाप्रमाणें आम्ही फिरायला जात होतो. त्या दिवशीं आम्ही आयर्विन म्यूझियमकडे जाण्याचें ठरवलें होतें. वाटेंत शिवाजी पुलावर एक आंधळी भिकारीण बसली होती. तिला दिसत नसल्यामुळें चान्चपडत, खुरडत ती पलीकडच्या बाजूला चालली होती. इतक्यांत समोरून एक भरधाव मोटार निघून गेली. माधवरावांनीं तें पाहिलें व ते लगेच थांबले. म्हातारीच्या जवळ एक काठी होती. त्या काठीचें एक टोंक तिला धरायला सांगून दुसरें त्यांनीं आपण धरलें व अशा रीतीनें त्यांनीं तिला पलीकडच्या बाजूला नेऊन बसविलें व तिच्या वाडग्यांत आठ आणे टाकले. मी दूर उभी राहून हें सर्व पाहात होतें. मागें निराळ्या संदर्भांनीं उल्लेख केलेल्या सुनीतांत माधवरावांचेंच व्यक्तित्व, प्रगट झालें आहे. तें सर्व सुनीत येथें देत. आहे.

हा रस्त्यांत दिसे न तो पटपटां सम्भाषणें थांबती
दृष्टी यावर रोखिली प्रकटवी साशङ्क कौतूहल,

याची पाठ फिरे न तोंच उसळे हेटाळणीचें हंसें,
 मागूनी विपदिग्ध शब्द सुटती काळीज भेदावया
 “ याच्या निर्भय चारुगौर वदनीं शोभे विषादच्छटा
 “ जाई सिन्धुतटीं दुरी कर्षिं बसे निवृक्ष मोकावरी
 आशुक्रास्त पहात उच्च गगनीं नक्षत्र दीपोत्सव
 किंवा नागरदीप हे विखुरले झाडींतुनी काजवे ”
 याला मीपण एकदां बधितलें, रस्ता पुसे आन्धळा,
पैसा देउनि त्यास हात धरुनी वाटेवरी लारिलें
 “ बाळाचें बहुवेड यास, तिकडे वाडींतलीं त्या मुलें
 याला फारच चाहतात, गमते दे नित्य खाऊ तयां ”
 “ वाटे पण्डित वा कुणास भटक्या वा प्रेम मानी, कवी ! ”
 हा श्रीमंत नसे, कशी अधनता ही जीवनीं वीखवी !

हें सुनीत वाचलें की माधवरावांची मूर्ति डोळ्यापुढें उभी राहते. ह्या सुनीतांतील सर्व वर्णन माधवरावांना स्वतःलाच लागू आहे, म्हणून मी मुद्दाम सर्वच्या सर्वच तें येथें उद्धृत केलें आहे. अधोरेखित ओळी मात्र वरील प्रसंगाला उद्देशून आहेत.

त्या भिकारणीला पलीकडे नेऊन त्यांनीं बसविलें तेव्हां मला जरा चमत्कारिक वाटलें. मीं त्यांना म्हटलें, “ विचित्र आहांत, लोक हें पाहून काय म्हणतील ?

त्यावर ते म्हणाले की, “ मला एखाद्याबद्दल अंतःकरणापासून दया आली म्हणजे लोक मला काय म्हणतील ह्याचा विचार मी कधीं करीत नाहीं.”

माधवरावांना कोल्हापूरच्या नौकरींत कधीं समाधान वाटलें नाहीं. मनः-स्वास्थ्य त्यांनां तेथें अनेक कारणांनीं लाभलें नाहीं. त्याकरितां व स्वतःच्या लेखनाला वेळ मिळावा म्हणून पैशाचें नुकसान पत्करूनही दुसरीकडे कोठें नौकरी मिळव्यास बरें असें त्यांना सारखें वाटे. १९३५ सालीं सौ. इरावतीबाई

कर्वे त्यांना प्रत्यक्ष भेटल्या व त्यांनी त्यांच्याजवळ अशी इच्छा प्रगट केली की, “तुम्ही S. N. D. ,T. विद्यापीठांत पुण्याला मराठीचे प्राध्यापक म्हणून यावे असे आमच्यांतल काहीं मंडळींना वाटते.” अनेक वर्षांनी विचार करतां कोल्हापूर सोडून पुण्याला जावे असे आम्हांलाही वाटले. ना. दा. ठाकरसी विद्यापीठाच्या सिंडिकेटने माधवरावांना मराठीचे प्राध्यापक म्हणून ध्यावयाचे ठरवले. त्याप्रमाणे नौकरीवर रुजू होण्याचा हक्कमही आला. परंतु काहीं कारणामुळे माधवरावांनी तेथे जाण्याचा बेत ऐन वेळीं रहित केला. स्वतः डॉ. बाळकृष्ण त्यांना सोडायला तयार नव्हते. माधवरावांनी आपला जाण्याचा बेत रहित केला हें ऐकून डॉ. बाळकृष्णांना बरे वाटले व आम्हांलाही आम्ही कोल्हापूर सोडले नाही हें एक प्रकारे बरे झाले असे वाटले.

माधवरावांना कधीही कोणाची खुशामत करणे आवडले नाही. कोल्हापूरला असतांना जवळजवळ तीनचार वर्षे ते फारसीचे लेक्चरर होते; ही गोष्ट त्यांना अत्यंत मानहानीकारक वाटत होती. त्यांनीं जर दि. ब. लठ्ठे यांच्याजवळ शब्द टाकला असता तरी त्यांना बढती मिळाली असती व ते तत्काळ प्रोफेसरही झाले असते. परंतु ते नहमीं म्हणत कीं, “माझी व लठ्ठे यांची जरी ओळख असली तरी त्याचा असा फायदा मी कधीही घेणार नाही. ज्या दिवशीं प्रि. डॉ. बाळकृष्णांना वाटेल त्या दिवशीं कराचिंतू मी प्रोफेसर होईनही आणि समजा नाहीच झालों तरी आतां मी त्या बाबतींत उदासीन झालों आहे.”

आम्ही अकरा वर्षे कोल्हापूरला होतो, परंतु आम्ही कधीही चुकून राजवाड्यावर गेलों नाही. सध्यांचे देवासचे महाराज (थोरली पाती) विक्रमसिंह राजे तेव्हां कोल्हापूरला राजाराम कॉलेजमध्ये शिकत होते; माधवरावांच्या विषयीं त्यांच्या मनांत फार आदर होता. आम्ही फिरायला जात असूं तेव्हां देवासमहाराजांची गांठ पुष्कळ वेळां पडत असे. महाराज घोड्यावर असले किंवा मोटारींत असले तरी ते हटकून खाली लवून माधवरावांना नमस्कार करीत. स. १९३५ सालीं इंदूर साहित्य-संमेलनाला आम्ही गेलों होतो. देवास महाराजांनीं देवासहून मोटार पाठवून माधवरावांना देवासला नेले तेथे त्यांना माधवरावांना मोठ्या थाटाची मेजवानी दिली.

ह्याही ओळखीचा फायदा करून घेऊन वाड्यावर शिरकाव करून घ्यायचा माधवरावांनी प्रयत्न केला असता तर ही गोष्ट सहज झाली असती. परंतु माधवराव अभिमानी होते. त्यांना असे करणे अत्यंत कमीपणाचे वाटे. इतकेच नव्हे तर एकदां वाड्यावरून बोलावणे आले असतां वाड्यावर जाण्याचे त्यांनी टाळले.

श्रीमंत क्षात्रजगद्गुरु त्यांना आपले गुरु म्हणून मान देत असत. माधवराव फर्ग्युसन कॉलेजमध्ये प्रोफेसर असतांना श्रीमंत क्षात्रजगद्गुरु बहुधा माधवरावांचे विद्यार्थी असावेत. त्यांनी स्वतः माधवरावांना आपल्या बंगल्यावर पुष्कळ वेळां बोलावले होते. त्यांचे अनेक विषयांवर वादविवादही होत. परंतु ह्याही ओळखीचा फायदा कै. श्रीमंत राजाराममहाराजांची ओळख करून घेण्यांत त्यांनी घेतला नाही.

सन १९३७ साली बडोद्याहून त्यांचे मित्र श्री. रा. शिंदे यांची एक दिवस तार आली की, “श्रीमंत सरकार सयाजीगव महाराज तुम्हांला तातडीने भेटू इच्छितात.” माधवरावांनी बडोद्याला जाण्याची तयारी केली; लगेच दुसरी तार आली की, “आपण बडोद्याला न येतां मुंबईला यावे. माधवराव मुंबईला महाराजांना भेटायला गेले. महाराजांची व माधवरावांची एक तासभर मुलाखत झाली. त्या दिवशी जेवायलाही त्यांना निमंत्रण होते. महाराजांची माधवरावांनी खाजगी कारभारी (Household Officer) म्हणून बडोद्याला यावे अशी फार इच्छा होती. परंतु माधवराव त्या गोष्टीला कष्टूल झाले नाहीत. त्यांच्यासारख्या स्वभावाच्या माणसाला अशा पेशाची नोकरी मानवली नसती. केवळ मोक्या पगाराचा व मानाचा मोह त्यांनी स्वतःला होऊं दिला नाही.

त्याच मुलाखतींत महाराजांनी विचारले, “तुमची व राजाराम महाराजांची ओळख आहे का?” माधवरावांनी नाही म्हणून सांगितले. महाराजांना आश्चर्य वाटले. पुढे ते म्हणाले, “तसा जर प्रसंग आला तर मी स्वतःच तुमची व महाराजांची ओळख करून देईन.”

पण हें संभाषण जेथल्या तेथेच राहिलें. थोडेच दिवसांनी महाराज आजारी झाले व ती भेट शेवटचीच ठरली.

श्रीमंत राजेसाहेब व राणीसाहेब फलटण यांचा व माधवरावांचा पुष्कळ परिचय होता.

औंधचे राजेसाहेब हेहि माधवरावांना फार मानीत असत.

एकदां मराठी भाषेच्या शुद्धीकरणावर औंधला माधवरावांचें व्याख्यान झालें होतें. त्याचा परिणाम श्रीमंतांच्यावरही झाला. तेव्हांपासून कागदोपत्रीं ते इंजिनीत सही न करतां मराठींत करूं लागले. श्रीमंत विशालगडकरांचीही त्यांच्याशीं तितकीच ओळख होती. ह्या सर्व मोठ्या लोकांनीं माधवरावांना सन्मानानें वागवले. बडोदेसरकार कै. श्रीमंत सयाजीरावमहाराजांनीं ज्या पांच विद्वान् पंडितांचा बहुमान मुद्दाम बडोद्याला केल्या त्यांत माधवराव हे एक होते. श्रीमंत राजेसाहेब फलटण ह्यांनींही माधवरावांना डॉक्टरपदी पदवी मिळाली तेव्हां त्यांचा बहुमान केला.

माधवराव अत्यंत अभिमानी होते ह्यासंबंधाची एक गोष्ट मला आठवते.

एकदां कॉलेजच्या सूचनाफलकावर एक सूचना लावली होती. त्यांत माधवरावांच्या मागचीं 'प्रो.' हीं अक्षरें मुद्दाम खोडून तेथें 'मिस्टर' लिहिलें होतें. तें माधवरावांनीं पाहिलें. त्यांना अत्यंत वाईट वाटलें. तेव्हांच त्यांनीं निश्चय केला कीं, ज्यांनीं 'प्रो.' खोडून 'मिस्टर' केलें त्यांनाच मी डी. लिट्.ची पदवी मिळवून नाइलाजांनें 'का होईना परंतु 'डॉक्टर पदवर्धन' असें लिहायला भाग पाडीन.

पण ह्या प्रसंगानंतर ते लवकरच प्रोफेसर झाले.

माधवराव सेकंड क्लास ऑफिसर समजले जात. तेव्हां त्यांना नाइलाजांनें एखाद्या तरी दरबारला हजर राहावें लागे. दरबारला जाणें त्यांच्या अत्यंत जिवावर येई. कित्येकदां तो प्रसंग टाळण्याकरतां दरबारच्या आदल्या दिवशींच माधवराव सांगलीला निघून जात. परंतु वर्षांतून एखाद्या तरी दरबारला हजर राहाणें अवश्य असे. असा प्रसंग ज्या दिवशीं येई, त्या दिवशीं दरबारचा ठराविक पोशाख करण्याच्या अगोदर दाराशीं टांगा येऊन उभा राही; कारण दरबारचा मराठेशाही पोशाख त्यांना कधीं आवडत नसे. तो एकदां चढवला कीं, ते कोणाकडेही न बघतां भरभर जिना

उतरून टांग्यांत जाऊन बसत, व घरीं आल्यावर तडक खोलींत जाऊन जेव्हां तो सर्व पोशाख ते उतरीत तेव्हां त्यांना हायसें होई. पुढें जेव्हां त्यांना ह्या गोष्टीची संवय झाली तेव्हां ते त्या पोशाखांत कांहीं समारंभांस मुद्दाम राहूं लागले त्याला कारणही असे. एकदां पंतअमात्य बावडेकरांना अधिकार देण्याचा दरबार जुन्या राजवाड्याच्या चौकांत होता. त्या प्रसंगां केवळ मुखत्यारीचा समारंभ पाहाण्याकरतां ते मुद्दाम गेले होते. कारण त्यांना जुन्या ऐतिहासिक खानदानीपणाची आवडही तितकीच असे; आणि म्हणूनच असे प्रसंग त्यांना पाहावेसें पुढे पुढे वाटूं लागले.

मला असें आठवतें कीं, एकदां राजाराममहाराजांच्या वाढादिवसा-निमित्त 'संशय कळोळ' व 'मानापमान' हीं नाटकें झालीं हांतीं. त्याकरितां ते मुद्दाम गेले होते. कारण नटवर्य माधवराव जोशी हे 'आश्विनशेट'च्या व धैर्यधराच्या भूमिकेंत काम करणार होते. त्या दिवशीं ते खेळ खास ऑफिसर्स व महाराज यांच्याकरितां होते. म्हणून माधवराव दुसऱ्या नंबरचा पोशाख म्हणजे अलवारी कोट व फेटा घातून त्या नाटकांना हजर राहिले होते. आणि विशेषतः हीं दोन्हीं नाटकें व त्यांबरोबर 'स्थानिक स्वराज्य' हें नाटक त्यांना फार आवडत. वरील तिन्ही नाटकें त्यांनीं तीनचार वेळां तरी पाहिलीं होतीं.

माधवराव जसें बरोबरच्या मंडळींत मिसळत तसे ते आपल्याहून वयानें पुष्कळ वडील असलेल्या मंडळींतही मिसळूं शकत. त्यांतील प्रमुख, सांगलीचे दिवाण-साहेब कै. रा. ब. गो. रा. बर्वे व दादासाहेब करंदीकर. १९२८ सालीं माधवराव कोल्हापूरला असतांना त्यांची व दादासाहेब करंदीकरांची ओळख झाली. त्याच्या आधीं म्हणजे १९२८ च्या फेब्रुवारी महिन्यांत माधवरावांचें 'सुधारक' काव्य प्रसिद्ध झालें होतें. तें प्रो. व्हा. जी. परांजपे यांनीं दादासाहेबांच्याकडे पाठविलें होतें. सुधारक काव्य दादासाहेबांना फार आवडलें. त्याच सालीं डॉ. बाळकृष्ण यांच्याबरोबर माधवराव सातारला गेले होते. तेव्हां पुस्तकापुढें झालेला परिचय अधिक वाढला. त्याच मुक्कामांत माधवराव थोडे आजारी झाले. दादासाहेबांनीं स्वतः जातीनें माधवरावांची शुश्रूषा केली. स्वतः डॉ. बाळकृष्ण मराठ्यांच्या इतिहासासंबंधीं कांहीं चौकशी करण्याकरितां सातारला गेले होते; त्याच कामाकरितां माधवराव डॉ. बाळकृष्णांच्या बरोबर गेले होते.

त्या मुक्कामांत माधवरावांनीं, मराठयांचा इतिहास ह्या विषयावरील चर्चेतही डॉ. बाळकृष्ण व दादासाहेब यांच्या समवेत भाग घेतला होता. माधवरावांचा त्या विषयांतील व्यासंग व ज्ञान पाहून दादासाहेबांना आश्चर्य वाटलें आणि साहजिकच त्यांचा माधवरावांच्या विषयीचा आदरही वाढला. त्यानंतर माधवरावांची व त्यांची १९३५ सालीं राजाराम कॉलेजमध्ये भेट झाली. त्या दिवशीं राजाराम कॉलेज म्युझिक सर्कलतर्फे वझेबुवांचें गाणें होतें. त्या गाण्याला माधवरावही गेले होते. निरनिराळ्या रागांवरून गोष्टी निघतां निघतां दादासाहेबांच्या बरोबर माधवरावांनीं तालबद्ध छंदावरही चर्चा केली.

हळूहळू माधवराव व दादासाहेब यांची ओळख ह्या व इतर अनेक कारणांनीं वाढत गेली. माधवरावांची करंदीकर यांच्या घरांतील स्त्री व पुरुष मंडळीशीं तितकीच ओळख झाली. दादासाहेब वारल्यावरही माधवराव त्या घरांत आपलेगणानें वावरू लागले. बॅ. विठ्ठलराव करंदीकर व माधवराव यांच्या ओळखीचें स्नेहांत रूपांतर झालें.

दादासाहेबांनीं माधवरावांच्या सुधारकांतील वृत्तबद्ध रचनेप्रमाणें खालील आळी रचल्या.

पारखूनि घ्या मिलर तुकांजी ।
 कुर्तकोटिचा प्रसन्न हो, जी ॥
 अरंडेल अन् भाटे शिक्षक ।
 खान पाणंदोकर संरक्षक ॥
 लंदनवासी विद्यार्थी जन ।
 आंग्ल युवतिचें करोत रंजन ॥
 भ्रष्ट धर्म अपवाद कशाला ।
 शुद्धिकरण जरि असें उशाला ॥

श्री. कोहनचा त्रात्य स्तोमही ।

अडकाठी कां ज्ञाती वामही ।

ग्रंथ दिसे बंधना पलिकडे ।

भासवि संस्कृतिचे हे तुकडे—

दादासाहेबांना साहित्यक्षेत्रातील अनेक व्यक्तींप्रमाणे आणखी दोन व्यक्तींबद्दल मोठा आदर व कौतुक होते. एक डॉ. केतकर व दुसरे माधवराव पटवर्धन.

माधवरावांना अलीकडे असें वाटूं लागले होते कीं, आपण कांहीं कामांत दुसऱ्यावर फार अवलंबून राहातो; हें असें होतां कामा नये. म्हणून मी पुण्याला किंवा कोठें दुसऱ्या गांवाला असले म्हणजे त्यांचें काम ते स्वतःच करण्याचा प्रयत्न करीत. कित्येक वेळीं ते हातानेंच स्वयंपाक करीत, परंतु त्या स्वयंपाकाकडे त्यांचें कधीं लक्ष नसे. त्यांना खाण्याच्या बाबतींत आवडनिवड फारशी नसल्यामुळे मी नसले कीं ते ठराविक दोन पदार्थ करीत. ते म्हणजे खिचडी व भाजी. हा स्वयंपाक फक्त ते रोज सकाळीं करीत; खिचडीचे दोन रंग ठरलेले असत. खिचडींत किंवा भाजींत हळद घातल्यावर ती ढवळण्याची आठवण त्यांना राहात नसे आणि मग वरची खिचडी पिवळी जर्द व खालची पांढरी शुभ्र व्हायची. तरी ती ते मुकाट्यानें खात. मी असतांना असा प्रकार झाला म्हणजे मी म्हणत असें, “हें काय? अशी काय ही खिचडी केलीत?” म्हणजे ते म्हणत, “मला उगीच बोलूं नकोस. मीं पुलावा केला आहे!”

एकदां असेंच त्यांचें लक्ष नसल्यामुळे कसा विचित्र प्रकार घडला होता ह्याचें तेच स्वतः मोठें रसभरीत वर्णन करीत.

फर्ग्युसन कॉलेजमध्ये असतांना कांहीं दिवस ते चितळेवाडीत राहात असत. तेथेही ते एकटेच असल्यामुळे कित्येक दिवस हातानें स्वयंपाक करीत. स्वयंपाक ठरलेलाच असे. एक दिवस नित्यक्रमाप्रमाणे सर्व भोंवतालची तयारी करून पानांत खिचडी वाढून घेण्याकरितां पातेल्यांतल्या खिचडींत

उलथनें घालून तें वर काढलें तर त्या उलथन्याला मोठा थोरला शिजून फुगलेला विंचू अडकलेला !!

अशाच आपल्या स्वतःच्या नित्यक्रमाचें वर्णन त्यांनीं मला एका पत्रांत लिहिलें आहे.

“ आतां माझा सारा बस येथें बसला आहे. मी सकाळीं निजून उठल्यावर चहा घेतों. नंतर ९ वाजतां लिंबाचा रस घेतों. कागदी लिंबें मिळतील तितके दिवस घेईन म्हणतो. नंतर वाफेनें भात, भाजी वा खिचडी (तुरीच्या डाळीची) शिजायला लावून देतो. एक उभट डबा मी विकत आणला आहे. आणि तसाच एक दोन भांड्यांचा फराळाचा डबाही विकत आणला आहे. आणि एक कामचलाऊ कुकर बनवून दिला आहे. अन्न शिजलें कीं भाजीला तूप-जिन्याची फोडणी घालतो. तेल मी आणणारच नाही आणि घरांग जिरे आहे तें संपलें कीं मोहऱ्या सजवून टाकीन. शेगडी पेटलेली असतेच. तिच्यावर एक जाडीशी भाकरी भाजून घेतों, आणि तिला तूप लावून ती ठेवून देतो. सकाळीं १०-१०॥ वाजतां मी भात-भाजी वा खिचडी-भाजीच खातो. दुपारीं कॉलेजांत चहा होतोच. मग मी घरीं चहा करितच नाहीं. पांच वाजतां ती भाकरी आणि उरलेली भाजी खाऊन केकर ओट्सची एक कप-भर दाट खीर खातो. रात्रीं निजायला जाण्यापूर्वीं भूक असेल त्या मानानें नुसतें दूध वा दुधांतून ओव्हल्टीन घेतों. व्यवस्था उत्तम लागली आहे. तूं माझी काळजी करशील व स्वतःला उत्तम वाऱ्या पाण्याचें सुख लावून घेणार नाहींस म्हणून हें सर्व तुला सविस्तर लिहित आहे.

आतां मी माझ्या काव्यावरील भाग लिहायला घेतला आहे. टांचण लिहून झालेंही आहे; पण आतां त्या विषयावरील एकूण एक इंग्रजी ग्रंथ वाचून त्याला परिपूर्णाता आणण्याचें, व भर घालीत राहावयाचें हेंच काम किचकट आहे.

टॉड वाचतेस का ? त्यानें जें लिहिलें आहे त्याचें मनन कर. माझ्या साऱ्या यशाचें श्रेय टॉडला आहे. लीला, तुला कल्पना नाहीं, पूर्वीं मी कसा विचित्र होतों त्याची. टॉड जर वेळेवर न भेटता, आणि माझी विचारशक्ति जागृत होऊन त्याचें म्हणणें मला न पटतें म्हणजे कृतीत न उतरतें तर मी अज एक हताश कारकुण्डा होऊन कोठें तरी कोपऱ्यांत खितपत पडलों असतों. ”

माधवराव एकदां पुण्याला आमच्या नवीन बांधलेल्या 'निवान्त' बंगल्यांत एकटेच राहात होते. मी व मुलें, रा. घाट्यांच्याकडे बोर्डीला गेलों होतों. तेव्हां त्यांचें मला एक पत्र आलें होतें. त्यांतील उतारा.

“माझा बस बसला आहे खरा, पण भाजीची व्यवस्था कांहीं नीट होत नाही आणि आमटी तर मी करीतच नाहीं. तरी जवळजवळ एक मास होईल, आलें इतकें स्वावलंबन काय थोडें आहे! भाकरी करण्याचा अभ्यास आतां चांगला झाला पण पोळी करण्याचा झाला नाही. तेवढा अभ्यास मला येथें तुझ्याबरोबर केलाच पाहिजे.”

त्यांच्या भाकरीला चार पुडें सुटत असत असें त्यांनीं मी घरीं आल्यावर मला सांगितलें. मला आश्चर्य वाटलें. मीं एक दिवस त्यांना म्हटलें “मला एकदां भाकरी करून दाखवा.” त्यांनीं एक दिवस भाकरी केली. पीठ इतकें घट्ट भिजवलें होतें कीं, भाकरी भाजल्यावर देखील आंत पोटांत ती कोरडी राहिली. मला हसूं आलें. मी म्हटलें, “अशी चार पुडें सुटलीं तर उद्यां गह-जच होईल. मी नसतांना अशी भाकरी केलीत आणि रोज खाहीत तर अनर्थ ओढवेल. मी जेथें असेन तेथून मला तुमची शुश्रूषा करायला धांवत यावें लागेल.”

आणखी एका पत्रांतील उतारा—

“जेवायला मी बाचांच्याकडेच जातों. ती. सौ. माई ऐकतच नाहीत. तथापि पोळ्या करण्याची संवय व्हावी म्हणून ४-५ पोळ्या घरीं डब्यांत घालून घेऊन जातों. माई माझें किती कौतुक करतात! पोळ्या मऊ होतात तथापि चांगल्या फुगत नाहीत, तेल-चुलीवर अभ्यास चालू आहे.”

स्वतःचीं सर्व कामें स्वतःच करण्याबद्दल त्यांचा मोठा कटाक्ष असे. इतर पुष्कळ ग्रहिणींना करावीं लागतात. तीं कामें मला करावीं लागलीं नाहीत. स्वतःचें कपडे स्वतःच पाहून घेण्यापासून तों बुटाला पॉलिश करण्यापर्यंत सर्व ते स्वतःच करीत असत. एखादा कपडा फाटला तरी तो त्यांनीं कधीं मला शिवायला दिला नाही. मीच कित्येक वेळां कपडे फाटके-धड पाहण्याचा प्रयत्न करीत असें. पण तें त्यांना कधीं आवडलें नाही. स्नानाला चंभांतून पाणी काढण्याचें कामही त्यांनीं मला सांगितलें नाही. प्रवासाला निघाले तरी ते स्वतः

आपली ट्रंक भरत. पुरुषांनीं स्त्रियांना आपल्या दासी बनवूं नयेत असे त्यांचें स्पष्ट मत होतें. आणि तें मत आचरणांत आणण्याची ते फार दक्षता घेत. शेवटच्या दुखण्यांत, मृत्यूपूर्वीं आठ दिवस आधीं ते आपलें आपण स्वतः तोंड धूत असत. स्वतः पायानें जाऊन बाकीचे विधि उरकीत असत. शेवटीं त्यांचा जेव्हां अगदींच नाइलाज झाला तेव्हांच ते कांहीं बाबतींत दुसऱ्याची मदत घेऊं लागले; लोकांच्याकडून सेवा करून घेण्याची त्यांना कधीं संवय नसल्यामुळें कोणी त्यांची सेवा करूं लागलें कीं त्यांना मरणप्राय दुःख होई !

माधवरावांना पार्या प्रवासाचा फार नाद असे. त्यांनी पार्या प्रवास पुष्कळ केला होता. त्याकरिता त्यांनी मुद्दाम खाकी कपडे शिवले होते. असे प्रवास करतांना सोयीचे जावे म्हणून मुद्दाम खाकी हॅवरसॅक सामानाकरितां करवून घेतले होते.

त्यांना ऐतिहासिक स्थळे पाहण्याची आवड विलक्षण होती. कोल्हापूरला गेल्यावर पहिल्या वर्षीत आम्ही तेथील अनेक प्रेक्षणीय स्थळे पार्या हिंडून पाहिलीं. त्यांतील एक प्रवास मोठा गमतीदार झाला.

एक दिवस आम्ही पन्हाळा किल्ला पाहण्यास जायचे ठरवले. सकाळीं निघून गडावर मोटारीने जायचे असल्यामुळे गंगावेशींतील मोटार स्टॅन्ड-जवळ सुमारे आठ वाजतां गेलों. पन्हाळ्याला जाणाऱ्या एका मोटर-ड्रायव्हरजवळ गडावर जाण्याकरितां मोटर केव्हां निघेल वगैरे चौकशी करून तिकिटें काढून आम्ही मोटारीत बसलों. ड्रायव्हरने पांच मिनिटांत मोटार निघेल असे सांगितले. परंतु चांगला तास झाला तरी मोटार जागची हलेना. माधवराव चिडले व खाली उतरले. मग आम्ही मलकापूरला जाणाऱ्या मोटारीत बसलों. मलकापूरवाल्याने गडाच्या पायथ्याशींच मोटार उभी राहते अशी थाप झोकून दिली. आम्ही एका तासांत पन्हाळ्यापासून सात मैलांवर आलों. तेथेच ड्रायव्हरने आम्हांला उतरायला सांगितले; आम्ही उतरलों. तेव्हां आम्हांला पन्हाळा तेथून किती दूर असेल याची कल्पना नव्हती. आम्ही तेथून पुढे पार्या निघालों. तरी मला चालण्याचे श्रम यत्किंचितही वाटत नव्हते. भर बाराची वेळ होती, ऊन मी म्हणत होते. दोन तास झाले तरी गडाचा मागमूसही नव्हता. मला एकाएकी मळमळू लागले. जीव कासावीस झाला. आणि जोराची उलटी झाली, माधवराव घाबरले. पाणी शोधण्याकरितां ते धांवत सुटले, परंतु पाणी कोठेच मिळेना. कांहीं वेळाने मला बरे वाटले. तोंड तसेच रुमालाने पुसले व आम्ही पुढे निघालों. सुमारे अडीच तीन वाजतां आम्ही गडावर पोहोचलों व आमच्या एका ओळखीच्या घरी उत-

रलों. मीं चहा घेतला व जी झोंपलें ती संध्याकाळीं सात वाजतां उठलें. डोळे उघडले तों तिन्हीसांजा झाल्या होत्या. मला वाटलें मी खोलींत एकटीच आहे. बाजूला पाहिलें तो माधवराव माझ्या उशाशीं संचित-बसले होते. दुसरे दिवशीं आम्ही गडावर हिंडलों. माधवरावांनीं गडाचा कानाकोपरा हिंडून मलां सर्व पन्हाळा दाखवला. त्याच दिवशीं, आम्ही कोल्हापूरला परत जाण्यास निघालों, परंतु इकडे पन्हाळ्याच्या मोटरवाल्यांनीं आमच्याविरुद्ध कट करून “ आज गडावर आलेल्या पाहुण्यांना परत म्हणून कोल्हापूरला न्यायचें नाहीं ” असें ठरवले होतें. ज्या ज्या मोटर-ड्रायव्हरला विचारावें त्यानें आम्हांला गाडींत जागा नाहीं असें सांगण्यास सुरवात केली. आतां काय करावें हा प्रश्न पुढें उभा राहिला. दुसरे दिवशीं कॉलेजला तर वेळेवर हजर असायला पाहिजे. शेवटीं आम्ही उतरलों होतो त्या गृहस्थांची सायकल घेऊन माधवराव सकाळीं पन्हाळ्याहून निघून अकराला कॉलेजला पोहोचले. मला माल स्पेशल टूरिंगनें कोल्हापूरला जावें लागलें.

लग्न झाल्यावर पहिल्याच मे महिन्यांत आम्ही बडोद्याला गेलों होतो. माधवरावांचा जन्मच बडोद्याला झाला होता. ते बडोद्याला गेले म्हणजे त्यांचें लहानपण व तरुणपण त्यांना आठवें. ह्या वेळांही ते त्याच सुखस्वप्नांत निमग्न होते. आम्ही बापूराव शिंद्यांच्याकडे उतरलों होतो; परंतु दोन्ही वेळच्या जेवणापुरतें व नाइलाज म्हणून दुपारें १२ ते ३ वाजेपर्यंत घरांत जेमतेम राहात होतो. बडोदा कॉलेज, विश्वामितीचा झुलता पूल, इंदिरा अन्व्हेन्यू, देवांची चाळ, शास्त्र्यांच्या पोळांतील सहस्रबुद्ध्यांचे घर (त्यांच्या मामांचे घर), जेथें जेथें त्यांचें लहानपण व पुढें कॉलेजमधले दिवस गेले तीं तीं सर्व स्थळं त्यांना दिवस दिवस हिंडून मला दाखविलीं, आणि त्या वेळेच्या जसजशा आठवणी होत गेल्या तसतशा त्या रसभरीत वर्णन करून मला त्यांनीं सांगितल्या. त्याच सफरींत आम्ही चंद्रशेखरांच्याकडे गेलों होतो. माधवरावांना पाहून चंद्रशेखरांना फार आनंद झाला. ते जागेवरून धांवतच माधवरावांच्या जवळ आले व त्यांचे दोन्ही हात धरून त्यांनीं त्यांना आपल्याजवळ मोठ्या प्रेमानें बसवून घेतलें. माधवरावांनीं माझी ओळख करून दिली व “ लीलाबाईंना तुमचा ‘गोदा-गौरव’ ऐकण्याकरितां मी येथें धेऊन आलों आहे ” असें सांगितलें. चंद्रशेखरांनीं ‘गोदा-गौरवां’तील कांहीं भाग मोठ्या आनंदानें आम्हांला म्हणून दाखवला. चंद्रशेखर म्हणत असतां इतके तन्मय


झाले होते कीं, त्यांच्या डोळ्यांतून एकसारखा अश्रुप्रवाह चालला होता. चंद्रशेखर माधवरावांना म्हणाले, “ माधवराव, तुम्ही आणि घाटे गेलं आणि तेव्हांपासून बडोद्यांतली खरी मजा गेली.” माधवराव व रा. विठ्ठलराव घाटे चंद्रशेखरांना गुरुसमान मानीत.

चंद्रशेखरांचा ‘ गोदागौरव ’ तर त्यांना सबंध पाठ होता. १९३० सालीं चंद्रशेखरांच्या कवितेचें पुस्तक प्रसिद्ध झालें. चंद्रशेखरांना ‘ गोदागौरवां ’ तील कांहीं ओळी आठवत नव्हत्या. माधवरावांना त्या तोंडपाठ होत्या. माधवरावांनीं आपल्याला पाठ असलेल्या जवळजवळ दोनशें ओळी प्रकाशनापूर्वीं लिहून दिल्या.

१९३२ सालीं हैद्राबाद-संमेलनाला आम्ही गेलें होतों. तेथील मुक्कामांत आम्ही व घाटे मंडळी गोंवळकोंड्याचा प्रसिद्ध किल्ला पाहण्यास मुद्दाम गेलें होतों. बरोबर रावसाहेब र. लु. जोशी व त्यांचीं मुलें होतों.

आमच्या अनेक प्रवासांत १९३८ सालचा अजिंठा-वेरूळचा प्रवास फार गमतीदार झाला. सन १९३७ सालीं माधवराव जळगांव साहित्य-संमेलनाचे अध्यक्ष झाले. त्याच वेळीं सौ. आनंदीबाई शिकें व रा. शिकें यांनीं आम्हांला अजिंठा व वेरूळच्या लेण्यांना न्यावयाचें ठरविलें होतें, परंतु त्या वेळीं त्या बाजूला फार पाऊस असल्यामुळें तेव्हां आम्हांला तो बेत रहित करावा लागला. पुढें-मुंबई-साहित्य-संमेलनानंतर मे महिन्याच्या सुट्टींत आमचें तिकडे जाण्याचें ठरलें. ऐन उन्हाळ्याच्या दिवसांतील आमच्या ह्या प्रवासाला निघण्याच्या बेताला रा. घाटे व सौ. वहिनी हंसल्या. ते म्हणाले देखील, “ माधवराव, हें सर्व-तुम्हांला शोभण्यासारखेंच आहे. परंतु लीलाबाईंना संभाळा.” मलाही प्रवासाची आवड पहिल्यापासूनच असल्यामुळें मी मुलांना माहेरीं ठेवलें. आम्ही चाळीसगांवला गेलों. तेथूनच आमच्या प्रवासाला सुरुवात झाली. सौ. आनंदीबाई कांहीं घरगुती अडचणीमुळें येऊं शकल्या नाहींत. परंतु रा. शिकें स्वतः जातीनें सर्व प्रवासभर बरोबर होते. त्यांनीं आमच्या पाहुणचारांत व व्यवस्थेंत यत्किंचित्ही कमी पडूं दिलें नाहीं. मुलांना आम्ही बरोबर आणणार म्हणून त्यांनीं आपल्या धाकट्या मुलीला-ताईला बरोबर घेतलें होतें. ठिकठिकाणीं उतरण्याची सोय तर घरच्यासारखीच केली होती. आम्ही मुलांना नेलें नाहीं त्यामुळें त्यांची फार निराशा झाली. इतनूरच्या

१९२८ शुद्धलेखन-समिति



उमे :—माधवराव पटवर्धन. मोडक. सापडें. पावशे. कुलकर्णी. देसाई.
बसलेले :—न. चिं. केळकर. बा. म. जोशी. ना. गो. चाफेकर. बनहट्टी.

बंगल्यांत आम्ही उतरलों होतो व तेथून रोज निरनिराळ्या ठिकाणी जाण्याचा कार्यक्रम आम्ही पार पाडीत होतो. वेरूळ, अजिंठा दौलताबाद, औरंगाबाद, कन्नड वगैरे सर्व ठिकाणचा प्रवास मोठा गमतीचा झाला.

वेरूळ, अजिंठा पाहून झाल्यावर केशवसुतांचे भडगांव हें गांव पाहायला गेलों. केशवसुत ज्या घरी राहात होते तें घर व गिरणा नदी पाहिली. माधवराव गंभीर झाले. त्यांना केशवसुतांच्या अनेक कवितांची आठवण झाली. गिरणा नदीवर आम्ही संध्याकाळी फिरायला गेलों होतो. तेथें वाळूत बसलों. माधवरावांनी केशवसुतांच्या कवितांतील कांहीं भाग भराभर म्हणायला सुरुवात केली. त्यांची पठणशक्ति फार दांडगी होती.

त्या सर्व प्रवासांत माधवरावांच्या विनोदाला नुसता ऊत आला होता. ते आम्हांला पांच पांच मिनिटांला कांहीं तरी विनोद करून पोट धरधरून हंसायला लावीत होते. ते ज्यांना कांहींच अर्थ नाही अशा अनेक निरर्थक शब्दांवर अनुस्वार देऊन मध्येच फारसी, मराठी किंवा संस्कृत शब्द घालून संस्कृत कवितेप्रमाणें भासणाऱ्या ओळीं गंभीरपणानें रचून म्हणत आणि क्षणभर त्या विचित्र रचनेनें आम्हीही फसत असूं. थोडा विचार केल्यावर त्यांतील फोलपणा लक्षांत आला म्हणजे आम्ही खूप हंसत असूं. त्यापैकी एक ओळ अजून मला आठवते ती अशी :- वन्दामि पादनकुपं मनसां रजेष्णम् !'

त्याच वेळीं त्यांनीं माझा कवि तिवारी यांच्याशीं परिचय करून दिला. त्यांच्या घरीं आम्ही मुद्दाम गेलों होतो. त्यांनीं आपला 'मर्दानी झांशीवाली' हा पोवाडा साभिनय म्हणून दाखविला. त्याचप्रमाणें कांहीं बंगाली कविताही त्यांनीं साभिनय म्हणून दाखविल्या. त्या बंगाली गीतांची माधवराव हुबेहुब नकळ करीत असत. आम्ही रा. तिवारींच्याकडे जाण्यापूर्वीं माधवरावांनीं मला ती त्यांच्याप्रमाणें म्हणून दाखविली होती. तेव्हांच मला हंसू आवरेना. मी त्यांना म्हटलें कीं, "तुम्ही त्यांना ही कविता म्हणायला सांगाल आणि मला हंसू आवरणार नाही. मग माझ्यावर रागावाल. तेव्हां त्यापेक्षां असें कांहीं करूंच नका." ते मला म्हणाले, "तुला हंसू दाबलेच पाहिजे व मजबरोबर आलेही पाहिजे. एखाद्या मोठ्या माणसाची ओळख करून घेण्याची जिज्ञासा तुला कशी नाही?" शेवटीं आम्ही त्यांच्या घरीं गेलों. त्यांनीं आमचें उत्तम स्वागत

केले. तें विशिष्ट गीत त्यांनीं माधवरावांनीं म्हटल्याप्रमाणेंच म्हटले. मला परा-काष्टेचें हंसूं येत होते. माधवराव माझ्याकडे मधून मधून पाहात व नहसण्या-बद्दल खूण करीत. मीं मनावर विलक्षण ताचा-टेबून ती ऐकली. नंतर तिवारींनी मला विचारलें, “माधवरावांनीं तुम्हाला माझ्या आधींच माझ्यासारखी ही कविता हुचेहूच म्हणून दाखविली असेल ?” मीं कबूल केले व मग मात्र आम्ही सर्वच मोकळेंपणानें हसलो.

आम्ही बडोद्याप्रमाणें मुंबईलाही एका सुटींत गेलों. तेव्हां आम्ही जवळ जवळ सर्व मुंबई पार्यां हिंडलों होतों. काणतेंही प्रेक्षणीय स्थळ पाहावयाचें आम्ही ठेवलें नाहीं. परंतु ट्रॅम, बस, व्हिक्टोरिया ह्याकरतां एकपैही खर्च केली नाहीं. ज्याप्रमाणें माधवरावांना बडोदें प्रिय होतें त्याप्रमाणें त्यांचें एम्. ए. चें एक वर्ष मुंबईला गेले म्हणून मुंबईतील कांहीं ठिकाणें त्यांना इतकींच प्रिय होती. त्यांपैकीं चर्नीरोड गार्डन होय. ते मला नेहमीं सांगत कीं, “मुंबईला असतांना मला एकटें फिरण्याची लहर आली कीं चर्नीरोड गार्डनमध्ये तासचे तास मी घालवीत असें.” केवळ कांहीं वृत्तप्रकारांकरितांच ज्या कविता माधवरावांनीं लिहिल्या त्यांपैकीं त्यांची प्रसिद्ध ‘काहूर’ कविता उद्दिष्ट मनःस्थितीत चर्नीरोड गार्डनमध्ये त्यांनीं लिहिली आहे. अशाच एका पायचाकीवरून केलेल्या प्रवासाचें वर्णन मी पुण्याला कॉलेजांत असतांना त्यांनीं पत्रानें लिहून कळविलें होतें. तें जसेंच्या तसेंच पुढें देत आहे.

रा. भुयेकरांच्या बरोबर भुयेवाडीस जाण्यास सकाळीं निघालों.

सर्व जमून बाहेर पडावयाला ८॥-९ वाजले. गांव सहा मैलांवर पण आड-रस्त्याला आहे. पण बैलगाडीच्या चाकोऱ्या म्हणजेच रस्ता अशी स्थिति असल्याकारणानें पायचाकीवर व्यवस्थित बसण्याचा उत्तम अभ्यास झाला. तेथें दिवसभर दूध, भाजलेल्या शेंगा, बरोबर नेलेल्या चपात्या व खिचडी, रा. भागवत यांनीं तेथेंच झाडावर चढून पाडलेले नारळ वगैरेंसह दिवसभर चरून विहिरींत यथेच्छ पोहून, इतस्ततः विचरून संध्याकाळीं ६॥-७ला घरीं येऊन पोहोंचलों. मोकळी हवा व मोकळी परिस्थिति यांनीं मन फारच उत्हासित झालें. परत येतांना मावळत्या प्रकाशांत आम्ही खूप वेगानें आलों. घरीं आल्यावर अर्धा पेलाच चहा घेतला व खाणावळींत ८ वाजतां जेवायला गेलों; बरोबर ९ला झोपलों.”

माधवरावांना चहाशिवाय दुसरें व्यसन नव्हतें. परंतु दिवसांतून ते पांच-सात वेळां सहज चहा घेत असत. माझे लग्न झाल्यावर हें त्यांचें चहा पिणें मी कमी करण्याचा प्रयत्न केला; त्याला बरेंचसे यश आलें. मी बाजारांत जाऊन लहानशी कपचशी विकत आणली होती. त्यांना चहाची लहर आली म्हणजे त्याच कपांत मी त्यांना चहा देत असें. सकाळीं व दुपारी दोनदां मोठ्या कपांतून व इतर वेळीं चहा घ्यावासा वाटल्यास लहान कपांतून त्यांनीं घ्यावा असा निर्बंध मी घातला होता. पुढें तो कप फुटला; परंतु माधवरावांनीं तो नियम सोडला नाहीं. ते मोठ्या कपांतून पण अर्धा कपच चहा घेऊं लागले. म्हणून त्यांनीं तेवढेच शब्द माझ्या वरील पत्रांत अधोरेखित केले आहेत.

माधवराव रविकिरण मंडळाच्या सभासदांबरोबर भाटघर-बनेश्वराला गेले होते. त्याचें वर्णन त्यांच्याच शब्दांत पुढें देत आहे.

बनेश्वरची सफर

पुणें २० जाने. १९२३

‘गेल्या रविवारीं आम्ही शारदामंडळाची ६-७ मंडळी मिळून बनेश्वरची फेरी करून आलों. मी, कवि यशवन्त व य. म. गद्रे हे तिघे रविवारीं रात्री छकड्यांत बसून निघालों तो रडत खडत त्रस्त व पेड्गत असे सकाळीं ७ वाजतां पुण्यापासून १६ व्या मैलापर्यंत आलों. पहाटे ५-६ वाजतां निघालेले रा. रानडे रा.द.ल. गोखले व रा. टोळे हे सायकलस्वार आम्हांला तेथे भेटले. रा. गद्रे यांना गाडींत झोंप यावी म्हणून व रस्त्याच्या बाजूनें शिवगंगेची खोरेवजा सुपीक हिरंवीगार रमणीय दरी दृग्गोचर होऊं लागल्यामुळे मी व यशवंतराव अगोदरच पायी उतरून चालू लागलों होतो. रा. गोखले व रानडे पुढची व्यवस्था करण्याकरतां पुढें गेले व आम्ही तिघे गोष्टी बोलत चालू लागलों. २२ व्या मैलापाशीं नसरापुरास जाण्याकरितां उजवीकडे रस्ता फुटतो. भोरच्या मुख्य सडकेपासून नसरापूर १ मैल आहे. तेथून पुढें पेशव्यांनीं बांधलेलें बनेश्वरचें देऊळ एका जिवन्त ओढ्याच्या कांठीं उंचावर झाडांच्या गर्दीत आहे. नसरापुरला पोचलों तो शारदामंदिराचे उपाध्यक्ष भोरचे रा. ना. म. भिडे हे आधींच येऊन पोहोंचले होते. प्रातावीधे आटोपून मंडळींनीं चहा व मीं कोको घेतला. देवळाच्या आवारांत तीन हौद असून लांबून बांधून आणलेलें पाणी त्यांत खेळविणें आहे. आंत मासे मुबलक आहेत. मधल्या हौदांत स्नानाची परवानगी असल्यामुळे आम्ही

त्या गळाभर पाण्यांत यथेच्छ डुंबलो. रा. रानडे यांनी फोटो घेतला. पुढे मंडळींबरोबर मी पाटलोग नेसून परंतु सद्दा काढून (धोतर बरोबर नव्हतेच) देवळांत दर्शनास गेलों. देऊळ अर्थातच प्रेक्षणीय नाही. नाशिकच्या काळ्यारामाचें देऊळ मात्र मराठ्यांच्या भिकार शिल्पकलेला अपवादभूत आहे. दर्शनी पिण्डी उचलली म्हणजे आंत तीन सारखीं मोंकें लागतात. त्यांत हात घातला म्हणजे १॥-१ फुटावर एकाच दगडावर कोरलेल्या पांच (स्वयंभूच म्हणावयाच्या) पिंड्या लागतात. मोंकांत सभोवतीं हौदाचें पाणी खेळाविलें आहे. त्यामुळें बहुधा पिंडी पाण्यांत बुडून शंकर संकटांत असतो. फराळ आटोपल्यावर आम्ही देवळाच्या पिळाडीस असलेल्या गर्द बनांत शिरलों. तिथें एक फोटो घेण्यांत आला. नंतर उगमाकडे २-२॥ मैलांवर ओढ्यावर खळाळ धबधबा आहे तेथें गेलों. दृश्य मोंठें रमणीय आहे. पाणी अदमासें १५ फुटांवरून पडतें. ओढा फारसा रुंद नाही. उघड्या दगडांवरून उड्या मारून आम्ही पलीकडे गेलों. फाटलेले, पांगलेले ३४ ओघ एकत्र होऊन एका चिंचोळ्या खबदादीत पडतात. कातळावर हिरवा थर बसलेला होता. शेवाळामुळें ते निसरडे झाले असतील म्हणून आम्ही फार जपून चालत होतो. परंतु वस्तुस्थिति तशी नव्हती. मग आम्ही कपडे काढले. एक-दोन डबक्यांत डुम्वलो. अखेर धबधब्यांत पाणी पडतें त्याच्यावर तीनचार फूट बसलों. इथें २-३ फोटो घेण्यांत आले. नंतर नसरापुराच्या खाली असणाऱ्या दुसऱ्या प्रपाताकडे गेलों. संध्याकाळ झाली होती. इथला खळाळ फोटोंत विशेष रमणीय दिसले. पाणी थोड्या थोड्या अंतरावरून तीनचार पायऱ्यावरून खाली पडतें. काळोखपडतां पडतां पेशव्यांच्या चैनमहालाचे अवशेष व सभोवतीं मजबुती येण्याकरितां पिंपळानें विणलेले मुळांचे जाळें पाहून आम्ही परतलों. सायकलस्वार ८ वाजतां परतले. आमचा छकडा सुमारे ८॥॥ ला निघाला. नसरापुराच्या बाजारांत डोंगराच्या गाड्यांची ही छुंबड व ठेलाठेली ! आमची गाडी बाहेर पडण्याचीच मुश्किली. पुढें आम्ही एका ठिकाणीं भरलेलीं पोतीं उचलून बाजूला केलीं. एक सोडलेली गाडी ओढून दूर केली व अदमासें ९॥ ला नसरापुराच्या बाहेर पडलों. रा. गद्रे छकड्यांत निजले. मी व यशवंतराव पार्थी चालूं लागलों. गाडींत स्वस्थ झोंप घेण्याची सोय फक्त दोघांचीच होती. पुढें मध्येच थांबून गाडी मागून येत आहे कीं नाही हें पाहाण्याचा आम्हांला कंटाळा आला व आम्ही

नीट चालू लागलों. थोडे चांदणे होते. परंतु रस्त्याने रानडुकरांची व सापांची भीति नाही असे नाही, असे आम्हांस सांगण्यांत आले होते. त्यामुळे जीव धाकधूक करीत होता. ३ मैल जमीन चाललों. चंद्रकोर एका उमाठ्यावर (डोंगराचा माथा) टेकडीमागे लपली. डाव्या हातच्या शिवगंगेच्या चिंचोळ्या खोऱ्यांतल्या शेतावरचे रक्षक पक्षी उडविण्याकरितां हांका देत, त्या ऐकू येत असत. खोऱ्याच्या पलीकडील डोंगराच्या पायथ्याशी २-३ मैल अंतरावर वसलेल्या गांवाचे अस्तित्व म्युनिसिपालिटीच्या दिव्यांप्रमाणे दिसणाऱ्या आगट्या दर्शवीत होत्या. मधून मधून गण्या मारीत, परंतु बहुधा स्तब्धतेतच प्रत्येक जण आपापल्या नादांत असे आम्ही चाललों होतो. ६-७ मैलांत रात्री तारकाप्रकाशांत प्रवास करीत असतां. आम्हांला २ च गाड्या भेटल्या व एके ठिकाणी ३-४ गडी आगटीभोंवतीं शेकत बसले होते. त्या वेळच्या निर्जन प्रदेशांत, निस्तब्ध शांततेत गाडीला जोडलेल्या बैलांच्या गळ्यांतल्या घण्टिकांचा आवाज किती उत्तेजक व श्रुतिमनोहर असतो! असे चालतां चालतां शिवापूरच्या अड्ड्यावर पुण्यापासून १५ मैलांवर आम्ही आलों. चहाची दोन दुकाने उघडोच होती. शेगड्यांवर आधण उकळतच होते. 'चाय कढत हाये, पाहिजे?' म्हणून विचारणा झाली. तेव्हां आम्ही कप-कप दूध झोकले व ताऱ्यांची मजा पाहात अन्धारांतून कात्रजच्या घाटाकडे चाललों. घाटांत तीन चार गाड्या भेटल्या. मैलाचा दगड आला की काडी ओढून त्यावरील आंकेडे वाचावयाचे असा आमचा क्रम चालला होता. शेवटी बोगद्याजवळ आलों व अकरावा मैल लागला. पुणे आटोक्यांत आले म्हणून यशवन्वराव आनंदले. किती वाजले हें कळायला मार्ग नव्हता. सप्तर्षीचे शेपूट ३-४ अंगुळें वर उचलले गेले होते. बोगदा ३३० कदम भरला आणि आम्ही उतारास लागलों. दिवाळीची रोषणाई धुक्यांतून अंधुक दिसावी तसें पुणे तळाशी दिसू लागले. घाटाचा उतार मोठा फसव्या. आतां आलों सपाटीला असे वाटावे तो नवीनच वळण येऊन पुढे उतार दिसू लागे. अखेर ८ व्या मैलाजवळ दस्तुरी आहे तिथे तीन गाड्या उभ्या होत्या. घड्याळांत २ ला २० मिनिटे कमी असे पाहून पुढे सटकलों. येथून देखावा अतिशय कंटाळवाणा वाटला. ७ व्या मैलाजवळ शुक्र क्षितिजावर आला. आवाज फक्त आमच्या चालण्याचा ऐकू येई. नाही म्हणायला ६ व्या मैलांत घुबडाचा घुत्कार मी प्रथमतःच दोनदां ऐकिला.

अखेर स्वाराच्या गेटाजवळ आलों. म्युनिसिपालिटीचे दिवे दिसू लागले. “आज जिंकली” असें यशवंतराव म्हणाले. पुण्यपुरीची दूषित हवा आमच्या तेज घ्राणेंद्रियांना जाणवू लागली. मंडईपाशां आलों तों घड्याळांत बरोबर ३॥ वाजले होते.

आम्ही १९२९ सालीं प्रथमच महाडजवळच्या गोरेगांवीं गेलों होतों. हेंच कै० वामन मल्हार जोश्याचें गांव. त्यांचें घर केशवराव गोखले (माधवरावांचे दत्तक दिलेले बंधु) ह्यांच्या घरासमोर होतें. वामनरावांचे सगळ्यांत थोरले बंधु हे गोखल्यांचे उपाध्याय होते.

तेथें माधवरावांना रायगड पाहून येण्याची इच्छा झाली. भाओर्जीनीं दोन गडी बरोबर दिले. पाचाडच्या बाजूनें माधवरावांनीं रायगडचा संबंध प्रवास पायीं केला. दोन दिवसांनीं माधवराव संबंध रायगड व रायगडच्या भोंवतालचा प्रदेश हिंडून परत आले.

आमच्या लग्नाच्या आधीं ‘रविकिरण मंडळा’चे असे पायीं प्रवास अनेक झाले. परंतु माझ्या आठवणींत आमच्या लग्नाच्या पंधरा दिवस आधीं माधवराव व शंकरराव कानेटकर लोहगड व विसापूरचे किल्ले पायीं पाहून आले होते. परत येतांना अगदीं संध्याकाळ झाली होती. वाघोचाची स्वारी अगदीं एका हांकेवरून गेली. पण माधवराव व शंकरराव यांना ह्या गोष्टींचा थांगपत्ताही नव्हता. खालून गडावर पत्रे घेऊन जाणाऱ्या मजुरांनीं “साहेब, तो पाहा वाघ चालला आहे. आपण सावधगिरीनें गड उतरा” असें सांगिल्यावर मात्र दोघे भराभर गड उतरले. परंतु गांव गांठेपर्यंत त्यांच्या जिवांत जीव नव्हता.

त्यांचा सर्वांत महत्त्वाचा प्रवास म्हणजे माथेरान ते महाबलेश्वर. त्यांनीं व श्री. द. ल. गोखले यांनीं केलेली सहूल. पाठीवर हॅवरसॅक व खांद्याला पाण्याची पिशवी लटकलेली व हातांत सोटा, डोकीवर हॅट, हाफ पॅट अशा वेषांत दोघांनीं हा कित्येक मैलांचा प्रवास केला. रात्र पडली म्हणजे दोघे धर्मशाळेंत नाहीं तर देवळांत मुक्काम करीत. ‘खेड्यांत जें मिळेल तें खाऊन पहाटें उठून मार्गाला लागत. या सहलींतले मजेदार अनुभव ते नेहमीं सांगत. याच सहलींत महाबलेश्वराजवळ त्यांची ‘मिळीण न तूं’ ही कविता झाली.

पावसाळ्यांत छान्या न घेतां पावसाळी कोट घालून बोरघाटांत दरसाल रविकिरण मंडळाच्या सफरी होत. सकाळच्या गाडीनें खंडाळ्यास जाऊन बोर-

घाटांत खूप पावसांत भटकत. तेथील एका विशिष्ट धबधब्याखालीं मनसोक्त स्नान करून ही मंडळी संध्याकाळच्या गाडीनें पुण्यास परत येत.

माथेरान—महाबळेश्वरचा त्यांनीं जो पार्या प्रवास केला त्याचा आगाऊ ठरविलेला कार्यक्रम त्यांनीं रामभाऊंना लिहून कळविला होता तो तसाच पुढें देत आहें.

गद्रेवाडा, न्यू इ. स्कूल,
होस्टेल, पुणे.
२७ मार्च १९२३

नंतर एका मोहिमेवर जाण्याचा आमचा विचार आहे. ही स्वारी होणार नसून पायपीट दौड होणार आहे. त्या सुमारास तुला रजा घेतां आली तर तूं सामील व्हावें अशी आमची इच्छा आहे. कार्यक्रम असा आहे:—पुणे—खंडाळा रेल्वेनें ता. १५ सकाळीं खंडाळा—खोपवली. चौकला ता. १५ पार्या. एक दिवस मुक्काम. पुढें माथेरान २ दिवस मुक्काम. चौकचे गोडबोले बरोबर येणार आहेत. माथेरान ते गोरेगांव पार्या व पुढें मुंबईपर्यंत बोटीनें. मुंबईस एक दिवस मुक्काम. नंतर धरमतरवरून तुझ्याकडे १ रात्र मुक्काम. (रामभाऊ तेव्हां पेणला होते.) पुढें पार्या नागोठण्यावरून रात्री नागोठाण्याला मुक्काम. तेथून तळें व मुक्काम. दुसरे दिवशीं पालीवरून नागोठण्यावरून मधल्या रस्त्यानें रोह्यास. तेथें मुक्काम. तेथून गोरेगांव व तेथें मुक्काम. तेथून रायगड; मग महाड, प्रतापगडास मुक्काम. नंतर महाबळेश्वर येथें चार दिवस मुक्काम. नंतर पांचगणीस एक दिवस मुक्काम व वाईस एक दिवस मुक्काम. नंतर साताऱ्यावरून कऱ्हाड-कृष्णा-कोयना-संगम व तेथून पुण्यास.

नेरळ १९-४-२३

त्यानंतर लगेच रामभाऊंना लिहिलेले दुसरें पत्र पुढीलप्रमाणें—

ता. १६ ला मी इतर सोबत्यांसह पुरंदरारोहण केलें; आणि दुरूनच राजगड, तोरणा व सिंहगडचें पुण्यदर्शन घेतलें. येतांना सासवडवरून दिव्याच्या घाटानें परत आलों. आज संध्याकाळीं माथेरान चढून जाऊं. मी व रां. गोखले दोघेजण पेणेस ता. २२ ला अगर २३ ला बोटीनें येऊं. धक्क्यावर जरूर यावें.

आमच्या ह्या पायपिटीतला एक प्रसंग माझ्या डोळ्यांपुढून कधीही हालत नाही.

इ. स. १९३२ सालची गोष्ट. आम्ही आमच्या नित्यक्रमाप्रमाणे संध्याकाळीं फिरायला म्हणून बाहेर पडलों, तेव्हां आमचा मुलगा दिनू हा वर्षाचा असेल नसेल. त्याला गडथाजवळ देऊन आम्ही दोघेच बाहेर पडलों. आमचा रस्ता कधीही ठराविक नसे. त्या दिवशीं आम्हीं जुन्या रेतकोर्सला एक फेरी देऊन येण्याचें ठरविलें. आम्ही रेतकोर्सजवळ पोहोंचलों. तेथील लहानशा उतरंडीवरून उतरत असतांना मागून बरीचशीं गुरें धांवत येत असतांना दिसलीं. त्यांतलाच एक रेडा माझ्यापासून थोड्या अंतरावर धांवत आला. माधवरावांनीं आपल्या हातांतील कांठी त्याच्या नाकाडावर मारली. रेड्यानें माझ्या मागे येण्याचे सोडलें व तो माधवरावांचा पाठलाग करूं लागला. परंतु ही गोष्ट माधवरावांच्या लक्षांत आली नाही. ते आपले बोलण्याच्या नादांत सावकाश चालले होते. माझे मात्र लक्ष त्यांच्या बोलण्याकडे लागेना. मी वारंवार मागे वळून पाहूं लागले. माझ्या वारंवार बघण्यानें माधवरावांच्या लक्षांत रेडा आपल्या मागे असल्याची गोष्ट आली. त्यांनीं मला शांतपणें सांगितलें, “ हा रेडा साधा दिसत नाही. दारू पिऊन मस्त झालेला आहे. तूं आतां. माझ्याबरोबर येऊं नकोस व ह्या जागची हळें नकोस; मी माझे पाहून घेईन.”

तो रेडा मागे व माधवराव पुढें असें विलक्षण व भयंकर दृश्य मी आपल्या डोळ्यांना पाहात होतें. माधवराव सावकाश चालत होतें. माधवरावांच्या चालण्याच्या गतीच्या वेगाप्रमाणेंच रेड्याचा वेग होता. माधवराव व तो रेडा दृष्टीआड होईपर्यंत मी वेड्यासारखी पाहात होतें. जवळच आर्यसमाजाची एक शाळा होती. त्या शाळेच्या पटांगणांत मुलें फूटबॉल खेळत होती. परंतु आमच्याकडे कोणाचेंच लक्ष नव्हतें, माधवराव समोरच्या टेकड्यांच्या बाजूनें दृष्टीआड झाले. मी त्या मुलांना ओरडून हांका मारल्या. परंतु माझ्या हांकेला कोणीच ओ देईना. काय झालें असेल ह्या कल्पनेनें जागची हालण्याचीही शक्ति माझ्यांत उरली नाही. मी मटकन् खाली बसलें. दोन्ही पायांना हात घट्ट आवळून गुढ्यांत मान घालून जवळजवळ अर्धा तास मी बसलें असेन. तरी माधवरावांचा पत्ता नाही. इतक्यांत अंगांतले सगळे कपडे फाटून गेलेले, घामाघूम झालेले माधवराव मला दुरून दिसले. त्यांनीं चार तारांच्या कांटेरी

कुंपणावरून तेथे जवळच असलेल्या शाळेच्या पटांगणांत उडी टाकली. त्यांनी उडी टाकायला व रेडयाने आपलीं शिंगे तारांतून जोराने आंत खुपसायला एकच गांठ पडली. परंतु उडीच्या जोरांत माधवराव दूर फेकले गेले, त्यामुळे ह्या भयंकर संकटांतून ते वांचले. रेडयाचा कांहीं उपाय चालेना. तो पुढे निघून गेला. प्रसंगावधान राखून जर माधवरावांनी उडी मारण्याचे धाडस केले नसते तर त्यांची घटका तेव्हांच पूर्ण भरली होती. परंतु तेव्हां जरी काळ आला होता तरी वेळ आली नव्हती. पुढे चवकशी करतां असें कळलें कीं, तो रेडा तेथील टेबलाबाईला सोडलेला होता.

ह्या त्यांच्या फिरण्याच्या वेळांत कधी कधी ते एकटेच तर कधी प्रो. पंगुना बरोबर घेऊन सकाळीं फिरायला म्हणून बाहेर पडत ते सहज कागलला जाऊन येत. कोल्हापूर ते कागल दहा मैलांचें अंतर आहे.

एक दिवस सुट्टीच्या दिवशीं ते व प्रो. पंगू सकाळीं सात वाजतां फिरायला म्हणून बाहेर पडले. मला माधवरावांनीं सांगितलें, “ मी बरोबर देहा वाजतां फिरून येतो, तूं आज गुळाची पोळी कर ”—त्यांना गुळाची पोळी फार आवडे. मला आतां संवयीमुळे इतकें माहीत झालें होतें कीं, ह्यांनीं जरी दहाला येतो म्हणून सांगितलें तरी एकदां बाहेर मंडळी भेटली कीं त्यांना बारा वाजणारच. त्या दिवशीं अडीच वाजेपर्यंत त्यांची जेवणाकरतां मी वाट पाहिली तरी ते आले नाहींत. अनेक शंकांनीं मला घेरलें; काळजी वाटू लागली. घरांत मी एकटीच होतें. शेवटीं घराला कुलूप लावलें व प्रो. पंगूच्या घरीं गेलें. तों तेथे कळलें, तेही अजून आले नाहींत. घरीं परत आलें, दाराचें कुलूप काढून आंत आलें तोंच पंगू प्रथम घरांत आले व मला सांगू लागले, “ आम्ही फिरायला कागलला गेलों होतो. माधवराव तेथेच मंडळींच्या आग्रहावरून राहिले.” मला तें खरें वाटलें. इतका वेळ अन्न पोटाशीं घेऊन मी वाट पाहात बसलें होतें. हें कळल्यावर माझे डोळे पाण्यानें भरून आले. मी कांहींच बोललें नाहीं. जेवण तर मला जाणेच शक्य नव्हतें. मी स्वयंपाकघराच्या दाराला कडी घातली व बाहेर आलें तों माधवराव दाराआड लपलेले दिसले.

परंतु अशा प्रकारचा अनियमितपणा लग्नानंतर फारसा टिकला नाही. कित्येक वेळां गण्यांच्या भरांत माधवराव आले म्हणजे त्यांना वेळेचे भान राहात नसे आणि मी कांहीं तरी म्हणालें म्हणजे ते मला उत्तर देत, “ मी कित्येक वेळां आतां एकटा नाहीं हे विसरतो ग, तूं रागावूं नकोस, हळूहळू ही माझी संवय जाईल.”

आगगाडीच्या प्रवासांत त्यांना बरोबर फराळाचें दिले तर ते कधी एकटे खान नसत. इतर ओळखीच्या मंडळीबरोबर त्यांचा तेव्हांच निकाल लागे. त्यांना अशा प्रवासांत घरगुती फराळाचें जिनस खाणें आवडत नसे. पुढें पुढें मी देईनाशी झालें. स्टेशन आलें कीं चहा मात्र त्यांना अवश्य लागे. मला वाटेला त्या कपबर्शांतून घाणेरडा चहा घेतलेला आवडत नसे. मी बरोबर असलें म्हणजे मुंबईला जातांना किंवा तेथून परत येतांना स्पेशल चहा ते मागवीत. कोल्हापूरला जात असतांनासुद्धां जातां-येतां जोंपर्यंत वाठार स्टेशनवर चहा मिळत असे तोंवर आमचा स्पेशल चहा चुकला नाही. त्यांच्यामुळेच चहाची संवय मला लागली. चहाप्रमाणेंच स्टेशनवर जो पदार्थ—मिठाई व फराळाचें सोडून मिळत असेल तो पदार्थ खाणें त्यांना जास्त पसंत असे. पुणें ते कोल्हापूरच्या प्रवासांत राजे-वाडी स्टेशनवरचे अंजीर, वाल्हाला केळी, हातकणंगले, रुकडी यांच्या दरम्यान कणसें, भाजलेल्या शेंगा थोड्या का होईना पण त्या विकत घेऊन खायच्याःहा त्यांचा नियम असे.

शेवटच्या दुखण्यांतही ते वारंवार म्हणत कीं, “ मी व रामभाऊ एकदां पावागडला पायीं जाऊन येणार आहोंत. बरेच दिवसांत पायीं प्रवास केला नाही. मी बरा झाल्यावर ही माझी राहिलेली इच्छा मी पूर्ण करणार आहे.” माधवराव ज्या ज्या प्रदेशांतून हिंडले त्या त्या प्रदेशांतील सर्व माहिती मिळवीत. भाषा, देश, वेष, हवामान ह्यांची माहिती तर ते मिळवीतच, परंतु आगगाडींतून किंवा मोटारींतून जातांना कोणत्या दिशेला, कोणत्या डोंगराच्या आड, कोणत्या झाडाजवळ एखादें स्थळ आहे हें ते नेमकें सांगत. मुंबई ते पुणें प्रवास करतांना अशा अनेक रम्य ठिकाणांची व स्थळांची माहिती त्यांनीं मला दिली होती. आम्ही दोघे ज्या ज्या ठिकाणीं हिंडलों, दोघे मिळून जे जे प्रदेश

पाहिले त्या त्या प्रदेशांतून आतां जेव्हां मी एकटी प्रवास करते तेव्हां मला अशा अनेक आठवणी येतात आणि मनाला कसें तरीच होंतें. आतां हे केलेले अनेक प्रवास, त्यांतील प्रसंग माझ्या डोळ्यांपुढून हालत नाहींत. माझ्या स्मृतींत ते चित्रपटाप्रमाणें एका मागून एक दिसूं लागतात. त्याच जगांत, त्याच प्रदेशांत, त्याच सहवासांत मला वावरावेंसें वाटते.

—

माधवरावांचे स्नेही : : ९

रा. रामभाऊ मराठे

आमच्या लग्नाच्या दुसरे दिवशी माधवरावांनी माझी आपल्या एका स्नेह्याशी ओळख करून दिली. हेच रामभाऊ मराठे. ओळख झाल्यानंतर रामभाऊ मला म्हणाले, “ह्यापुढे तुम्ही माझी बहीण, मी तुम्हाला वहिनी न म्हणतां तार्ई म्हणेन,” आणि रामभाऊ अजूनही तें नातें विसरले नाहींत.

ते सध्यां मुंबईला असून पी. डब्ल्यू. डी. त डेप्युटी इंजिनियर आहेत. आमचें लग्न झाले तेव्हां ते डहाणूला राहात असत. माधवरावांनी त्यांना लग्नाकरितां मुद्दाम बोलविलें होतें.

माधवरावांची त्यांची ओळख मडोचला १९०६ सालीं झाली. तेव्हां माधवरावांचा बडोद्याला कुस्तीत हात मोडला होता म्हणून ते आपल्या आत्याबाईकडे मडोचला आले होते. माधवरावांच्या आत्याबाई—आऊताई—च्या घराजवळच रामभाऊंचे आईवडील राहात असत. परंतु पुढें माधवरावांनी मडोच सोडलें व ते आपल्या आईसमवेत बडोद्याला पुढील शिक्षणाकरितां गेले. परंतु माधवराव व रामभाऊ यांचा स्नेह कायम राहिला.

पुढें माधवरावांनी घर सोडलें तेव्हां सर्व प्रकारची म्हणजे पैशाची देखील मदत रामभाऊंनी माधवरावांना केली.

रामभाऊंचे मोल माधवराव जाणून होते. वास्तविक माधवरावांच्या पुढील आयुष्यांत रामभाऊंचा साहित्याशी संबंध फार थोडा आला. परंतु माधवराव-रामभाऊंच्या मैत्रीत यात्किंचतही फरक पडला नाहीं.

एका पत्रांत माधवरावांनी रामभाऊंना लिहिलें होतें, “रामभाऊ, तुझें मोल मी जाणतों. तुझ्या गुणाला मी परका नाहीं. तुझ्याविषयीं माझ्या मनांत अनादर उत्पन्न कधींच झाला नाहीं, होणार नाहीं माझ्या पुरुष-मित्रांमध्ये तुझ्यासारखा मला कधीं कुणी दिसला नाहीं व ह्यापुढें दिसेल किंवा नाहीं याविषयीं शंकाच आहे. वास्तविक तुझ्या माझ्या स्वभावांत किती

अंतर ! तू पडलास शात, मी हा असा गरम, लहरी; परंतु राम ह्यामुळे तुझ्या-माझ्या मैत्रीत अंतर पडेल असें मला वाटत नाही.”

आणि खरोखर रामभाऊ-माधवरावांचे-मित्रप्रेम अगाधच राहिले. ह्या-करितांच माधवरावांनी रामभाऊंना ‘ विरहतरंग ’ अर्पण केले.

‘ विरहतरंगगा ’ची पहिली आवृत्ति १९२६ साली प्रसिद्ध झाली. प्रस्ताव-नेच्या शेवटी त्यांनी रामभाऊंच्याबद्दल म्हटलें आहे, “ ज्यांच्याशीं माझा परिचय झाल्याला आज वीस वर्षे झालीं आहेत अशा माझ्या मित्राला हें काव्य समर्पण केलेलें आहे. परंतु जनतेला त्याचें काय कौतुक ? तो सार्वजनिक थोर गृहस्थ असता तर गोष्ट वेगळी होती. तेव्हां त्यांच्या गुणांचें वर्णन करण्यापेक्षां कृतज्ञतापूर्वक स्मरण करणें बरें. म्हणून त्यांच्या नांवाचीं (रा. वि. म.) हीं आद्याक्षरेंच फक्त जाहीर करतो.”

रामभाऊंच्या घरीं माधवराव एखाद्या लहान मुलासारखे वागत. रामभाऊ फार व्यवस्थित तर माधवराव अतिशय अव्यवस्थित. टापटीप त्यांना माहीतच नव्हती. त्या दोघांच्या स्वभावांत महदंतर, परंतु माधवरावांच्यावर रामभाऊंचें सखल्या भावासारखें प्रेम होतें. रामभाऊंना स्वच्छतेची व व्यवस्थितपणाची आवड जास्त. त्यांना अंथरूणावर एक वळीही खपत नसे. माधवरावाना त्यांचें इतकें स्वच्छ अंथरूण दिसलें कीं ते विसकटण्याचा विलक्षण चेव येई. रामभाऊंचें अंथरूण एकदां पायानें यथेच्छ तुडविल्याशिवाय त्यांना बरेंच वाटत नसे.

मराठे कुटुंबांत माधवराव अगदीं घरच्यासारखे वागत आणि त्याही मंडळींनीं माधवरावांशीं दुजाभाव कधीं बाळगला नाही. रामभाऊंच्या थोरल्या बंधूंच्या पत्नी अनसूयाबाई व रामभाऊंच्या पत्नी सौ. सीताबाई ह्यांना ‘ माधवराव भावोजी ’ फार पसंत !

कांहीं दिवसांनीं रामभाऊंची बदली ठाप्यास झाली. माधवराव ठाप्याला गेले कीं घरांत आनंदी आनंद असे. कारण थोरल्या वहिनींचे किंवा सीतावहिनींचे कांहीं चुकलें कीं तें गा-हाणें काकुंना, भगवंतरावांना किंवा रामभाऊंना रसभरीत तिखटमीठ लावून माधवराव सांगत. आणि म्हणून या दोघींनीं विनोदानें माधवरावांचें नांव ‘ भीमा वन्स ’ असें ठेवले होतें. माधवराव सौ. सीताबाईंना-ताईंना केव्हां केव्हां कामांत मदतही करीत.

एकदां माधवरावांच्याच स्नेही मंडळींना रामभाऊंच्या घरीं मेजवानी होती. माधवरावांनीं ताईच्या जवळ जवळ सगळ्या पुऱ्या तळून दिल्या आणि रामभाऊ मात्र बाहेर बैठकींत माधवरावांच्या मित्रांचें आदरातिथ्य करण्यांत गर्क होते.

रामभाऊंच्या आई— काकू माधवरावांच्यावर मुलासारखें प्रेम करीत. माधवराव ठाण्याला त्यांच्या घरीं गेले कीं काकूंच्या सोंबळ्यांत जाऊन कोठें तरी शिवून त्यांचा स्वयंपाक ओवळा करून ठेवीत, परंतु काकू कधींही त्यांच्यावर रागावल्या नाहींत. उलट केव्हां तरी म्हणत, “अरे माधव, आतां संसार मांडला आहेस; अजून लहान अल्लड मुलासारखें काय वागतोस ?” तरी माधवराव स्वयंपाकघरांतील फळीवरच्या डब्यांतला गुळाचा खडा खाल्ल्या-शिवाय स्वयंपाकघरांतून बाहेर पडतच नसत.

अगदीं प्रथम माधवराव मला ठाण्याला घेऊन गेले. माधवरावांनीं काकूंना बाहेर हांक मारली. काकू सोंबळ्यांत होत्या. माधवरावांनीं मला नमस्कार करण्याबद्दल डोळ्याने खूण केली. मी त्यांना खालीं लवून नमस्कार केला. काकू माझ्याकडे नखशिखान्त पाहूं लागल्या. मला त्यांच्या पाहाण्याचा अर्थ समजेना.

दुपारीं जेवणें झाल्यावर मला घरांत कोणीच बोलवीना. मी आपली बैठकींत बसून राहिलें. परंतु घरांत बायका असतांना मला पुरुषांत बसायचें कसें तरी वाटूं लागलें. दोन दिवस मीं कसे तरी काढले; आणि आम्ही पुण्याला परत आलों.

पुढें कांहीं दिवसांनीं कॉलेजला उन्हाळ्याची सुटी झाल्यावर माधवराव मला म्हणाले, “आपण कांहीं दिवस रामभाऊंच्याकडे राहूं.” मीं त्यांना म्हटलें, “मी नाहीं तुमच्या रामभाऊंकडे येत. रामभाऊ चांगले असले तरी घरांतल्या बायका मोठ्या चमत्कारिक दिसतात. माझ्याशीं कोणीच बोलत नाहीं.” ते मला म्हणाले, “तूं माझ्याबरोबर चल. मी तें पाहून घेईन.” परंतु मी मुंबईला गेल्यावर माझ्या मैत्रिणीकडे उतरलें. आणि शिष्टाचार म्हणून दुपारीं ठाण्याला भेटायला गेलें. लगेच काकूंनीं मला आंत नेलें. चहा वगैरे झाल्यावर त्यांनीं माझ्याशीं बोलायला सुरवात केली. आमचें संभाषण खालील-प्रमाणें झालें—

काकू— तुला स्वयंपाक करायला येतो का ?

मी— हो येतो.

काकू— मग तूं रोज कां नाही घरी स्वयंपाक करीत ? जन्मभर त्याच्या नशिवाला खाणावळ होतीच; मग आतां कशाला खाणावळीचे डबे आणावे ? घरी स्वयंपाक करावा !

मी— आम्ही कधी खाणावळीचे डबे आणतो ? मी घरीच करतें.

काकू— हें खरं का अगदीं ? आणि काय काय काम मोलकरणीकडून करून घेतेस ?

मी— धुणें, भांडीं, दळण ह्याखेरीज सर्व मीच घरांत करतें.

काकू— टेनिस का काय म्हणतात तें, तें जातेस का नवऱ्याबरोबर खेळायला ?

मी— मला टेनिस खेळायला येत नाही.

काकू— संध्याकाळीं काय करतां ग ?

मी— आम्ही फिरायला जातो.

काकू— थांब हो, माधवलाच तुझ्या समक्ष बोलावतें एकदां. त्यालाच विचारूं दे खरं काय तें.

मी गोंधळलें. मला कांहींच सुचेना इतक्यांत काकूंनीं हांक मारल्यावरून माधवराव घरांत आले व म्हणाले, “ काय हो काकू ? ”


काकू— ही बघ तुझी बायको काय सांगते. ती सांगते कीं, तिला सर्व स्वयंपाकघरांतलें काम येतें म्हणून; आणि तूं मला सांगितलेंस कीं, माझ्या बायकोला कांहीं घरांतलें वळण नाही, तिला कांहीं येत नाही. मी पूर्वी-प्रमाणें खाणावळीचे डबे आणतो, संध्याकाळीं आम्ही दोघेही टेनिस खेळावयाला जातो, पायांत बूट-मोजे घालणारी ती ! ती कसली घरांत काम करते ! माधवराव उभे होते ते काकूंच्यासमोर बसले व त्यांना म्हणाले, काकू, खरं सांगा तुम्ही. मी बायको कशी करीन त्याचे तर्क-वितर्क आधींच लढवीत होतां त्याप्रमाणें मी तुमच्याजवळ तिचें वर्णन केलें. आपला तर्क बरोबर ठरला म्हणून तुम्हाला मागल्या खेपेला किती आनंद झाला होता ! म्हणून तुमच्या मनांतलें चिल मी तुमच्या डोळ्यांसमोर उभें केलें ! म्हणून

तुम्हीं तिला गेल्या खेपेला घरांत हांक मारली नाहीं ? होय. आतां आलं माझ्या ध्यानांत !

काकू—चावट आहेस तूं. मुलगी मला चांगली दिसते. बरं झालं तसलं कांहीं भलतं केलं नाहींस. अरे, किती सुधारक झालांत तरी आपली संस्कृति सोडूं नये. देशस्थाची असली तरी वागणुकींत बरी दिसते हो. तुझ्या बायकोला पाहून मला आनंद झाला.

त्यानंतर माधवरावांच्यासारखीच मीही. त्यांच्या घरांत त्यांच्याइतकीच मिसळून गेलं. ह्यावरून आणखी एका गोष्टीची मला आठवण झाली. माझें सासूबाईंशीं म्हणजे माधवरावांच्या आईंशीं कधीं भांडण झालें नाहीं किंवा पटलें नाहीं असेंही झालें नाहीं. त्या जरी निराळ्या राहात तरी मधून मधून कोव्हापूरला येत. त्यांचें सोवळें कडक. त्या जोंपर्यंत कोव्हापूरला असत तोंवर त्यांना ज्या प्रकारचें सोवळें हवें असे त्या प्रकारचें मी माझ्याकडून राखण्याचा प्रयत्न करीत असें. सासूबाईंही माझ्याशीं चांगल्या वागत व अजूनही वागतात. आई—लेकाचें बोलणें क्वचितच होई, परंतु आम्ही मात्र मोकळेपणानें हंसत बोलत असूं. त्यावरून माधवराव मला विनोदानें म्हणत, “सासूबाईंशीं मेलकूट आणि माझ्याशीं मात्र काथ्याकूट.” माधवराव आजारी झाले. आम्ही पुण्याला आलों. रामभाऊंना माधवरावांच्या आजाराबद्दल काळजी वाटूं लागली. रामभाऊ माधवरावांच्याकरितां दर आठ दिवसांनीं पुण्याला येऊं लागले.

माधवराव वारल्यावर रामभाऊ ५०० रु. बरोबर घेऊन आले. त्यांना वाटलें मी पैशाच्या अडचणींत असेन. माधवरावांच्या अस्थींचें विसर्जन रामभाऊंनींच भडोचच्या नर्मदेंत केलें. अस्थी तेथेंच विसर्जन कराव्या असें मीच ठरवलें. त्याला कारण त्यांचें ज्यांच्यावर अतिशय प्रेम होतें त्या आत्याबाईं नर्मदाकांठीं वारल्या; पुढें माधवरावांनीं त्यांच्या वडिलांच्या अस्थींचें विसर्जन मुद्दाम भडोचला जाऊन नर्मदेंतच केलें आणि म्हणून माधवरावांच्या अस्थींचें विसर्जन तेथेंच करावें असें मला वाटलें. रामभाऊंनीं तें काम केलें. ज्या ठिकाणीं प्रथम ह्या जिवलग स्नेह्यांचा परिचय झाला तेथेंच ते दोघे पुन्हा विलग झाले. एक परीं रामभाऊंनीं शेवटपर्यंत आपल्या जिवलग मिलाला सोबत केली. मला त्यांत अत्यंत समाधान वाटलें.



बसलेल्या :— माधवरावांच्या आत्याचाई आऊताई सोहोनी.

उभे :— रा. रामभाऊ मराठे. माधवराव पटवर्धन.

काकूना माधवराव वारल्याची बातमी रामभाऊंनीं मुद्दाम उशिरां सांगितली. कारण काकू तेव्हां आजारी होत्या. परंतु ती बातमी एकदोन दिवसांत कळविणें रामभाऊंना भागच पडलें. कारण काकू-माधवरावांना घरगुती वैद्यकीय औषधोपचार करायला पुण्याला येणार होत्या. त्यांनीं रामभाऊंना विचारलें, “आपण माधवकडे पुण्याला कधीं जायचें?” शेवटीं नाइलाजांनें रामभाऊंना ती दुःखद बातमी काकूना सांगावी लागली. काकू हंबरडा फोडून रडल्या.

आतां काकूंचा माझ्यावर माधवरावांच्याप्रमाणेंच जीव आहे. मीही दर सुटींत मुंबईला त्यांच्याकडेच जातें. रामभाऊंच्याकडील सर्व मंडळी माझ्याशीं प्रेमानें वागतात. माधवराव वारल्यानंतर एक दिवस काकू सीताबाईंना म्हणाल्या, “मी पुण्याला लीलाजवळ जाऊन राहतें. ती दुःखांत आहे. तिला निदान शिजवून तरी घालीन.” अगदीं प्रथम मला पाहिल्यावर त्या माझ्याशीं चमत्कारिक वागल्या व नंतर मी त्यांच्या घरांत घरच्यासारखी मिसळून गेलें. माधवरावांच्यापेक्षां मी चांगली ठरलें. माधवरावांचे स्नेही माझी बाजू घेऊन बोलले कीं, माधवराव केव्हां तरी मला थट्टेंनें म्हणत, “काय माझे नशीब पहा, मी मात्र वाईट आणि तूं तेवढी चांगली!” ज्याप्रमाणें रामभाऊंचें घर माधवरावांचें विश्रांतिस्थान होतें त्याप्रमाणें तें आतां माझे विश्रांतिस्थान झालें आहे.

रा. नामदेव भाटे (रघुनाथ सदाशिव भाटे)

नामदेवांची व माधवरावांची ओळख बडोद्याची. नामदेव व माधवराव एका वर्गांत होते. माधवराव फर्ग्यूसनमध्ये असतांना ते जर्मनीला गेले होते. त्यामुळे माधवरावांच्या पडत्या काळांत ते हिंदुस्थानांत नव्हते. पुढें आमच्या लग्नानंतर ते वर्षांनें जर्मनीहून आले. माधवराव सुधारक. त्यांना सुधारकी विचारांचीं माणसें जास्त आवडत; म्हणून शालेंत एका वर्गांत असतांना माधवराव व नामदेवांची दाट मैत्री झाली. जसजसें माधवरावांचें जाणेंयेणें नामदेवांच्याकडे जास्त वाढूं लागलें तसतसें माधवराव व नामदेवांच्या कुटुंबांतील मंडळी यांचेही संबध दृढ होऊं लागले. वास्तविक नामदेवांचे बंधु. रा. गणेश सदाशिव भाटे—यांची व माधवरावांची त्या वेळीं कोणत्याच दृष्टीनें बरोबरी नव्हती. ते बडोद्याला रेव्हिन्यू ऑफिसर होते. पैशानें, मानानें, वयानें सर्वच

गोर्धीत दादा मोटे. परंतु पटवर्धन हे नामदेवांचे स्नेही म्हणून त्यांचें कौतुक सर्वच भाटे मंडळी करीत. दादांनीं पुनर्विवाह केलेला. त्या वेळच्या सुधारकांत दादांची गणना होत. असे म्हणून माधवरावांना त्यांच्याबद्दल व वहिनी-लीलाबाई भाटे म्हणजे दादांच्या पत्नी यांच्याबद्दल आदर वाटत असे. नामदेवांच्या भगिनी सौ. वेणूताई आजरेकर, सौ. अनसूयाबाई काळे-मध्य-प्रांत लेजिस्लेटिव्ह असेंब्लीच्या डेप्युटी स्पीकर, यमूताई हिलेंकर ह्यांना माधवराव कधीं परके वाटले नाहींत; इतके ते भाटे-कुटुंबांत मिसळून गेले होते. ते दोघे बडोद्याला असतांना अभ्यास, प्रवास, खेळणें. सर्व कांहीं त्यांचें एकत्र असे. भाटेमंडळी नामदेवांना सांगत, “ बघ नामदेव, पटवर्धन कसा हुशार आहे. त्याची संगत तूं सोडूं नकोस.” माधवराव मला सांगत, “आम्ही बडोद्यास असतांना भाट्यांच्याकडे मला रात्र झाली कीं नामदेव मला पोहोंचवायला देवांच्या चाळीपर्यंत येई व तो एकटा जाईल म्हणून मी त्याच्या घरापर्यंत पोहोंचवायला जाई. हा आमचा क्रम कोणी तरी एकजण दमेपर्यंत चाले.”

नामदेव पुण्याला किंवा कोल्हापूरला आले कीं माधवराव दिवस दिवस घरीं नसत व रात्रींही त्यांचे कांहीं तरी कार्यक्रम असत. नामदेव फार आनंदी, सदोदित हसतमुख, अगदीं नवीन विचाराचे, नखशिखांत इंग्रजी वळणाचे. एके काळीं माधवरावांना अशा माणसांच्याबद्दलची ओढ जास्त असे. तेही त्याच विचाराचे असल्यामुळें त्या दोघांचें फार जमे.

शेवटच्या दुखण्यांत नामदेव त्यांना भेटू शकले नाहींत. त्यांची आठवण त्यांनीं वारंवार काढली, परंतु दुर्दैवानें त्यांची भेट झाली नाहीं.

माधवरावांच्या मृत्यूच्या दिवशीं श्री. लीलाबाई भाटे मजजवळ बसून होत्या. माझी समजूत घालीत होत्या. कै० दादांच्या मार्गे लीलाबाईंनीं पटवर्धन, नामदेवांचे मित्र म्हणून तोच घोरोबा कायम ठेवला. वास्तविक नामदेव व माधवराव यांचा आयुष्यक्रम शिक्षणामुळें व पुढें धंद्यामुळें बदलला. दोघांच्याही दिशा भिन्न झाल्या. परंतु लीलाबाई माधवरावांना विसरल्या नाहींत. वडीलकीच्या नात्यानें त्या व सौ. वेणूताई आजरेकर यांनीं माधवरावांच्या प्रत्येक कृतीचें कौतुक केलें. माधवरावांच्या मृत्यूनें त्यांना अत्यंत बाईट वाटलें. आजही त्यांचे आमचे संबंध पूर्वींचेच आहेत.

रा. विठ्ठलराव घाटे

त्यांचे तिसरे बालमित्र म्हणजे एज्युकेशनल इन्स्पेक्टर। रा. विठ्ठलराव घाटे. घाटे लहानपणी बडोद्यास रावपुऱ्यांत राहात असतांना त्यांची व माधवरावांची ओळख झाली. त्या वेळीं माधवराव इंग्रजी पहिली-दुसरींत व विठ्ठलराव मराठी चौथींत होते. गल्लींतील मुलांत भांडणें झालीं व मारामारी करण्यास दुसऱ्या गल्लींतील विठ्ठलरावांच्या पक्षानें माधवरावांना बोलाविलें. अशा लढाऊ वातावरणांत दोघांची ओळख झाली. पुढें १९०६ मध्ये घाटे इंदुरास गेले व दोघे एकमेकांना विसरून गेले. चारपांच वर्षांनीं घाटे बडोद्यास सुटींत आले तेव्हां कै. कुमारी लक्ष्मीबाई चौधरी यांच्या मार्फत त्यांचा पुन्हा नव्यानें माधवरावांशीं परिचय झाला. त्या वेळीं घाट्यांनीं बऱ्याच कविता लिहिल्या होत्या व ते स्वतःच्या आणि दत्त, टिळक बालकवि वगैरेंच्या कविता सुरेल आवाजांत म्हणत असत. यामुळें भर उन्हाळ्यांत जेव्हां घाटे बडोद्यास येत तेव्हा काव्यगायनाचा अखंड जलसा चाले. घाट्यांचा व चंद्रशेखर कवींचा फार घरोघा. घाट्यांनीं चंद्रशेखरांची व माधवरावांची ओळख करून दिली. हे मित्र चंद्रशेखरांकडे संध्याकाळीं जात. कचेरीतून आल्यावर त्यांच्या माडींत या दोघां तरुणांना आपल्या व आपल्या समकालीन लेंभे, मोगरे, कीर्तिकर, महाजनी, कानिटकर, टिळक, दत्त यांच्या व संस्कृत कवींच्या कविता म्हणून दाखवीत. चंद्रशेखरांकडे जाण्याचा दिवस नसेल तेव्हां रघुनाथराव खऱ्यांच्या माडीवर घाट्यांचें काव्यगायन होई. या तरुण मंडळींच्या तेव्हांच्या आवडत्या कविता म्हणजे मनोरंजनांत तेव्हां प्रसिद्ध झालेल्या गोविंदाग्रजांची मुरली, राजहंस, धुंगुरवाळा, टिळकांचें 'वनवासी फूल' 'पहा उघडिलें हृदयाला' Bee च्या एकदोन निवडक कविता, बालकवींची "सुखशयनी मी निजलें होतें बाई" माधवानुजांची "या क्रूर माझिया हातीं," दत्तांची "निजनीज माझ्या बाळा," 'विश्वामित्रीचें कांठी' वगैरे होत. या सर्व मंडळींनीं त्या वेळीं नवीन नांवें घेतलीं. घाटे 'मधुकर' झाले. रामभाऊ 'शरद' रघुनाथराव खरें 'वसंत' पण माधवराव 'माधव'च राहिले.

पुढें त्यांनीं आपल्याला 'माधव जूलियन' असें टोपण नांव घेतलें. माधव जूलियन या नांवाची कथा पुढीलप्रमाणें आहे 'God's Good Man' ही कादंबरी वाचतांना त्यांतील 'जूलियन अँडलें' ह्या कवि व नाटककार

असणाऱ्या व्यक्तीचें नांव त्यांच्या पूर्वपरिचित मित्रानें त्यांना दिलें. ही व्यक्ति कवि व नाटककार होती. त्यामुळें त्यांतील जूलियन हें नांव आपल्या माधव या नांवापुढें जोडून 'अेम. जूलियन' या नांवानें एक कविता माधवरावांनीं १९१६ सालीं जळगांवच्या काव्यरत्नावलींत प्रसिद्ध केली. 'दिल्जू' या सहीनेंही फर्ग्यूसन कॉलेज त्रैमासिकांत कांहीं कविता प्रसिद्ध केल्या. परंतु पुढें 'माधव जूलियन' हें टोपण नांव कायमचें धारण केल्यावर त्यांनीं 'सिसीलियाना' नांवाचें एक लहानसें इंग्रजी काव्य लिहिलें.

घाटे व माधवराव यांचा पत्रव्यवहार होता. दोघे नवीन कविता लिहिली कीं एकमेकांना पाठवीत व पत्रोत्तरीं आलेल्या कवितांचें परीक्षण करीत. घाटे ग्वाल्हेरीची नोकरी सोडून दक्षिणेंत आल्यावर माधवराव सुद्धां त्यांच्याकडे जात असत. तेही पुण्याला माधवरावांकडे येत. माधवरावांच्या आग्रहामुळें घाटे रविकिरण मंडळांत आले. १९२४ ऑक्टोबरमध्ये त्या दोघां कवि मित्रांनीं आपल्या निवडक कविता 'मधुमाधव' या नांवानें विठ्ठलराव-वत्सलाबाईंच्या लग्न दिवशीं म्हणजे १८ ऑक्टोबर १९२४ रोजी प्रसिद्ध केल्या. फर्ग्यूसन कॉलेज सोडल्यावर अमळनेरहून परत आल्यावर माधवराव घाट्यांच्याकडेच राहात होते. आणि पुण्याची जनता माधवरावांकडे बहिष्कृतासारखी पाहात असतां धैर्यानें विठ्ठलराव व वत्सलाबाईं दर संध्याकाळीं माधवरावांबरोबर फिरावयास जात. पुण्यास १९२५-२६ मध्ये घाट्यांचें घर हें माधवरावांचें विश्रांतिस्थान व रविकिरण मंडळाचें केंद्र असे. आमचें लग्न झाल्यावर आम्ही घाट्यांकडे नगरास व पुढें मुंबईस जात असूं. माधवरावांनीं आपली 'गज्जलांजली' घाट्यांना अर्पण केली. राजकारणांत व वाङ्मय क्षेत्रांत या दोघां मित्रांचीं मतें जुळतीं असत. घाट्यांच्या कवितांचें संपादन करण्याची माधवरावांची फार इच्छा होती. पण त्यांच्या अकारली मृत्युमुळें ती तशीच राहिली ! माधवरावांच्या मृत्यूनंतर मी तार करून विठ्ठलरावांना बोलाविलें. ते ताबडतोब आलें. मला पहातांक्षणींच त्यांना रडूं कोसळलें.

माधवरावांच्या मृत्यूनंतर वहिवाटीप्रमाणें स्मारक-समिति निवडली गेली. पण विठ्ठलराव त्या समितीवर येईपर्यंत कांहींच काम झालें नाहीं. विठ्ठलरावांनीं व रावसाहेब र. लु. जोशी यांनीं दोन वर्षांत परिश्रम करून वीस हजारांच्यावर वर्गणी जमविली. मुख्यतः त्या दोघांच्या धडाडीमुळें 'डॉ. माधवराव पटवर्धन साहित्यमंदिर' माधवरावांचें स्मारक झालें.

तसेच ते विठ्ठलरावांच्या निर्व्याज मित्रप्रेमाचेहि स्मारक आहे. दरसाल माधवरावांचा स्मृति-दिन साजरा करून त्यांची स्मृति जागृत ठेवण्यांत विठ्ठलरावांचेच मुख्य अंग असते.

विठ्ठलराव व वत्सलाबाई यांचे घर मला व माझ्या मुलांना अजूनही पूर्वीप्रमाणेच विश्रांतिस्थान आहे. व माधवराव विठ्ठलरावांची परंपरा आमच्या दोन्ही कुटुंबांनी व नव्या पिढीने चालू ठेविली आहे.

माधवराव-विठ्ठलराव दोघेही विनोदी, ते एकत्र आले म्हणजे विनोदाला भरती येई.

एका उन्हाळ्यांत आम्ही नगरला गेलो होतो. तेथे असतांना एक गमतीदार प्रसंग पडला. तो मला अजून आठवतो.

एक दिवस रात्री आम्ही सर्व बैठकीत बसलो होतो. बोलतां बोलतां माधवरावांना झोंप आली म्हणून ते तेथेच आडवे झाले व घोरुं लागले. विठ्ठलराव मला म्हणाले, “वहिनी, आतां मी तुम्हाला गंमत दाखवतो. माधवरावांना आतां खरी झोंप लागली आहे. परंतु ह्यांना जाग आल्यावर जर सांगितलं ना, कीं माधवराव, तुम्हाला गाढ झोंप लागली होती, तर ते निश्चून म्हणतील कीं, “कधीं ? मी जागाच होतो. तुम्ही काय बोलत होतां तें मी चांगलें ऐकत होतो.” परंतु काय काय बोललो हें. मात्र त्यांना सांगतां येणार नाही. इतक्यांत माधवराव कुशीला वळले व पुन्हा घोरुं लागले. जरा वेळानें त्यांना काय वाटलें कोणाला ठाऊक ते उठून बसले. इतक्यांत विठ्ठलराव त्यांना म्हणाले “काय माधवराव, तुम्हाला गाढ झोंप लागली होती ?” माधवराव म्हणाले, “छे, मी चांगला जागा होतो.” आम्ही सर्वच हंसलो.

त्याच्या दुसरे दिवशीं संध्याकाळीं आम्ही सर्व फिरायला निघालो. विठ्ठलराव त्या दिवशीं नवीन धोतर नेसले होते. माधवराव व विठ्ठलराव पुढें व मी व वहिनी मागे असे आम्ही चाललो होतो. इतक्यांत माझे लक्ष सहज विठ्ठलरावांच्याकडे गेलें.—चालतांना त्यांच्या धोतराचा कडकड आवाज होत होता.—मला हसूं आवरेना; माझी त्यांच्याशीं नुकतीच ओळख झाली होती त्यामुळे मोकळेपणानें मला हंसतां येईना व कारणही सांगतां येईना, परंतु शेवटीं माझ्या मनावर माझा ताबा राहिला नाही. मी मोठ्यानें हंसलें. सर्वच माझ्या-

कडे पाहू लागले. शेवटीं मी वहिनींना सांगितलें कीं, “अहो, तें पाहा विठ्ठल-रावांच्या धोतरावर कसलें चित्र!! तें पाहून वहिनीही हसूं लागल्या. माधवराव रस्त्यांतच विठ्ठलरावांच्या मार्गे येऊन उभे राहिले व तेही हसूं लागले. शेवटीं विठ्ठलरावांनीं मार्गे वळून पाहिले तो त्यांच्या पोटरीवर बाईचें एक मोठें रंगीत चित्र! माधवरावांनीं एकदां विठ्ठलरावांच्याकडे पाहिलें व म्हटलें, “रविकिरण मंडळाच्या नांवलैकिकाला साजेसेंच झालें हें!”

रा. श्रीधर रामजी म्हणजे बापूराव शिंदे

सन १९२८ च्या जानेवारी महिन्याच्या २१ तारखेस सुधारकाची पहिली आवृत्ति प्रसिद्ध झाली. तें पुस्तक त्यांनीं त्यांचे स्नेही रा. श्री. रा. शिंदे म्हणजे बापूराव शिंद्यांना अर्पण केले आहे. त्या अर्पणपत्रिकेंतील उतारा मी जसाच्या तसा खालीं देतें. त्यावरून माधवरावांना बापूरावांच्या बद्दल किती प्रेम व आदर होता हें दिसून येईल.

‘तेव्हां अशा अनेक सुखस्मृति आहेत कीं, एकान्तांतच त्यांचें चिंतन करण्यांत मौज वाटते. जाहीर करायची झाल्यास एकच गोष्ट करितां येईल. कवीशीं परिचय झाल्यानें वेळीं अवेळीं त्यांच्या गरमा-गरम कविता वाचून त्यांच्यावर न्याय्य पण प्रोत्साहक अभिप्राय देण्याची नाजूक कामगिरी आपण किती चतुराईनें पार पाडीत होतां, याची आठ-वण होऊन मनाला अजून कौतुक वाटतें. परन्तु तो काळ बदलूनही बारा वर्षे झालीं. प्रस्तुत काव्यच पाहा. आपण आतां मुद्रित-स्वरूपांतच प्रथम (व लहरीप्रमाणें) वाचाल. आपली स्नेहाळ कृपा अधिकृत राहिली असली तरी माझ्या प्रकृतींत अन्तर पडलें आहे. हट्ट चालवून घेण्यांतच स्नेहाची प्रतीति पाहणारी मधुवयाची नव्हाळी आतां राहिलेली नाहीं. हट्टच करायचा तर बापूराव, हें काव्य आपणांस सादर समर्पण करून माझाच मी सन्मान करून घेणें मला रुचेल. बाकी यांत औचित्यही आहे. सुधारक काव्यच एखाद्या केवळ आश्रयदाता म्हणून सर्वगुणसंपन्न अशा धनिकाला किंवा राजमान्य तच्चेदार व्याख्यानबाज सुधारकज्ज्वालां अर्पण करण्यापेक्षां एखाद्या अज्ञात पण तत्त्वनिष्ठ व हृदयानें उदार, सहिष्णु, प्रेमळ व गैरसमज करून घेणार नाहीं अशा सुधारकास अर्पण केले तर—

बापूराव—माधवरावांची ओळख १९१२ साली सौ. शांताबाई कशाळकरांनी करून दिली. तेव्हां माधवराव देवांच्या चाळीत राहात होते. वास्तविक बापूरावांच्या व त्यांच्या वयांत बरेच अंतर. रा. शिंदे माधवरावांच्याहून वडील. परंतु त्यांच्या स्नेहांत वय आडवें आलें नाहीं. त्यांच्या घरची सर्व मंडळी माधवरावरांना आपल्यांतलेच समजत.

माधवरावांची व बापूरावांची ओळख झाली तेव्हां बापूराव नुकतेच बी. ए., एलएल. बी. होऊन बडोदें संस्थानांत नोकरीसाठीं खटपट करीत होते. पुढे त्यांची बडोद्याला डिस्ट्रिक्ट जज म्हणून नेमणूक झाली. आतां त्यांनीं पेन्शन घेतलें आहे व ते बडोदें मुक्कामी राहातात.

शिंद्यांच्या आईचे रामभाऊंच्या आईप्रमाणेंच माधवरावांवर प्रेम होतें. माधवराव त्यांच्या घरी चहा घेत. वेळप्रसंगी जेवतही. आईना मोठे नवल वाटे. माधवराव ब्राह्मण. त्यांना आपण कसा चहा द्यावा, कसे जेवायला घालवें, असा संकोच आईना वाटे. किंबहुना त्यांचे हे करणें आईना आवडतही नसे. परंतु पुढे सरावानें त्यांना त्याचें कांहीं वाटेनासें झालें. त्या माधवरावांवर आपल्या मुलाप्रमाणें प्रेम करूं लागल्या. बडोद्यास माधवराव गेले. कीं आईशीं तासभर बोलल्याशिवाय दुसऱ्या व्यवसायाला लागत नसत.

बापूरावांच्या मुलांना माधवरावांचा फार लळा होता. माधवरावांची 'चिमुकली शांता' ही कविता बापूरावांची वडील मुलगी 'शांताबाई'वर केलेली आहे. बापूराव बहुश्रुत व कवीही आहेत. १९४० जूनच्या 'सद्याद्री' मासिकांतील 'डू. एम. टी. पी.' ही कविता दुसऱ्या कुणी लिहिली नसून ती बापूरावांचीच आहे. माधवरावांची प्रत्येक कविता वाचून त्यावर ते फार मार्मिक टीका करीत. ज्या वेळीं माधवरावांशीं बापूरावांची ओळख झाली त्या सुमारास लगेच बडोद्याला ते मोठे सरकारी अधिकारी झाले. परंतु माधवराव—बापूराव आपापसांत त्या वेळीं व त्यानंतरही घरोबरीच्या नात्यानें वागत. माधवरावांना शिंदे यांच्याविषयी फार आदर होता. सौ. कमलाबाई शिंदे म्हणजे शिंद्यांच्या पत्नी माधवराव बडोद्याला येणार असें कळलें कीं त्यांची व्यवस्था करण्यांत गढलेल्या असत. आमच्या लक्षापूर्वीं माधवरावांची दिवाळीची व उन्हाळ्याची सुटी घाटे, मराठे, शिंदे यांच्यांत वांटलेली असे. त्यांचीं घरे म्हणजे माधवरांचे स्वतःचे घर होतें.

राजाभाऊ कर्वे—(नीलकंठ श्रीधर कर्वे)

व

शाहूराव कानिटकर

राजाभाऊ कर्वे हे माधवरावांचे बालमित्रच होत. माधवराव बडोद्याला कॉलेजांत असतांना राजाभाऊ व माधवराव देवांच्या चाळींत एका खोलींत राहात असत. राजाभाऊ मॅट्रिक झाले व ते धंद्याला लागले. परन्तु माधवराव या बालमित्राला केव्हांही विसरले नाहीत. राजाभाऊ व सौ. कमळाबाई वहिनी यांचे घर म्हणजे आमची पुण्यांतील विसाव्याची जागा.

माधवराव १९१८ साली फर्ग्युसन कॉलेजांत आले व ते तेथे प्रोफेसर झाले. तेव्हां त्यांनी नातूंच्या चाळींत बिन्हाड केले. त्याच सुमारास धंद्याच्या निमित्ताने राजाभाऊही पुण्याला येऊन राहिले. ते माधवरावांच्याकडे झोपायला जाऊ लागले. पुढे १९१८ च्या सुमारास राजाभाऊंचे लग्न झाले व हा परिचय दृढ होत गेला. राजाभाऊंच्या पत्नी कमळाबाई यांनी आपल्या थोरल्या दिराप्रमाणे माधवरावांना मान दिला. जुनी ओळख नव्याने पुन्हा कमळाबाईंच्या आगमनाने दाट झाली. आमच्या लग्नाने ती अधिक वाढली. माधवरावांच्यानंतर कमळाबाई—राजाभाऊंचे घर म्हणजे माझी विसाव्याची जागा बनली.

राजाभाऊंच्या भगिनी ताई यांना माधवराव आपली धाकटी बहीण समजत. ते बडोद्याला होते तोंवर व पुढे भडोचला मधून मधून जात तेव्हांही माधवराव भाऊ म्हणून दिवाळींत भाऊभिजेच्या दिवशी ताईंना भाऊबीज घालीत. हे नाते पुढे ती मंडळी पुण्याला आल्यानंतरही कायमच होते.

शाहूराव कानिटकर

बापूसाहेबांनी आपल्या कन्येचे लग्न लहानपणींच केले होते. पुढे बापूसाहेब उदवाड्याला मामलेदार असतांना त्यांची व ताईचे पति शाहूराव कानिटकर हे सासुरवाडी आले असता त्यांची ओळख झाली. ओळख जसजशी वाढत चालली तसतसे माधवराव त्यांच्याशीही बापूसाहेबांच्याप्रमाणे वागू लागले. शाहूरावांच्या घरी पुण्याला जेव्हां जेव्हां माधवराव जात तेव्हां तेथे माधवराव आपल्या कविता शाहूरावांना वाचून दाखवीत व काव्यचर्चा करीत.

शाहूराव पुष्कळ श्रीमंत. परंतु मार्मिक; हुशार व प्रेमळ होते. त्यामुळे शाहूरावांशी माधवरावांचा संबंध दृढ होत चालला.

१९१८ साली माधवराव पुण्याला आले. शाहूराव पुण्याचेच रहिवासी. त्यामुळे माधवरावांचें त्यांच्याकडे जाणेयेणें पूर्वीप्रमाणेच राहिले. १९२१ च्या सुमारास शाहूराव धंद्यांत बुडाले, त्यांच्या घरादाराचें दिवाळें निघालें. त्यांतच माधवरावांचे ४००० रु. बुडाले. पैसे गेले तेव्हां माधवरावांना वार्डट वाटणें व त्यांच्या मनाला धक्का बसणें साहजिक होतें. परंतु शाहूरावांना गरिबी आली., माधवराव आपलें कर्जाचें दुःख विसरून गेले. माधवराव व शाहूराव शेवटपर्यंत स्नेहीच राहिले. कर्जांनै त्यांच्या स्नेहांत अंतर पडलें नाहीं.

शेवटच्या दुखण्यांत शाहूराव सकाळसंध्याकाळ येत. माधवरावांचीं श्लोप शेवटीं पार उडाली होती; माधवरावांच्या रात्रीच्या रात्री जागून जात; शाहूराव त्यांच्या डोक्याला तेल चोळीत. त्यांच्या पायांवर सूज आली होती. पाय अवजड झाले होते, ते दाबले म्हणजे त्यांना बरें वाटे; शाहूरावांनीं तासचेतास पाय चोळीत व दाबीत बसावें.

शाहूराव गेले म्हणजे कित्येक वेळां माधवरावांच्या डोळ्यांत पाणी उभें राही. ते म्हणत, “शाहूरावांच्या प्रेमळपणापुढें माझें पैसे बुडाल्याच्या दुःखाचा मला विसर पडतो. त्यांच्या प्रेमळ अंतःकरणापुढें पैशाची मातबरी मला वाटत नाहीं.”

प्रा. शं. के. कानेटकर

प्रा. शं. के. कानेटकर—कवि गिरीश ह्यांची ओळख माधवरावांशी १९१८ साली कवि अनंततनय यांच्या घरी झाली. रविकिरण मंडळामुळे पुढें त्या ओळखीचें दाट परिचयांत रूपांतर झालें. माधवराव जेव्हां फर्ग्यूसन कॉलेजमध्ये होते तेव्हां शंकरराव न्यू इंग्लिश स्कूलमध्ये शिक्षक होते. माधवराव जेव्हां फर्ग्यूसन कॉलेजमधून निघाले तेव्हां शंकररावांनीं त्यांना बरीच मदत केली. ज्या पुण्यानें माधवरावांना वाळीत टाकलें होतें त्या पुण्यांत त्यांना अगदीं थोड्या घरांत प्रवेश मिळत होता. त्यांत शंकररावांचें घर प्रामुख्यानें येतें. सौ. माई म्हणजे शंकररावांच्या पत्नी सौ. उमाबाई कानेटकर या दोघांही पतिपत्नींनीं माधवरावांच्या पडत्या काळांत त्यांना पुष्कळ मदत केली.

आमच्या लग्नाच्या वाटाघाटी ज्या वेळीं चालल्या होत्या त्या वेळचे शंकरराव अजून मला डोळ्यांपुढें दिसतात. तेव्हां शंकरराव न्यू इंग्लिश स्कूलमध्ये शिक्षकाचें काम करीत होते. एक दिवस भर दुपारीं दोन वाजतां शंकरराव अचानक बाबांच्याकडे आलेले मी पाहिले. ते कशाकरतां आले होते त्याची कल्पना मला तेव्हां नव्हती. नंतर मला समजलें कीं, ते लग्नासंबंधानेंच कांहीं तरी चोळणें करण्याकरतां बाबांच्याकडे आले होते. आमचें लग्न ठरविण्यांत शंकररावांचेंही अंग होतें. शंकरराव अत्यंत प्रेमळ व त्यांना माणसाचें अगत्य पार अशीच शंकररावांची ओळख माधवरावांनीं मला करून दिली. पुढें लग्नानंतर मी कॉलेजांत होतें तेव्हां माझें जाणें-येणें शंकररावांच्याकडेच जास्त असे.

माधवराव आजारी असतांनाची गोष्ट. आम्ही जेव्हां कोल्हापूर-हून पुण्याला आलों तेव्हां वाटेंत सातारला माधवरावांचे स्नेही म्हणजे वेस्टर्न इंडियाचे इन्स्पेक्टर रा. काशीकर यांच्याकडे उतरलों होतो. माधवराव माडीवरील दिवाणखान्याच्या दारांत दाराला टेंकून उभे होते. शंकररावांच्या-संबंधीच आमचें बोलणें चाललें होतें. माधवरावांच्या डोळ्यांत पाणी उभें राहिलें व ते आवेशानें म्हणाले, “काशीकर, त्यांच्यांत जरी कांहीं थोडे दोष असले आणि दोषांशिवाय मनुष्य विरळा. म्हणून त्यांच्यांतील प्रेमळपणा मी विसरणें शक्य नाहीं. त्यांच्या स्नेहमय अंतःकरणाची जाणीव मला पूर्ण आहे.”

प्रा. श्री. बा. रानडे

माधवराव ज्या वेळीं फर्ग्यूसन कॉलेजांत होते तेव्हांच प्रा. रानड्यांची म्हणजे ज्ञानांची माधवरावांशीं ओळख झाली. ती कशी झाली ह्याबद्दल त्यांनीं १९३९च्या डिसेंबरमध्ये जो ‘पूर्णिमे’ चा अंक प्रसिद्ध झाला होता त्या अंकांत ‘पिवळी जुनी कविता वही’ अशा मथळ्याखालीं जो लेख लिहिला आहे त्यांत त्याचा उल्लेख आहे. त्याच अंकांतून उद्धृत केलेली माहिती मी येथें देतें:—

‘सन १९१८-१९१९ सालीं सदाशिव पंढेंतील परांजपे बोर्डिंग हाऊसमध्ये माधवराव राहात. ते फर्ग्यूसन कॉलेजांतील बडे विद्वान् प्रोफेसर म्हणून मी त्यांच्याशीं बोलण्यास धजलों नाहीं. आणखी एक वर्ष निघून गेलें. नाट्यछटाका

दिवाकरांनी माझी त्यांच्याशी ओळख करून दिली. कवि अनंततनय यांच्या घरी रविवारी सकाळी पुण्यातील कवि भेट देऊन जात. तेथे त्यांची एकदोनदां गांठ पडली. महाराष्ट्र शारदा मंदिराच्या बैठकीस हजर राहून रा. द. ल. गोखले यांच्या बरोबर माधवराव निमूटपणे बसून राहात. तरीही विशेष परिचयाचा प्रसंग आला नाही. व. माधवराव कविता लिहित असतील त्याची पुसट कल्पनाही माझ्या मनाला नव्हती. एक दिवस माधवरावांनी आपल्या राहात्या खोलीत मला चहाला बोलाविले. त्या फर्ग्युसन कॉलेजवळच्या राहतेकरांच्या बैठ्या चाळीतल्या खोलीत मी सकाळी सातच्या सुमारास थंडीत कुडकुडत गेलो. त्या खोलीत आवश्यक तेवढ्या वस्तु टापटिपीने मांडलेल्या दिसत होत्या. चहा झाल्यावर माधवरावांनी टेबलाच्या खणातून हलकेच ही 'कविता-वही' काढली व माझ्या हातांत साशंक मनाने दिली. ह्या चिमुकल्या वहीतील पंधरावीस कवितांत माधवरावांची तत्कालीन व भावी सर्व वैशिष्ट्ये बीजरूपाने होती. कवितांबद्दल मी आवेशाने अनुकूल अभिप्राय देऊन 'काहीं प्रसिद्ध केल्या की नाही' असे विचारांतच माधवरावांनी 'बडोदा मिसेलेनी' त्रैमासिकांतील कवितेचे एक (कटिंग) कात्रण दाखविले.

माधवराव त्या वेळी अत्यंत हलुवार झाले होते. "माझ्या त्या एकाच कवितेच्या प्रसिद्धीकरणाने मला अत्यंत मनस्ताप मात्र झाला; कविता प्रसिद्ध करायच्या नाहीत, कोणाला दाखवावयाच्या नाहीत, पण तुम्हांला आवडतात की नाही याची मला उत्कंठा होती." असे ते म्हणाले. मी ती वही त्यांच्याकडून मागून घरी नेली व आम्ही दोघांनी पुनः पुनः वाचून एक बेत कायम केला आणि त्याप्रमाणे पुढील रविवारच्या शारदा - मंदिराच्या बैठकीत माधवरावांना त्यांतील काही कविता वाचण्यास आग्रह केला. मध्यभागी तक्क्याशी अनंततनय अध्यक्षस्थानी बसले होते व त्या माडीत बिछायतीवर दोन्ही बाजूंना भिंतीशी रेलून पुढे कवितांच्या वह्या ठेवून कवि बसले होते. नवीन कवींच्या ओळखी, आठवड्यांतील ताज्या गरम कवितांचे वाचन व ठराविक वादविवाद संपत आल्यावर मी माझ्याजवळ, बसलेल्या माधवरावांच्यापुढे वही टाकून कविता वाचण्याचा आग्रह केला. माधवरावांनी तीनचार कविता वाचल्या ते गज्जल वृत्त, ते साधे शब्द, मध्येच बिचकवणारे परिश्रयन शब्द, ती. जोरदार पण रांगडी भाषा, ती निर्भीड. पण मन, हलवणारी विचारसरणी, तरुण मनाच्या गूढ, पवित्र व मनांतल्या मनांतच राहणाऱ्या भावना, 'कौमार्य-

स्मित,' 'एक घाव,' 'चिमकुली शांता,' 'श्यामा रजनी,' 'प्रेमाची परीक्षा नको,' 'पिरोजा कोला' (कुमारी पिरोजा) अशा प्रकारच्या कविता ऐकत-मी इकडे तिकडे आशेनें पाहात होतो.

गिरीश, यशवंत, मनोरमाबाई यांच्याशिवाय इतर कोणालाही त्या कवितांचें कौतुक वाटलें नाहीं. माधवरावांनीं वही मिटली. इतर कवितांचें वाचन सुरू झालें. माझी निराशा झाली.

पुण्यास फर्ग्युसन कॉलेजांत प्रोफेसर असतांना माधवरावांच्या विचारावर व राहाणीवर जर कुणाचा विशेष परिणाम घडला असेल तर तो नानांचा. वास्तविक माधवराव लहरी, एकांतप्रिय. त्याच्या उलट नाना निदान त्या वेळीं तरी उत्सवमूर्ति. नानांनीं मनोरमाबाईंशीं प्रेमविवाह केला असल्यानें ते त्या वेळीं तरुणांचे हीरो होते. तसे माधवरावांचेही होते. तरुण-तरुणींनीं एकत्र यावें, चहापान करावें, मोकळेपणानें संभाषण करावें, सहलीस जावें अशी नानांची नेहमीं स्वटपट असे. त्यांच्या घरीं दिवाणखान्यांत व स्वयंपाकघरांत हल्लहळू जी मंडळी जमली त्यांत माधवराव प्रमुख होते. नानांनीं नित्य नव्या कल्पना काढाव्या व बेत करावे व माधवराव वगैरे. मंडळींनीं त्यांत हिरीरीनें भाग घ्यावा, असें नेहमा चालें. रविकिरणमंडळाचे प्राथमिक स्वरूप जो. "सन् टी क्लब" म्हणजे रविवारीं दुपारीं मित्र-मंडळींनीं एकत्र येऊन चहा घ्यावयाचा, कविता म्हणायच्या; चर्चा करायची ही कल्पनाही नानांचीच. डोंगरावर सकाळींच फिरायला जावयाचें, पावसाळ्यांत छव्या न घेतां बोरघाटांत सहली करावयाच्या, ही कल्पना व तपशील सुद्धां नानांच्याच डोक्यांतील. नानांच्या या संप्रदायांत छछोरपणा किंवा थिल्लरपणा कधींच नव्हता; उलट एकंदर वातावरण इतकें बौद्धिक व संयत असे कीं, उथळपणानें या मंडळांत शिरूं पाहणाऱे कांहींजण फार दिवस टिकले नाहींत. या खुल्या रोमँटिक पण; बौद्धिक वातावरणांतच माधवरावांच्या सुधारकी मतांची व प्रेम-काव्याच्या बीजांची वाढ झाली. माधवरावांच्या आयुष्यांतील हीं चारपांच वर्षे निर्भेळ आनंदाचीं, उमेदीचीं व महत्त्वाकांक्षेचीं होती. नाना रानड्यांना त्याबद्दल बरेंच श्रेय दिलें पाहिजे.

रा० द. ल. गोखले व नाना रानडे यांच्याबद्दल बोलतांना माधवराव नेहमीं म्हणत, "मी त्यांच्याइतका हुशार नाहीं. आमच्या मंडळांत हुशार म्हणजे गोखले आणि नानाच आहेत."

नानांच्या दोन मुली सुधा व कुन्दा यांवर माधवरावांचे फार प्रेम ! ' नाना बाहुली माझी ' हें बालगीत कुन्दाकरितांच माधवरावांनीं लिहिलें. नानांच्या प्रथम पत्नी सौ. मनोरमाबाई यांच्याबद्दल माधवरावांना एक प्रकारचा आदर वाटे. कै० मनोरमाबाई माहेरच्या देशस्थ, शिवाय बी. ए. झालेल्या. नानांनीं देशस्थ मुलीशीं लग्न केलें. त्या काळांत ही केवढी मोठी सुधारणा ! ह्या कारणानेही माधवरावांना नाना व जिजी-मनोरमाबाई यांबद्दल आदर वाटे. माझ्या लग्नाच्या आधीं १९२५ सालीं त्या वारल्या. त्यामुळें त्यांचें वर्णन फक्त मी माधवरावांच्या तोंडून अनेक वेळां ऐकलें होतें.

१९२९ सालीं नानांचें लग्न कु. गीताबाई-पिल्लताई हेलेकर, बी.ए. यांच्याशीं म्हणजे कै० काशीबाई हेलेकरांच्या कन्येशीं झालें. आमची जुनी ओळख नव्यानें कायम झाली.

रा. गं. दे. खानोलकर

माधवरावांची व खानोलकरांची ओळख कशी झाली याबद्दल स्वतः खानोलकरांनीं मला लिहिलेल्या पत्रावरून समजून येईल.

'माधवरावांची-माझी भेट अमळनेरास १९२४ च्या जुलैमध्ये झाली. डे. ए. सोसायटीनें त्यांस सक्तीनें एक वर्षपर्यंत सेवानिवृत्त व्हावयास लावलें होतें. ज्या कारणांसाठीं ही निवृत्ति पत्करावी लागत होती. त्या कारणाची बरीवाईट चर्चा माधवराव अमळनेरास येऊन पोहोंचण्याआधींच प्रताप हायस्कूलच्या शिक्षकमंडळांत व त्यांच्याच शेजारीं असलेले. 'तत्त्वज्ञान मंदिरांतील विद्यार्थी व फेलोज्' यांमध्ये चालू होती, याचे बरेंचसें कारण पुण्याच्या फर्ग्युसन कॉलेजामधील कांहीं विद्यार्थी 'मंदिरांत' होते. आणि त्यांतून माधवरावांच्या विरोधी पक्षाच्या भोंवतीं घोटाळणाऱ्यांपैकीं ते असल्यामुळें 'पटवर्धन पुराण' विशेष खमंग करून सांगण्यांत त्यांस विशेष धन्यता वाटे. या पुराणश्रवणाचा व त्याच सुमारास रविकिरण मंडळाच्या प्रसिद्ध झालेल्या 'किरण' पुस्तकावर टीकाकारांनीं - बा. अ. भिडे विशेषतः- जी शोड उठविली. त्यामुळें माझें 'माधवरावां'बद्दल अतिशय प्रातेकूल मत झालें होतें.

छांदिष्ट व स्वैरवृत्तीचा हा कवि आहे अशीच माझी समजूत झाली होती. जवळजवळ दोन महिनेपर्यंत ते ज्या रेव्हेलाईनवरून गांवाबाहेर फिरावयास जात, त्याच लाईनवरून त्याच वेळेस मी व माझे स्नेही कोल्हापूरचे भाऊराव आपटे फिरावयास जात असूं; पण एका शब्दानेहि त्यांच्याशीं आम्ही बोली भाषण केलें नाहीं. उलट त्यांची व त्यांच्या कवितांची टवाळीच आम्ही करीत असूं. माधवराव या वेळेस अत्यंत एकाकी जीवन घालवीत असत. यंत्राप्रमाणें ते चालले होते. अमळनेरच्या मंडळींनीं त्यांना शिक्षक म्हणून पत्करलें. ते रं. परांजपे यांच्या उत्कृष्ट प्रशस्तिपत्रामुळें, मनांतून माधवरावांबद्दल त्यांना प्रारंभीं फारसा आदर वाटत नसे. सगळीच मंडळी जेवढ्यास तेव्हा त्यांच्याशीं संबंध ठेवीत. माधवरावांनाहि त्याबद्दल तितकेंसें कांहीं वाटत नसे. ते आपल्या लेखनांत गढून गेलेले असत. अध्यापनाचें काम आटोपलें कीं सरळ आपल्या खोलींत येऊन कामास लागावें, कंटाळा आला कीं तालिमखान्यांत जाऊन मल्लखांब करावा; तासभर फिरावयास जावें, फिरून आलें कीं पुन्हा लेखनास सुरुवात. मनाला दुसऱ्या कोणत्याहि गोष्टींत वृथा गुंतूं घावयाचें नाहीं असाच जवळ-जवळ निश्चय केलेला. ‘फार्सी-मराठी कोश’ या वेळेस छापला जात होता. त्याचीं मुद्रितें तपासणें चालूं होतें आणि त्याबरोबरच जुनें ऐतिहासिक व काव्यवाङ्मय यांचेंहि वाचन चालूं होतें. कोशांत अपुरेपणा राहूं नये यासाठीं धडपड चालली होती. मनाला कामांत इतकें जुंपल्यानंतर इतरत्र भटक्याला किंवा चार महिन्यांपूर्वीं घडलेल्या घटनांचा उगाच विचार करावयाला सवडच कुठून मिळणार ! त्यांच्या या वृत्तीनेच मला त्यांजकडे ओढलें. आपण समजतों त्याहून निराळ्या जातीची ही व्यक्ति आहे, असें वाटूं लागलें आणि मी होऊनच एके संध्याकाळीं ज्या रेव्हेलाईनवरून ते एकटेंच फिरावयाला जात त्याच रेव्हेलाईनवर माझी त्यांना ओळख करून दिली व मी त्यांची करून घेतली.

अमळनेरांतील त्यांच्या त्या एकाकी जीवनांत मीं प्रवेश केला. आणि मग स्नेहासाठीं, सहवासासाठीं, सहविचारासाठीं आसावलेलें त्यांचें अंतःकरण जें फुललें त्यांचें वर्णन काय करावें ? अमळनेरास असेपर्यंत ते आणि मी एकत्र नाहीं असा एकहि दिवस गेला नाहीं. मीं त्यांना तेथील मंडळींत ओढलें. मंडळींत उठणें बसणें सुरू झाल्यावर बऱ्याच जणांच्या मनांतल्या आढी दूर झाल्या. ‘कोशाच्या’ कामाबरोबर थारेपालटःव मनाला विरंगुळा म्हणून

‘अपुन्या’ स्थितीत बरीच वर्षे पडलेले ‘विरहतरंग’ त्यांनी लिहावयास घेतले. त्यांचे मन यांत इतकें रंगून गेलें होतें कीं, आपल्या बदललेल्या परिस्थितीचीही त्यांना आठवण राहात नसे. वास्तविक या वेळचा त्यांचा काळ मानसिक दृष्ट्या अत्यंत तापदायक व आर्थिक दृष्ट्या हलाखीचा होता. स्नेहाखातर एका व्यक्तीला कर्ज दिल्यामुळे चार हजारांचें कर्ज फेडण्याचें नशिबी आलें होतें. स्वतःचा खर्च चालवायचा. कर्जाचे हप्ते भरावयाचे. प्रोफेसरी मिळाली म्हणून मोठा विमा उतरला होता, त्याचें हप्ते भरायचे हें सारें शंभर रुपये मासिक वेतनांत करायचें. या सर्वांचे पार्यां वैयक्तिक सुखें कित्येक वर्षेपर्यंत त्यांना दूर लोटावीं लागलीं. पण त्याचा इतिहास वेगळाच आहे. अमळनेरला माझा जडलेला स्नेह आमरण राहिला. माझ्या वडील बंधूप्रमाणें मी त्यांना मानी. तेही मला धाकट्या बंधूप्रमाणें वागवीत. किंबहुना आपल्या बंधूकडे कधीं मायेनें पाहिलें नसेल, पण त्यांनीं अखेरपर्यंत मजकडे पाहिलें. एका कुटुंबांतील मायेच्या माणसांप्रमाणें आम्हीं वागलों. परस्परांच्या आयुष्यांतील कोणतीही बाब परस्परांनीं परस्परांच्यापासून लपविली नाही इतकी एकात्मता आम्हांत होती.’

खानोलकर आम्हाला घरच्यासारखें वाटत. आम्हा दोघांत कांहीं मतभेद झाला म्हणजे त्यांनीं आमचा समेट पुष्कळ वेळीं करावा. ते माधवरावांची समजूत घालीत. माझीही चूक असल्यास मला समजावून सांगत.

माझ्या लग्नाच्या आधीं व नंतरही ते पुण्याला आमच्याकडे वारंवार येत. माधवरावांचें अव्यवस्थित पडलेलें सामान नीटनेटकें लावून ठेवण्याचें काम तात्या खानोलकर मनापासून करीत. त्यांच्या टेबलावरचा दिवा पुसणें, सायकल स्वच्छ करणें कित्येक वेळीं खोलीत केर सांचला असला तर तो देखील काढून टेबल व फर्निचर पुसण्याचें कामही ते करीत—भक्तिभावानें व मोठ्या प्रेमानें करीत. माधवरावांचें कोणतेंही काम करण्यांत तात्यांना कमीपणा वाटला नाही. असें तात्यांचें निःसीम प्रेम माधवरावांच्यावर होतें.

प्रो. द. ल. गोखले

प्रो. द. ल. गोखले यांचा माधवरावांशीं परिचय १९२१ चे सुमारास स्थापन झालेल्या शारदा मंदिरांत झाला. त्या वेळीं गोखले हें फर्ग्युसन कॉलेजांत इंग्लिशचे लेक्चरर होते. व माधवराव फर्ग्युसनचे लाईफ-मॅम्बर आणि

फारसीचे व इंग्रजीचे प्रोफेसर होते. ही ओळख वाढण्याला आणखी कारण म्हणजे रविकिरण मंडळ. त्यामुळे ह्या दोघांच्या भेटी गिरीश, यशवंत ह्यांच्या घरी वारंवार होऊं लागल्या. बुद्धिमत्ता व इंग्रजी वाङ्मयाचा खोल अभ्यास ह्याबाबतींत दोघांचें गोत्र एक त्यामुळे रविकिरण मंडळांतील इतर सभासदांपेक्षां त्या कॉलेजमधील समव्यवसायी मित्रांचें जास्त जमे. पुढें माधवराव न्यू इंग्लिश स्कूल बोर्डिंगचे सुपरिंटेंडेंट झाल्यावर गोखल्यांचा बराच काळ माधवरावांच्याकडेच जाई.

माधवरावांच्यावर फर्ग्यूसन कॉलेजमध्ये काहूर उठलें, त्या वेळीं माधवरावांनीं कोणतें धोरण स्वीकारावें याबद्दल त्यांच्या मित्रमंडळींत दुमत झालें. गोखले त्या वेळीं माधवरावांच्या विरुद्ध बाजूचे म्हणजे माधवरावांनीं लोकमताकरितां कित्येक गोष्टी स्वतःच्या मनोदेवतेविरुद्ध कराव्या अशा मताचे होते. परंतु ही सर्वांच्या मनाची कसोटी पाहाणारी बाब सोडल्यास गोखले यांस माधवरावांसंबंधीं व माधवराव यांस गोखल्यांसंबंधीं नितांत आदर आणि जिऱ्हाळा होता. माधवरावांना जीवनाचा कटु अनुभव आल्यानंतर पुढें गोखल्यांनाही मनुष्यस्वभावाचा कटु अनुभव आला. माधवरावांनीं त्याबद्दल अत्यंत सहानुभूति दाखविली. सुधारक काव्यांतील कांहीं भागास गोखले यांचे कटु अनुभव आधारभूत झाले आहेत. आम्ही कोल्हापूरला गेल्यानंतर माधवराव आवर्जून सांगलीस जाऊन गोखले व त्यांच्या पत्नी सौ. सुमतीबाई यांची भेट घेत होते. किंबहुना आम्हांला कोल्हापूरला कंटाळा आला कीं आम्ही सांगलीला गोखल्यांच्याकडे जात होतों. सुटीचे दिवस गप्पा-विनोदांत घालविले कीं, माधवराव ताजेतवानें होऊन कोल्हापूरला येत. गोखल्यांनीं जीवनांतील कटु अनुभवानंतर काव्याकडे कायमची पाठ फिरविली; परंतु माधवराव-गोखल्यांची भेट झाली कीं, दोघेही पहिल्या वृत्तीनेंच वागत.

माधवराव आजारी झाल्यानंतर शेवटच्या दिवसांत गोखले दोनदां भेटायला आले. त्यांची शुश्रूषा करण्यांत त्यांनीं मला मदत केली. मला धीर दिला. माधवरावांच्या निधनसमयीं कित्येक वर्षे स्तब्ध असलेली गोखल्यांची लेखणी फिरून बोलली. त्यांचा लेख घाट्यांच्या खालोखाल हृदयस्पर्शी आणि मार्मिक झाला होता.

प्रा. श्री. के. क्षीरसागर

प्रा. क्षीरसागर हे माधवरावांचे वाङ्मयीन स्नेही होत. त्यांची व माधवरावांची प्रथम भेट त्या दोघांचे स्नेही प्रो. द. ल. गोखले यांच्यामुळे झाली. त्या वेळीं क्षीरसागर फर्ग्यूसन कॉलेजांत शिकत होते व माधवराव तेथेंच प्रोफेसर होते. विद्यार्थी असतांना क्षीरसागरांना काव्याची फारशी गोडी नव्हती, किंबहुना काव्याचे ते द्वेषे होते असें म्हटलें तरी अतिशयोक्ति होणार नाही. क्षीरसागर फर्ग्यूसनमध्ये असतांनाच रविकिरण मंडळाचा “ग्रुप” शारदा मंदिरांतून डोकें वर काढीत होता. १९२४ च्या सुमारास रा. गोखले यांनी ‘किरण,’ ‘उषा’ ‘काव्यविचार’ हीं रविकिरण मंडळाचीं पुस्तकें क्षीरसागरांना ‘सप्रेम भेट’ म्हणून दिलीं आणि त्या पुस्तकांमुळे आधुनिक मराठी काव्यासंबंधी क्षीरसागरांना आस्था वाटूं लागली. परंतु त्यांतल्या त्यांत माधवरावांच्या काव्याचा परिणाम त्यांच्या मनावर फार झाला. त्यांना त्या काव्यांतून कांहीं अपूर्व ओढ वाटूं लागली. विशेषतः त्यांची ‘भिल्लीण न तूं सुंदरी’ ‘आगोट लागून ही तर्र जाहली धरणी’ वगैरे कवितांनीं तर ते अक्षरशः वेडे झाले होते. त्यांना आजपर्यंत माधवरावांची जी माहिती झाली नव्हती ती ह्या त्यांच्या काव्यरूप आत्म्याच्या दर्शनानें झाली आणि माधवरावांची ओळख परत नव्यानें करून घ्यावी असें त्यांना फार फार वाटूं लागलें. त्याच सुमारास माधवरावांना फर्ग्यूसन कॉलेज सोडावें लागलें होतें. त्यामुळे ओळख करून घेण्याची जिज्ञासा जरी तृप्त झाली नाही तरी माधवरावांच्या काव्याचें वाचन व आपल्या मित्रमंडळांत प्रसार रा. क्षीरसागर यांनीं चालूच ठेवला.

माधवराव अमळनेरला गेल्यावर मधूनमधून पुण्यास येत. अशाच एका खेपेस माधवराव आले होते. त्यांनीं आपल्याबरोबर ‘विरहतरंग’ व ‘सुधारक’ काव्याचीं हस्तलिखितें आणलीं होतीं. गिरीशांच्या घरीं त्यांचें वाचन झालें. त्या वेळीं क्षीरसागर त्या बैठकीला हजर होते. त्यामुळे माधवरावांची व त्यांची जास्त ओळख झाली. माधवरावांना क्षीरसागर हुशार दिसले. त्यांच्याविषयीं त्यांचा ग्रह अनुकूल झाला व त्यांचा क्षीरसागरांशीं वागण्यांत एक प्रकारचा जिव्हाळा उत्पन्न झाला. पुढें १९२७ च्या सप्टेंबरमध्ये ‘प्रभा’ पुस्तकाचा प्रकाशनसमारंभ मोठ्या थाटानें झाला. त्यांत माधवरावांनीं ह्या आपल्या नवीन

काव्यभक्ताची ओळख आपल्या अनेक मित्रमंडळींना करून दिली. ओळख करून देतांना, हे “ एक छुपे रस्तुम ” (अप्रसिद्ध महारथी) आहेत असा केला. बिचारे क्षीरसागर एवढ्या मोठ्या कवीने आपला असा उल्लेख केलेला पाहून लज्जित झाले व इतरही चकित झाले.

हळूहळू त्या ओळखीचे रूपांतर दाट परिचयांत झाले. १९२९ च्या २९ मेला उमरखय्याम प्रसिद्ध झाले. उमरखय्यामची रचना १९२१ पासून चालू होती, परंतु उमरखय्याम माधवरावांनी पूर्ण केले तें क्षीरसागरांच्या प्रोत्साहनाने. त्यामुळे व क्षीरसागर हे एक बुद्धिमान् लेखक व टीकाकार म्हणून माधवरावांना त्यांच्याबद्दल अत्यंत आदर वाटत होता म्हणून उमरखय्याम त्यांनी क्षीरसागर यांस अर्पण केले. अर्पणपत्रिकेत क्षीरसागरांचें प्रत्यक्ष नांव नाही, पण एक टूम म्हणून अर्पणपत्रिकेच्या डोक्यावर त्यांनी एक मोठें प्रश्नचिन्ह करून ! ‘ स ’ अशा अक्षरांत त्यांनी तें त्यांना अर्पण केले.

माधवरावांशी क्षीरसागरांची ओळख झाल्यानंतर त्यांची कांहीं कारणाने एका संस्थेतील नौकरी सुटली. माधवरावांनी लगेच खटपट करून त्यांना भावे स्कूलमध्ये नौकरी देवविली. रा. क्षीरसागर त्याबद्दल माधवरावांचे कायमचे ऋणी झाले. कोणत्याही प्रकारचा नवीन लेख तयार होवो तो क्षीरसागरांना वाचून दाखविल्याशिवाय माधवरावांना कधी चैन पडले नाही. क्षीरसागर जेव्हां आपली पसंती दर्शवितील तेव्हांच माधवरावांना समाधान वाटे. ह्यावरून मी त्यांची नेहमी थट्टा करीत असं. क्षीरसागरांच्या विद्वत्तेबद्दल मलाही आदर आहे. परंतु एखाद्या माणसाचा पक्ष उचलून धरल्यानंतर किंवा एखाद्याबद्दल जिव्हाळा, आदर उत्पन्न झाल्यानंतर माधवराव त्याचें वाजवीपेक्षा जास्त कौतुक करीत त्यामुळे आम्ही सर्व “ Ksirsagar is his weakness ” असं थट्टेने म्हणत असूं.

क्षीरसागर व माधवराव ह्यांच्यातील भाषाशुद्धीवरील वाद तर प्रसिद्धच आहे. ह्या दोघां मित्रांनी भाषाशुद्धीच्या मोहिमेत एकमेकांवर झोड उठवली होती, परंतु ते त्यानंतर प्रत्यक्ष एकमेकांना भेटले तेव्हां त्यांनी एकमेकांनी एकमेकांना प्रेमार्ने. हस्तांदोलन केले. १९३९च्या मे महिन्यांत क्षीरसागरच स्पून फार आजारी होते. त्यांचें दुखणें बरेंच विकोपाला गेलें होतें. माधवरावांना त्यांची काळजी वाटूं लागली. त्यांनी त्यांना आपल्या घरी ठेवून

घेतलें. त्यांची मोठ्या प्रेमाने शुश्रूषा केली. क्षीरसागर बरे होण्याच्या सुमाराला माधवराव वारले. क्षीरसागरांना फार वाईट वाटलें. त्यांच्या वाङ्मयीन भक्तांत क्षीरसागरांच्याप्रमाणें रा. गोपीनाथ तळवलकर, प्रा. गं. भा. निरंतर, प्रा. वि. वा. आंबेकर रा. भैय्यासाहेब उमराणी ह्यांचीही गणना होते. ह्या सर्व भक्तगणांबद्दल माधवरावांना एक प्रकारचा अभिमान व प्रेम वाटे. त्या सर्वांचा मोठ्या आपुलकीने ते माझ्याजवळ उल्लेख करीत.

क्षीरसागरांचे माधवरावांशीं दाट संबंध कसे आले. ह्याबद्दल क्षीरसागरांनीं मला जी पलरूपानें माहिती लिहून कळविली त्यांतील कांहीं त्यांच्या शब्दांतच गुंढें देत आहे.

‘या सुमारास पुण्याच्या भावे स्कूलमध्ये माधवराव काम करूं लागले होते. माझ्या त्यांच्या गांठी त्यांच्या डेक्कन जिमखान्यावरील खोलींत, माझ्या खोलींत अगर गिरीशांचे घरां पडत. माधवरावांचे इतका बुद्धिमान व उत्कट मनुष्य तत्पूर्वीं तरी माझ्या सहवासांत आलेला नव्हता. त्याप्रमाणें एक एक रासिक व प्रायः मूक-श्रोता। या दृष्टीनें माधवराव यांस माझ्या सहवासाचे महत्त्व वाटत असावें. नौकरी, साहित्यप्रेम आणि पुण्यपत्तननिवास यांना मी नुकतीच सुरुवात करीत होतो तर माधवरावांच्या जीवनांत या तिहींची टळटळीत (आणि रखरखीतही) माध्यान्ह आलेली होती ! माधवरावांचे कटु आणि निराश असे अनुभव ऐकून मला थोडें नवल वाटें. पण पुण्यांतील एक एक संस्था आणि व्यक्ति यांचें अंतरंग पाहिल्यावर माधवराव हळवे व भाबडे तर खरेच पण अतिशयोक्ति किंवा असत्यवर्णन तरी खास करीत नाहींत हें मला चांगलेंच पटलें.

सुधारक काव्याचा एक एक फर्मा छापून होत असतां तो त्यांनीं शनवारां-तील एका भिकार खाणावळींत जेवतांना मला उत्साहानें वाचून दाखविल्याचें अद्याप मला आठवतें. त्या वेळच्या वाङ्मयचर्चा, त्या वेळच्या समाजटीका आणि त्या वेळचें माधवरावांचें हालचें जीवन यांतच माझ्या व माधवरावांच्या भावी स्नेहाचें बीज दृढपणें रुजलें. याच सुमारास मलाही. पुण्याच्या वाता-वरणांत कांहीं कटु अनुभव आले व माधवराव यांच्या करारी पण उदार अशा मनाची महती कळली. कोल्हापूरला माधवराव गेल्यानंतर मधून मधून जेव्हां पुण्यास येत तेव्हां दिवसांतील त्यांचा बराचसा काळ माझ्याकडे जाई. माझ्याकडे-माझे मित्र व त्यांचे शिष्य. श्री. गोपीनाथ तळवलकर व

भैय्यासाहेब उमराणी (सांप्रत सरदार रास्ते यांचे कारभारी) यांच्या भेटी होत. आणखीही माझ्या परिवारांतील कित्येक तरुण स्त्री-पुरुषांना माझ्याकडे येण्यांत माधवरावांच्या सहवासाचेंही आमिष असे. खरें सांगावयाचें तर माझ्या सहवासांत माधवरावांना पाहणें आणि माधवरावांशीं बोलतांना आम्हा मंडळींना पाहणें ही एक आगळी मौज असे. मुद्दाम भरणाच्या साहित्यमंडळांत ती मौज कधींच येणें शक्य नाहीं. आम्हा मंडळींना माधवरावांबद्दल नितान्त आदर असे. माझ्याकडे येणारे स्त्री-पुरुष तर त्यांच्या शिष्यांत वा परात्पर शिष्यांत मोडत, आणि तरी त्यांच्या सरळ स्वभावाची आत्यंतिक तार्किकतेची आणि सुधारकी बाण्याची मी कित्येकदां थट्टा करीत असे व माधवरावही ती सर्व मोठ्या प्रेमानें व मजेनें सहन करीत. इतर मंडळींना हा अधिकार (privilage) प्रत्यक्ष शिष्यसंबंधामुळें उपभोगतां येत नसे व म्हणूनच त्यांस ज्येष्ठ व कनिष्ठ यांतील मी एक दुवा वाटे.

यापुढें त्यांचें प्रत्येक लिखाण लिहिलें जातांच मला वाचावयास भिळे. त्यांच्या तोंडून त्यांचें लिखाण ऐकण्यांत अपूर्वता असे. ती इतकी कीं, मी त्यांच्या भाषाशुद्धीच्या मोहिमेवर केलेल्या हल्ल्याला त्यांनी दिलेलें जलाल उत्तर देखील त्यांच्या तोंडून ऐकतांना मला अत्यंत आनंद वाटला. काव्य-विचारांत त्यांनी फारशी वृत्ताचीं उदाहरणें म्हणून रचून जे चार चार ओळीचे तुकडे १९२३ मध्येच प्रसिद्ध केले होते त्यांचा पूर्ण गजल करण्यांचा लकडा मीं कित्येक दिवस त्यांच्या मागे लावला होता. यांतूनच त्यांच्या गजलांजलीचा जन्म झाला. कारण या गजलांना ऊर्दू चाली लावून म्हणण्याचा मला नाद होता. त्यांतील बहुतेकांना मी चाली लाविल्या होत्या. अशा कवितांतून निघालेल्या 'गजलांजलि', विविध भाव-गीतांचा संग्रह करून तयार झालेलें 'स्वप्नरंजन मी त्यांच्या मागे लागून पूर्ण करावयास लावलेलें उमरखय्यामकृत रुबायत वगैरे पुस्तकें. व त्यांच्या जन्म-काळीं झालेल्या रम्य चर्चा आजही डोळ्यांसमोर उभ्या राहतात,

अलीकडे अलीकडे महाराष्ट्रांत अनेक ठिकाणीं माधवरावांच्या ओळखी झाल्या होत्या. ती सर्वच मंडळी माधवरावांशीं व माझ्याशीं मोठ्या प्रेमळपणानें वागत. मी फक्त ज्यांचा त्यांच्याशीं फार जुना घरोबा होता व ज्यांच्या सहवासाचा त्यांच्या जीवनावर परिणाम झाला त्यांचाच वर उल्लेख केला आहे. ह्या सर्व प्रेमळ मित्रांच्या सहवासांत माधवरावांच्यावर अनेक प्रकारचीं संकटें आली तरी

माधवराव तीं क्षणभर विसरून जात. परंतु स्नेही म्हणवणाऱ्या कांहीं व्यक्तींनीं त्यांच्या माबडेपणाचाही फायदा घेतला. वरवर गोड बोलायचें व त्यांच्याकडून एखादी गोष्ट काढून घ्यायची आणि त्याचा विपर्यास करायचा असे प्रसंग माधवरावांच्या आयुष्यांत कांहीं थोडे आले नाहींत. अशा मित्रांच्याबद्दल बोलतांना ते म्हणत कीं, “जे उघडपणें माझे शत्रु झाले व शेवटपर्यंत राहिले त्यांच्याबद्दल मला जास्त आदर वाटतो. परंतु ज्यांनीं वर गोड बोलून आंतून माझा गळा कापला त्यांचे अपराध मी कधींच विसरणें शक्य नाहीं.”

ह्या बाबतींत त्यांचें—माझें एकदां बोलणें झालें होतें. त्यावर त्यांनीं एका पत्रांत मला पुढील मजकूर लिहिला होता :

“आगगाडींत तुझें—माझें जें बोलणें झालें त्याचा माझ्या मनावर फारच खोल परिणाम झाला. येथें आल्यावर मी त्यासंबंधी बोलणें काढलेंच; माझ्यानें राहावेना. ×× माझें फार मोकळेपणाचें बोलणें झालें. नातलग्नांसंबंधी मला कधींच हुरळणूक झाली नाहीं आणि स्नेह्यांसंबंधीही.....

त्यावर त्यांनीं एक चुटका लिहिला आहे तो असा—

तुजवरी कितीही करो कुणी अन्याय,
तच्चिंदा मित्राजवळहि समुचित काय ?
हितसम्बन्धें ते कधीं व्हायचे स्नेही,
अन् हें भाषण मग करील मात्र अपाय,

आणि अशाच एका चमत्कारिक अनुभवानंतर ते मला लिहितात :

“मी चमत्कारिक आहे, दैवानें मला आपलें स्वळणें करून माझी दुर्दशा करून टाकली आहे. माझी जीवितयात्रा म्हणजे एक कधींही न थांबणारी अशी धडपड आहे. तूं तरी स्वऱ्या मित्राप्रमाणें माझी स्थिति सभजावून घे, आणि मला सहाय हो. आत्मसुधारणा करण्याची माझी इच्छा व माझा प्रयत्न हीं नष्ट झालेलीं नाहींत. व्यावहारिक शहाणपण मला नाहीं आणि म्हणूनच लीला, माझें भयंकर नुकसान झालें आहे. तें अजून मला शिकायचेंच आहे; व तें मी अनेक अनुभवांच्या द्वारें शिकत आहे. तुझ्या तें प्रत्ययास आल्यावांचून राहाणार नाहीं.

लहानपणापासून जां सुनीति तत्त्वे मनांत रुजवलीं गेलीं त्याचें कटुफळ मी व्यवहारांत चाखीत आहे.”

अलीकडे अनेक कटु अनुभवांमुळे माधवराव थोडेसे एकलकोंडे बनत चालले होते. आपल्या भाबडेपणाचा परिणाम भलताच होतो हें आतां त्यांच्या लक्षांत आलें होतें. त्यामुळे प्रत्येक मनुष्याशीं बोलतांना व वागतांना पूर्वांचा मोकळेपणा त्यांच्यांत राहिला नव्हता.

आमचें लग्न झाल्यावर कोणा एका व्यक्तीला मी माधवरावांची बायको, तेव्हां मी दिसायला कशी असेन हें पाहाण्याची इच्छा झाली. तेव्हां त्या व्यक्तीनें मला मुद्दाम बोलवणें पाठवले. मीही गेलें. मलाही आपल्याला हें बोलवणें कां आलें: आहे यांची पूर्ण जाणीव होती. ह्या गोष्टीचा उल्लेख मी आपल्या एका पत्रांत केला होता. माधवरावांचें त्याला खालीलप्रमाणें उत्तर आलें—

“असे प्रसंग तुला अनेक येतील. त्यांचा हेतु दुष्ट नसेल. परंतु ××मुखें कुत्र-हलाचा परिणाम दोन जीवितांचा नाश करण्यांत झाला! असें कांहीं क्षण येतात कीं तेव्हां ईश्वर प्रेमस्वरूप आहे. याचा विसर पडून त्याच्या हातून शत्रूंचा विशेषतः ज्यांनीं स्वार्थ साधण्याकरतां दोन निरपराध प्राण्यांचा बळी घेतला— त्यांचाच सर्वनाश होऊन तो पाहायला ते जिवन्त असावेत अशी क्रूर इच्छा अन्तःकरणांत बळावते. आणि ईश्वराच्या घरीं न्यायच नाही असें पाखण्ड मनांत उद्भवतें. या दुःखमय जगांत किती तरी दुःख आपण सङ्कुचित स्वार्थानें व गैरसमजानें वाढवितों—स्वर्गच साङ्गतों मलां मूर्खपणाची जितकी भीति वाटते तितकी लबाडीची वाटत नाही. कांहीं स्वार्थसाधू मित्रांनीं माझे अत्यंत नुकसान केले.”

आणि म्हणून अलीकडे माझा स्वभाव असा झाला आहे कीं, केव्हां केव्हां परिस्थिति वा मनःस्थिति अशी नाजूक असते कीं, सुईची बोचसुद्धां असह्य होते, तर कित्येकदां आकाशीची कुऱ्हाड सोसवते. ह्या माझ्या स्वभावा-मुळेच माझेवरील गंभीर प्रसंग मी सहज सहन केले. पण कित्येकदां अगदीं क्षुल्लक गोष्टही मला असह्य होते.

आणखी एका पत्रांतील उतारा—

लोक कित्येकदां मला धैर्याचा पुतळा समजतात, पण तें निराशेंतील धैर्य होय. मी जात्या कचदिल—मातीचें टेकूळ आहे. आज इतकीं वर्षे

एकाकी स्थितीत काढली, त्यामुळे मन खम्बीर व्हायला हवे होते, पण ते तसे झाले नाही. संसारांत जे धैर्य पाहिजे त्याची माझ्यांत उणीव आहे. ही गोष्ट मला जाणवू लागली आहे. मी ते गुण माझ्यांत खात्रीने आणीन.”

आपल्या स्वभावांत फरक करण्याची आवश्यकता जेव्हां त्यांना तीव्रतेने वाटू लागली तेव्हां त्यांचे मला मी नागपूरला असतांना एक पत्र आले ते पुढीलप्रमाणे :

“ मनुष्याला कटु अनुभव आल्याशिवाय तो शहाणा होणार नाही हे अगदी खरे आहे, परंतु मनुष्यजातीच्या सौजन्यावरील विश्वास पार उडाल्यावर सहवासांत गम्य व रम्य असे कांहींच राहाणार नाही आणि एकंदर जीवित नीरस नकोसेच होऊन जाईल, एवढीच मला भीति वाटते; पण देव हात धुवून मागे लागल्यासारखे हाच अनुभव गळीं उतरवू लागले तर इलाज नाही. मन घट्ट करून तो प्याला खाली लोटलाच पाहिजे. माझ्या आयुष्यांतील वैशिष्ट्य हेच आहे.

“ माझ्यांत १९२८ सालापेक्षां पाहा बरं किती बदल झाला आहे तो. कित्येक गोष्टींकडे पाहाण्याचा माझा दृष्टिकोन आतां पार बदलला आहे. मी तरी मैत्रीला पात्र नाही, अथवा लोक तरी पात्र नाहीत असे मला वाटू लागले आहे. कांहीं लोकांना वरवर गंमत पाहिजे असते. इतरांनीं स्वार्थत्याग करायला हवा असतो आणि स्वतःला भरसमयीं हवे तसे वागायला हवे असते. त्यांना जिन्हाळ्याची देवघेव नको असते. अशा लोकांविषयीं मला आतां उदासीनताच वाटू लागली आहे.”

“ व्यावहारिक शहाणपण मला अजून शिकायचे आहे. व ते मी शिकत आहे. तुझ्या ते प्रत्ययास आल्यावांचून राहाणार नाही. तसा मी आतिशय भोळा आहे ग, कित्येक वेळीं माझ्या सहवासांत स्नेही म्हणून वावरणाऱ्या कांहीं लोकांचे छक्केपंजे मी ओळखूच शकत नाही. गोष्ट होऊन गेल्यावर मागाहून सर्व प्रकार ध्यानांत येतो. परंतु ‘ भून्द से गई सो हौद से नहीं आती’ अशी माझी स्थिति आहे. माझ्या अव्यवहारीपणाने, फटकळपणाने, भाबडेपणाने माझे साऱ्या आयुष्याचे नुकसान झाले आहे. झाले ते झाले. आतां मी एकटा नाही. माझ्या मूर्खपणाचे फळ मला आतां एकट्याला भोगायचे नाही; त्याची वाटेकरीण तू आहेस हे मी जाणून आहे. तेव्हां खरोखरच आतां मी वचन देतो कीं, मी आतां शहाणा होणार आहे. तुला दुःख देणार नाही. घे

आपल्या बाळाला माण्डीवर; विसरून जा गृहबाह्य जगाला आणि लाव त्याच्या ओंठाला बोट आणि साड्या त्याला की, “बेटा, बापासारखा अव्यवहारी व भोळा होऊंस नकोस.”

वरील सर्व उतारे निरनिराळ्या वेळीं धाडलेल्या पत्रांतील आहेत. परंतु ते सर्वच एका ठिकाणीं देण्याचें. कारण कांहीं मित्रांच्या सहवासालादेखील ते किती विटले होते व त्यामुळेंच त्यांच्यांत हळूहळू कसकसा बदल होत गेला हें वरील अनेक उताऱ्यांवरून दिसून येईल.

तरी सहवासांत असलेल्या मित्रांतील व हितशत्रूंतील चांगुलपणा ते विसरले नव्हते. त्याबद्दल ते कायमचे ऋणी होते.



महाराष्ट्र कवि-सम्मेलन, नासिक
१९३३



माधवरावांच्या कांहीं कवितांचा जन्म : १०

लग्न झाल्यानंतरचे आमचे कांहीं दिवस फार चमत्कारिक गेले. फार दिवस एकटे राहिलेले माधवराव माणसाळायला फार प्रयास पडले. प्रत्येक वेळीं पडतें आपणच ध्यावें व ते म्हणतील तसें मनाला पटत नसूनही वागावें असे प्रसंग वारंवार येऊं लागले. संसारांत गम्य व रम्य कांहीं आहे असें मला वाटेना. पुढें पुढें त्यांचें त्यांनाच आपण कोठें तरी चुकतो आहोंत असें वाटूं लागलें व माधवरावांनीं आपल्या स्वभावांत आमूलाग्र बदल केला. त्यांना आपल्या चमत्कारिक वागण्याचा-पश्चात्ताप होऊं लागला. कित्येक वेळेला त्यांना आपल्या निष्ठुरपणानें वागण्याचें अत्यंत वाईट वाटे आणि त्या-गोष्टीचा ते विचार करू लागले कीं, त्यांच्या डोळ्यांत पाणी उभें राहू. अशाच एका प्रसंगां माधवरावांनीं खाली दिलेल्या दिण्डी वृत्तांत चार ओळी रचल्या.

त्या ओळींचा इतिहास असा : आमच्या लग्नाच्या पंक्तीत भर्तृहरिच्य नीतिशतकांतला 'मौनान्मूकः प्रवचनपटुर्वाचको जल्पकोवा' हा श्लोक मी म्हटला होता. त्याची शेवटची ओळ 'सेवाधर्मः परम गहनो योगिनामप्यगम्यः, अशी आहे. त्या शेवटच्या ओळीचा परिणाम माधवरावांच्या मनावर फार झाला. त्यांनीं त्याच प्रसंगाला उद्देशून व पुढें माझे वागणें त्यांना अत्यंत पसंत पडल्यावरून पुढील श्लोक रचला—

श्लोक म्हटला जो भीत तूं विवाहीं

आज होई तत्स्मरण अश्रुवाही;

सखे योग्यांसहि गहन अन् अगम्य

धर्म केला तो तुवां सिद्ध रम्य

त्या दिण्डी वृत्तांतल्या चार ओळी पुढें त्यांनीं ज्या वेळेला आपल्या अनेक कविता सुधारल्या तेव्हां स्वप्न्रंजन छापतांना 'कीर्ति आणि कान्ता' स्वप्न्रंजन पा. १०४ ह्या कवितेंत घातल्या. ही संबंध कविता त्यांनीं त्या वेळीं सुधारली. वास्तविक त्यांनीं ही कविता आमच्या लग्नाच्या जवळजवळ एक वर्ष आधीं लिहिलेली-आहे. परंतु त्यांतील बऱ्याचशा कल्पना नंतर सुधारून घातल्या आहेत.

कोल्हापूरला असतांना आम्ही संध्याकाळीं सहा वाजले कीं नियमितपणे फिरावयाला जात असूं. पाऊस बाहेर पडत असला तरी त्याची पर्वा आम्हीं कंधीं केली नाहीं. त्यामुळें अनेक ठिकाणचें मनोरम सृष्टिसौंदर्य आमच्या दृष्टीस पडे. बाहेर जोराचा पाऊस पडत असला तरी आम्ही तशाही पावसांत संध्याकाळीं फिरायला बाहेर पडत असूं. 'वरुणतीर्थ वेस, ओलांडून रंकाळ्यावर आलों म्हणजे भोंवतालचा प्रदेश मोठा सुंदर दिसे. दिशा धुंद झालेल्या, उजव्या हातचे पन्हाळा, पावनगड, ज्योतिबाचे डोंगर धूसर झालेले. रंकाळ्याच्या कांठानें रस्त्यानें दुतर्फा लावलेले गुलमोहोराचे वृक्ष भिजून चिब झालेले. समोर दूरवर दृष्टि फेकली असतां दिसणारें विद्यापीठाचें मैदान व त्यावरील झोंपडी म्हणजेच जलाशय 'तपोवन' आणि रस्त्याच्या डाव्या हाताला दिसणारा तो रंकाळ्याचा विस्तीर्ण व अथांग भरलेला व त्यांतील तो पुरातन कालापासून प्रसिद्ध असलेला 'संध्यामठ' ह्या सर्व मनोहर दृश्याचा परिणाम माधवरावांच्या मनावर होई व ते त्या सुंदर दृश्याशीं तन्मय होऊन जात. अशा वेळीं माधवरावांची प्रतिभा जागी होई. "पहा सृष्टीचें ध्यान" ह्या कवितेंत ह्या रंकाळ्याभोंवतालच्या प्रदेशाचेंच वर्णन आहे. स्वप्नरंजन पा. १२४. तशा प्रकारचें अलौकिक सृष्टिसौंदर्य पाहिलें कीं त्यांना वाटे परमेश्वर फक्त एकाच ठिकाणीं नाहीं. तो सर्वत्र ह्या सुंदर सृष्टींत भरला आहे. अशाच अर्थाची त्यांची 'प्रार्थना' ही कविता-अभंग-स्वप्नरंजन पान १२४ वर आहे. भर पावसाच्या झडींत रंकाळ्या-भोंवतीं प्रदाक्षिणा घेत असतां त्यांना त्यांतील पुढील ओळी स्फुरल्यां

अनंत गोचरी भरली ही सृष्टी

प्रत्येकांत दृष्टि तुज बघों . २

लाटांच्या नर्तनीं पाऊस झडींत

ऐकू दे संगीत प्रभो तुझें ३

अशा कवितेच्या ओळी तयार झाल्या किंवा कोणत्याही कवितेंतील कल्पना सुचली कीं ते तंवढीच लिहून ठेवीत व मागाहून केव्हां तरी त्यांची कविता पूर्ण होई. कवितेची तारीख व महिना ज्या दिवशीं त्यांना मूळ कल्पना सुचे त्या दिवशींची असे.

माधवराव कोल्हापूरला असतांना एकदां ते रेंदाळकरांचें रेंदाळ हें गांव पाहण्यास गेले होते. तेथें रेंदाळकरांच्या दोन मुली 'लिली' व 'माली' ह्या त्यांना भेटल्या. माधवरावांचें आदरातिथ्य तेथें योग्य तऱ्हेनें झालें. परंतु त्या पोरक्या मुलींना पाहून त्यांचें अंतःकरण भरून आलें. घरीं आल्यावर त्यांनीं सर्व हकीगत मला सांगितली व ते म्हणाले 'उद्यां माझीं मुलें जर अशीं पोरकीं झालीं तर न जाणों त्यांचे काय हाल होतील! ह्याकरता मी-म्हणत असतो कीं, मनुष्याचें आयुष्य स्वाधीन नाहीं. परंतु जाणून बुजून संसारांत पडल्यावर व मुलें झाल्यावर जरूर तर पोटाला चिमटा घेऊन पण आपल्या हयातींत मुलांची तरतूद आपल्या शक्तियनुसार केली पाहिजे. जे आईबाप हें करीत नाहींत त्यांनीं आपलें कर्तव्य केलें असें म्हणायला मी तयार नाहीं. माझ्या मुलांना व बायकोला माझ्या मागें माझ्या मूर्खपणामुळें दारोदार हिंडावें लागलें तर-माझ्या आत्म्याला कधींही शांति मिळणार नाहीं.' माधवराव आपली जबाबदारी खरोखरच विसरले नाहींत.

रेंदाळकर रेंदाळलाच वारले. त्या प्रसंगाला उद्देशून त्यांनीं हे कवे, 'विश्रांतिस्थळ अखेर हेंच हाय होतें' म्हणजेच 'सर्वा खल्विदं माया' ही कविता रेंदाळहून आल्यावर लिहिली. स्वप्न-रंजन-पान १४०.

माझ्या-त्यांच्या वयांत दहा वर्षांचें अंतर होतें. ते-मी जरी बरोबरीच्या नात्यानें वागंत होतो तरी ते-माझ्याहून वयानें, अनुभवानें मोठे आहेत, हें मी विसरूं शकत नव्हतें आणि त्यांतून लहानपणापासूनच फारशी स्वेच्छेनें वागण्याची मला संवयच नव्हती. सदोदित धाकांत वागत आल्यामुळें पुढें लग्न झाल्यावरही कोणतीही गोष्ट मी माधवरावांना विचारल्याशिवाय करीत नसें. तें मला म्हणत, "प्रत्येक गोष्ट तूं मला विचारण्याचें कारण नाहीं. तुला मी इतकी स्वतंत्रता देतो तरी तूं निष्कारण संकोचानें वागतेस. जरा तरी धीट हो." ह्याच चर्चेतून 'जा स्वतंत्रेची मौज चाख' ही कविता जन्माला आली. स्वप्नरंजन पान १४०.

माधवराव अभिमानी होते. त्यांना अपमान सहन होत नसे. पोटाकरतां दुसऱ्याची नौकरी प्रामाणिकपणें करीत असतांनाही जर कोणी त्यांचा अपमान केला तर अशी गोष्ट त्यांच्या काळजाला घरें पाडीत असे. ह्यापेक्षां दारिद्र्यांत राहणें पत्करलें इतकें त्यांचें त्यांना दुःख होई. अशाच एका प्रसंगावर 'सेवाधर्म' ही कविता लिहिली गेली आहे.—स्वप्नरंजन, पान १४६.

एक दिवस आमच्या लग्नांतल्या कांहीं हकीकतीबद्दल आम्ही बोलत बसलो होतो. तेव्हां मी माधवरावांना सहज सांगितलें कीं, “मंगलाष्टकें सुरू झालीं आणि बाबा मंडपांतून निघून गेले. त्यांना फार वाईट वाटलें. कन्यादान करतांना त्यांनीं आपल्या मनावर ताबा ठेवला होता. तरीसुद्धां शेवटीं त्यांना अश्रु आवरेनात. जरा वेळानें बाबांचे स्नेही— रा. न. शं. रहाळकर— यांनीं मला हांक मारून सांगितलें, “बाबांच्याजवळ जरा जाऊन बस. त्यांना दूध वगैरे कांहीं दे.” ही हकीगत मी माधवरावांना सांगितली आणि तो प्रसंग त्यांच्या डोळ्यांपुढें उभा राहिला. त्याच प्रसंगावर माधवरावांनीं गजलाञ्जलि पा. ३९ ‘अर्थो हि कन्या परकीय एव’ ही कविता लिहिली.

ता. ६ सप्टेंबर १९३१ रोजीं ही कविता माधवरावांनीं लिहिली. त्या वेळीं मी नागपूरला दिनूच्या खेपेला बाळंतपणाला गेलें होतें. माधवरावांनीं त्या कवितेबद्दल मला लिहिलेल्या माझ्या स्वतःच्या पत्रातील हकीकत पुढें दिली आहे.

“गेल्या बुधवारी संध्याकाळीं मी बाजारांतून घरीं येत होतो आणि बोळाच्या तोंडाशीं म्हेस पुढून धांवत आली म्हणून तूं जेथें थांबलीस तेथें आपल्या लग्नांतील तूं सांगितलेला प्रसंग आठवला आणि लगेच त्या विषयावर एक गजल स्फुरली, ती सोबत पाठवीत आहे. तो प्रसंग मी स्वतः पाहिला नसल्यामुळें फोटोचा फोटो घ्यावा त्याप्रमाणें जरा अस्पष्ट वठला असेल, तथापि तो कसा वठला आहे हें तूंच सांगूं शकशील. तुझ्या आयुष्यांतील एक संस्मरणीय प्रसंगाचें शब्दचित्र म्हणून ही कविता तुला संख्यग्रहणीय वाटेल.”

माधवरावांना त्यांच्या संडेतोड व फटकळपणाच्या वागण्यानें अनेक शत्रु निर्माण झाले होते. १९३०-३१च्या मे महिन्यांतली गोष्ट. एक दिवस रात्रीं आठ वाजतां माधवराव घरीं आले ते अतिशय खिन्न होऊन आले. मला चार दिवस कारण कळलें नाहीं. कोणा तरी एका पूर्वपरिचित गृहस्थाने त्यांना कांहीं प्रश्न विचारून शब्दांत पकडलें. माधवरावांनीं आपल्याकडून आपली बाजू स्पष्ट मांडण्याचा प्रयत्न केला. परंतु शेवटीं त्यांनीं माधवरावांनाच दोष दिला. तेव्हां माधवरावांनीं फाडकन् आपल्याच थोबाडांत मारून घेतली. मला कारण कळल्यावर वाईट वाटलें. मी त्यांना म्हणाले,

“ आतां तुम्ही कांहीं बाबतीतला फटकळपणा व स्पष्टवक्त्रपणा सोडा. ह्या तुमच्या स्वभावामुळे लोक तुमचे शत्रु बनतात व तुम्हांला पाण्यांत पाहतात. इतके वाईट अनुभव तुम्हाला आले. ह्या तुमच्या स्वभावामुळेच तुम्ही आपली नौकरी गमावून बसलां. अजून तुमचे डोळे उघडत नाहीत. यांत तुमचें कल्याण होणार नाही. मी तुम्हाला ही गोष्ट पुन्हा पुन्हा सांगते. तुम्ही आतां पुन्हा असें वागणार नाही म्हणतां आणि पुन्हा मूळ स्वभावावर जातां ! काय म्हणावें तुम्हांला ! मी तुमच्याकरनां इतकी जीव टाकतें तरी तुम्हांला माझ्या तळमळीची जाणीव होत नाही. माधवरावांच्या मनांवर माझ्या बोलण्याचा फार परिणाम झाला. त्यांचे डोळे पाण्यानें भरून आले. दोन दिवसांनीं त्यांनीं ‘जीव तूझा लोभला’ ही कविता लिहिली. त्या कवितेचें नांव ‘प्रेमाची दक्षिणा’ गजलां-ज्जलि पान ३७. त्यांनीं ही कविता लिहिली तेव्हां त्या कवितेचा मथळा ‘प्रेमाचा तगादा’ असा होता. माझे त्यांच्यावरचें प्रेम म्हणजे त्यांना ते उपकार वाटत. त्यांचें असें एक मत होतें कीं “जो प्रेमविवाह झाला नाही त्या विवाहामुळे एकदम प्रेम उत्पन्न व्हावें कसें ? सहवासानें प्रेम उत्पन्न होईल आणि तें खात्रीनें होईल. तूं वाट पाहा ” असें तें मला सांगत. त्या विचारांचे पडसाद त्या कवितेत उठलें आहेत.

१९३४-३५ सालच्या सुमारास फर्ग्यूसन कॉलेजचा सुवर्ण-महोत्सव झाला असावा. तेव्हां प्रि. महाजनींच्या खास आमंत्रणावरून माधवराव त्या समारंभाला गेले होते. परंतु त्यांना तेथें पाहून कित्येकांना आश्चर्य वाटलें. कोणी तरी त्यांना “ तुम्ही येथें कसे ? ” असा प्रश्न विचारला. त्याबरोबर त्यांना वाईट वाटलें व त्यांनीं ‘अतर्क्य प्रेम’ कविता लिहिली. मधुलहरी-पा० ५५.

त्याचप्रमाणें त्याच संस्थेवर त्यांनीं ‘प्रेम होईना तुझ्यानें’ ही गजल लिहिली. गजलाज्जलि पा. ४०.

ज्या संस्थेतून ते अत्यंत अपमानकारक रीतीनें बाहेर पडले त्याच संस्थेवर त्यांचें अगाध प्रेम शेवटपर्यंत राहिलें आणि ह्या त्यांच्या प्रेमामुळेच शेवटीं मी त्यांचीं सर्व पुस्तके त्यांच्या इच्छेप्रमाणें फर्ग्यूसन कॉलेज, वाडिया वाचनालयाला देऊन टाकलीं. त्यांनीं आपल्याच स्वभावाचें वर्णन तुटलेल्या दुव्यांतील अनेक सुनीतांत केलें आहे. अशा सुनीतांचे आंकडे खालीं देत आहे.

सुनीत १४ तुटलेले दुवे, पा. १४. पा. १८. सुनीत १८. पा. ५० सुनीत ५०.

तुटलेल्या दुव्यांतील पहिलें सुनीत लिहून अनेक वर्षे होऊन गेलीं. त्या वेळीं त्यांना स्त्रीजातीबद्दल आदर वाटत असे. परंतु त्यांच्या आयुष्यांत ज्या 'स्त्रिया आल्या त्यांच्या सहवासामुळे त्यांनीं आपल्या सुनीतांत वर्णन केल्यापेक्षां निराळे अनुभव आले. अलीकडे 'तुटलेले दुवे' छापतांना 'देवा स्त्रीहृदयी'. मनोरमपणा केव्हां कुर्णी निर्मिला,' हें सुनीत ते काढून टाकण्याच्या विचारांत होते. परंतु पूर्वयुष्यांतील आपल्या स्त्रीजातीबद्दलच्या काय कल्पना होत्या त्या संग्रहीं असाव्या म्हणून तें सुनीत त्यांनीं तसेंच ठेवले.

माधवरावांना आपल्या आयुष्यांत अनेक विचित्र अनुभव आले. अशा अनुभवांनींच माधवरावांना पुष्कळ शहाणें केलें. अशाच कांहीं चमत्कारिक अनुभवांनंतर त्यांनीं आपल्या स्वतःच्या मनःस्थितीचें व त्यामुळे झालेल्या बदलाचे वर्णन केलें आहे. तें असें—

मनीं होती असूया ती पळाली,

बढाई पात्रतेची फोल झाली.

रगीच्या त्या उमेदी आज कोठें?

अतां ही हाव सत्तेची गळाली.

गज्जलाज्जलि पा. १६ हेमन्त.

ध्येयपूर्तता न झाल्याचें असमाधान माधवरावांना त्या काळांत (१९२८ ते ३०) वारंवार अस्वस्थ करीत असे ह्यांत शंका नाहीं. ते मला तसें बोलूनही दाखवीत. केव्हां केव्हां मलाही असें वाटे कीं, हे इतके ध्येयवादी आहेत याची थोडी जरी जाणीव मला लग्नाच्या आधीं झाली असती तर मी लग्नाला तयारहि झालें नसतें. परंतु ह्याचा अर्थ त्यांचें कोणावर प्रेम होतें व तें प्रेम त्यांना वारंवार अस्वस्थ करीत असें असें मुळींच नाहीं.

त्यांचें जर एखाद्या मुलीवर प्रेम असतें तर त्यांनीं जगाची पर्वा न करतां तिच्याशीं लग्न केलें असतें. एकदां कॉलेजांत ते शिकत असतांना त्यांना एका मुलीबद्दल मोह वाटत होता. परंतु पुढें ते बोलतांना नेहमीं म्हणत असत कीं,

“ तिच्याशीं माझे लग्न झाले नाहीं हें फार बरें झाले. तिच्या सहवासांत मी कधींच सुखी झालों नसतो आणि शिवाय आमचें चार दिवसही पटलें नसतें.” ह्यासंबंधीं माधवरावांचे विचार वाचावयाचे असतील तर स्वप्नरंजनमधील ‘प्रश्नोत्तर’ (तो म्हणाला व ती म्हणाली) ही कविता अवश्य वाचावी. हा त्यांचा मोह फार थोड्या दिवसांचा होता आणि तो मोह झाला हें ते जरी विसरूं शकले नाहीत तरी त्यांचें मन त्यांना वारंवार ग्वाही देत होतें कीं, जें झालें तें फार चांगलें झालें. आमच्या सहवासावर किंवा माझ्याशीं वागण्यांत त्यांचें अस्तित्वही कधीं प्रगट झालें नाहीं आणि म्हणून त्यांच्या सहवासांत मी सुखी झालें.

ह्या कवितेबद्दलची हकीगत येथें लिहीत असतांना मला एक आठवण झाली. ती मला येथें दिल्याशिवाय राहवत नाहीं. लग्न झाल्यानंतर आपल्या आयुष्यांतील अनेक आठवणी व विचित्र अनुभव मला माधवरावांनीं सांगितले. कित्येक वेळीं तर त्या आठवणी सांगतांना ते इतके तन्मय होत कीं, एका मागून एक अशा आठवणी होऊं लागल्या कीं आम्हांला संबंध रात्र एखाद-वेळीं जाग्रण होई. माधवराव कित्येकदां अत्यंत अस्वस्थ होत. मला वाटतें आमचें अशाच प्रकारचें बोलणें, आमच्या बोलण्यावर रात्रीं पाळत ठेवून कोणा एका व्यक्तीनें ऐकलें व त्याचा बोभाटा आपल्या मित्रांत केला. ज्यांना हें सांगण्यांत आलें ती व्यक्ति अजूनही माधवरावांच्या मित्रांना असें सांगत असते कीं, “ अहो, पूर्वायुष्यांत माधवरावांनीं केलेल्या कांहीं अपराधांची कबुली ते स्वतः लीलाचार्ईना देत असतां प्रत्यक्ष अमुक एका व्यक्तीनें ऐकलें आहे.” हें जेव्हां आमच्या दोघांच्या कानांवर आलें तेव्हां आम्ही दोघेही आश्चर्यानें मूढ झालों. माधवरावांनीं एक सुस्कारा सोडला व ते उद्गारले, “ अत्यंत खाजगी आयुष्यही माझे स्वतःचें नाहीं. त्यांवरही मजबद्दल कुतूहल असणाऱ्यांचा पहारा आहेच.” भिंतीला कान असतात, हें आजपर्यंत मी ऐकत आले होतें. परंतु वरील हकीकती वरून “ छतालाही, कान असूं शकतात हें आम्हांला तेव्हां समजलें.

माधवरावांचेकडून कोणतेंही अनीतीचें वर्तन घडलें असतें तर विवाहानंतर ज्या मनमोकळेपणानें त्यांनीं मला गतायुष्यांतील अनेक हकीकती सांगितल्या त्यांत आपल्या अनैतिक वर्तनाचीही कबुली स्पष्टपणें दिली असती ह्याबद्दल

मला यत्किंचितही शंका वाटत नाही. कारण अशा तऱ्हेच्या वर्तनाबद्दल कबुली देण्यास जे मनोधैर्ये लागते ते त्यांचे अंगी पूर्णपणे होते हे त्यांच्या निकट सहवासांतील मित्रही जाणत होते.

आपल्या मुलांच्यावर माधवरावांचे फार प्रेम होते. मुलांच्या बाबतीत ते अत्यंत हळवे होते. त्यांना जरा कांहीं होऊं लागले कीं माधवरावांच्या हृदयाची कालवाकालव होई.

अशाच एका प्रसंगी आमचा दिनू तापानें आजारी होता, तातांच्या शिवाय तो क्षणभरही अथरुणावर निजत नसे. मी स्वयंपाकघरांत कांहीं काम करीत होते. दिनू निजला ह्या समजुतीने बराच वेळ मी माजघरांत गेले नाही. परंतु दिनू जागाच होता. तो उठला आणि बैठकींत जाऊन माधवरावांना त्रास देऊं लागला. माधवराव कांहीं तरी लिहिण्यांत गर्क होते. त्यांचे लक्ष नाही असे पाहून दिनूने त्यांना हांक मारण्याचा सपाटा लावला. ते त्यांच्यावर रागावले. दिनू रडवें तोंड करून धांवत धांवत माझ्याकडे येऊन माझ्या गळ्याला मिठी घालून मोठ्याने रडूं लागला. माधवरावांनी रडण्याचा सूर ऐकला आणि धांवतच ते स्वयंपाकघरांत आले. त्यांनी त्याला जवळ घेतलें आणि त्यांच्या डोळ्यांत पाणी आलें. ह्या प्रसंगावर माधवरावांचे 'ताता, लडिक हांक ऐकूनी तुझी....हें सुनीत आहे—त्या सुनीताचें नांव 'साशीर्वाद निरोप' मधुलहरी—पा. ४७.

दिनूपेक्षांही सुधाला तातांचें वेड अधिक होतें. तिला एक क्षणभरही त्यांच्याशिवाय करमत नसे. माधवराव गेल्यानंतरही आमची सुधा आजारपणांत रात्रीं "ताता ताता" करून झोंपेंतून उठून बसे.

रा. भास्कररावांचा 'तांचे समग्र ग्रंथ' छापण्याच्या आधीं कांहीं कवितांच्या संबंधीं अधिक माहिती मिळवण्याकरतां ते ग्वाल्हेरला गेले होते, मला मुलांच्या व घरच्या कामांत बरेच दिवस पल लिहायला वेळ झाला नाही. एक दिवस माधवरावांचे मला एक पत्र आलें. त्यांतच त्यांनीं "सुखरूप आहे ना ग?" ही कविता लिहून पाठवली होती. मधुलहरी - पान ५९.

मला वाटतें ते दिवस पावसाळ्याचे होते. माधवराव कॉलेजांतून परत येत होते. मुलांच्या शाळा सुटल्या होत्या. रस्त्यानें जाणाऱ्या येणाऱ्यांची गर्दी. एकाएकीं एका गृहस्थाच्या सायकलीच्या धक्का लागून एक मुलगी खाली

पडली. माधवरावांना स्वतःचीच मुलें आवडत. असत असें नाहीं, त्यांना कोणाचीही मुलें तितकीच प्रिय असत. त्यांनीं त्या मुलीला उचललें. तिला फारसें लागलें नव्हतें, परंतु कोठें तरी थोडें खरचटलें होतें. जवळच्या एका दवाखान्यांत स्वतः ते तिला घेऊन गेले. औषध वगैरे लावून झाल्यावर तिला घरीं पोहोंचवण्याची व्यवस्था करून ते घरीं आले. आमची सुधा तिला संभाळायला ठेवलेल्या बाईजवळ स्वतः भोंवतींच फेंक्या घालीत बसली होती. तिला त्यांनीं चटकन् उचलून घेतलें. तिलाही त्यांना पाहून तितकाच आनंद झाला होता. ती त्यांना जी घट्ट बिलगली ती खालीं उतरायलाही तयार होईना. “श्रावणांतले ऊन” ही कविता त्याच वेळची आहे.—
मधुलहरी—पान ४५.

माझे शेवटचे बाळंतपण अत्यंत जिवावरचें झालें. डॉ. रा. ज. पाध्यांनीं ह्या चढलची कल्पना माधवरावांना अगोदरच दिली होती. परंतु माझ्या कानांवर ही गोष्ट न जाण्याची माधवरावांनीं अत्यंत काळजी घेतली. १९३६ सालच्या मे-जूनचे दिवस होते ते. कोल्हापूरला पाण्याचा दुष्काळ होता. शिवाय पाण्याच्या अभावीं गांवांत पटकीची सांथ जोरांत सुरू होती. रोज ३० ते ४० रोगी ह्या सांथीत दगावत होते. माधवराव ह्या सुमारास पुण्यालाच होते. ते जूनच्या आरंभीं कोल्हापूरला आले. तोवर मी दिनू व सुधा यांसह जीव मुठींत घेऊन दिवस काढत होतें. माधवराव आले व माझा जीव खालीं पडला. माझी प्रकृति असावी तितकी चांगली नव्हती; बाहेरचे वातावरणही चिंताजनक होतें, परंतु माधवराव घरीं आले व तशाही परिस्थितांत माझ्या मनाची काळजी चुटकीसरशी नाहींशी झाली. माधवराव आल्यानंतर दुसऱ्याच दिवशीं त्यांच्या आजी माझ्या बाळंतपणासाठीं कोल्हापूरला आल्या. माझ्या प्रकृतीच्या विचारानें माधवराव अत्यंत अस्वस्थ होते. परंतु ते अस्वस्थ होते ह्याचा यत्किंचितही सुगावा मला लागला नाहीं. त्या दिवसांत ते लेखनाचें काम जोरांत करीत होते. आपलें स्वतःचें मन त्यांनीं यत्किंचितही विचल होऊं दिलें नाहीं. त्या दिवसांत मुलें माझ्याजवळ नसत. रात्रीच्या रात्री अस्वस्थ प्रकृतीमुळे माझ्या जागून जात. माधवरावांना मी जागी आहे असा नुसता संशय जरी आला तरी ते जागत व माझ्याशीं बोलत बसत. परंतु मजबद्दलची चिंतेची रेषा त्यांच्या कपाळावर मला कधीं दिसली नाहीं.

मी जून २७ ला बाळंत झालें. परंतु बाळंतपण अत्यंत कष्टाचें झालें. माधवरावांची कर्तव्यतत्परता अत्यंत दांडगी होती. आदले दिवशीं रात्रीं दहा वाजतांच मी दवाखान्यांत गेलें होतें. माधवराव रात्रीं दहा वाजल्यापासून दुसरे दिवशींच्या दुपारच्या तीन वाजेपर्यंत तोंडांत पाण्याचा थेंब न घालतां, माझ्या पलंगाशेजारीं सारखे उभे होते. मुलगी झाली, परंतु ती जिवंत नव्हती. आमची ती मुलगी दिसायला चांगली होती असें म्हणतात. माधवरावांनीं तिचा गोजिरवाणा मृत देह आपल्या हातावर घेतला. त्यांचें अंतःकरण भरून आलें व 'दुखवार्तां दुखव' ह्या कवितेचा जन्म झाला. मधुलहरी पा. ४२.

दिनू माझ्या आईचा फार लाडका. त्याच्यावर त्यांचा जीव जास्त. १९३५ च्या ऑगस्ट महिन्यांत त्या कोल्हापूरला आल्या होत्या.जातांना त्या दिनूला घेऊन गेल्या. जातांना आपल्याला भूपू भूपू गाडींत बसायला मिळणार ह्या आनंदांत तो मला पार विसरला होता. तो टांग्यांत बसला, पण माझ्या डोळ्यांत पाणी आलें. मी त्याला म्हटलें, "दिनू मला करमणार नाही रे." त्यानें मला आपल्या बोंबड्या बोलांत सांगितलें, "आई, तूं रडूं नकोस, तुला मी परत. येईन तेव्हां खाऊ घेऊन येईन." माधवरावही हंसले, परंतु त्या दृष्याचा त्यांच्या मनावर परिणाम झाला आणि त्यांनीं 'बाळाचें आजोळीं जाणें' ही कविता ह्या प्रसंगावर लिहिली. मधुलहरी पा. ३३.

'निर्झरास' स्वप्नंजन पा. १४८ 'पापशङ्की' पा. १४९ 'चल उडुनि पाखरा' पा. १५१ 'गोड बाल्य' पा. १५३ 'डोला बाई डोला!' पा. १५५ 'माझी सानुली' मधुलहरी पा. ४४. या सर्व कविता त्यांनीं आपल्या मुलांवरच लिहिल्या आहेत.

माधवरावांच्या आयुष्यांत त्यांना जर मोठी उणीव भासत असली तर आई-बद्दलची. दुर्दैवानें त्यांनीं ज्या प्रकारच्या मातृप्रेमाची अपेक्षा आपल्या आयुष्यांत केली होती त्या प्रकारच्या मातृप्रेमाला ते पारखे होते. तेव्हां त्यांच्या अनेक कवितांतून ह्या विचारांचे पडसाद उठलेले आहेत.

त्यांनीं १९२१ सालीं रामभाऊंना एक पत्र लिहिलें. त्या पत्रांत "प्रेमस्वरूप आई" ह्या कवितेबद्दल ते लिहितात :

"ज्याची आई लहानपणीं वारली आहे अशा एका पोरक्या पोराला मध्यम वयांत छुरणी लागून मनांत येणाऱ्या विचारांचें प्रतिबिंब त्या कवितेंत पडलें आहे. चाल मात्र फारसी घेतली आहे. काव्यांत व्यक्त केलेल्या भावना

आज ५-६ वर्षे माझ्या हृदयांत तुफान करीत असल्यामुळे स्वानुभवाचा जोर साहजिकपणेच तीत उतरला आहे.

‘ प्रेमस्वरूप आई ! चित्तसौख्यशांतिदायी !

बोलावुं तुजशीं आतां मी कोणत्या उपायी ?

असा आरंभ करून

घे जन्म तूं पुन्हा, ये, येईन मीहि पोटीं

देवा कधीं न होवो ही आस माझि खोटी.

असा शेवट केलेला आहे. ही आत्मफुशारकीची गोष्ट नाही. परंतु—मराठी सारस्वतांत इतक्या जोराची गिरसण्याच्या धबधब्याप्रमाणे वाहणारी पुत्रप्रेमाने तुडुंबलेली कविता विरळच सांपडेल. माझ्या मनांत दंगल माजविणाऱ्या भावना अखेर मला कवितेंत प्रदर्शित करितां आल्या याबद्दल मी ईश्वराचे आभार मानतो.”

अशा त्यांच्या आईवरील कविता आणखी प्रसिद्ध झाल्या आहेत. तुटलेल्या दुव्यांतील पान ७ वर ७ वें सुनीत ‘ प्रातःकालिं अतां तुझे नच घडो सुस्निग्ध तें दर्शन ’ हे सुनीतही प्रसिद्ध आहे त्याप्रमाणे रामभाऊंच्या पलांत खालील कांहीं कविता सांपडल्या.

मी आणि माझी आई ? ६-६-१४

बहुत हट्ट करूनि पदोपदीं

किंति जरी रुसलों दिवसांतुनी;

परी कुशींत तुझ्या शिरल्याविना

खचित झोंप निशीं मज येइना !

उठुनि दूर जरी तुजपासुनी

कधिं कुठें लपलों तर ये मनी.

मम मटामट गोड मुके कधीं

जननि घेशिल ? होइ अधीर मी !

आहे शांत नितांत सुंदर उषा; आकाशपंथी निळ्या
 शिस्ती वांचुनि मेघ मध्यमगती काळे, भुरे कापशा.
 नैऋत्येकडुनि चढूनि ठरती जाती पुन्हा खालती
 एका मागुन एक मानव पिढ्या या कालपृष्ठी जशा
 छाया आणि रविप्रभा विहरती भूमीवरी चंचला
 विश्वाच्या हृदयांतल्या गमति त्या आशा निराशा मला
 आहे खेळत ग्यालरीत बसलों मी पुस्तकां संगतीं
 केव्हांचें परि सर्व लक्ष्य अपुलें वाटेकडे लागलें
 आईं ठेवुनि एकला मज घरीं बाहेर गेली असे,
 पातेली मधि दूध भाकर—मला आहे क्षुधा लागली,
 आधीं येउनि हासुनी मम मुके घेईल ती साखरी
 पोटाशीं धरल्यावरी मज तिनें मी भाकरी खाइन
 जें ती दे—मग मीठभाकर असो—सर्वाहुनी गोड ती
 जें पाणीं नयनांमधूनि तिचिया माझ्यावरी लोटतें
 गंगास्नानहि तुच्छ त्या पुढति, कीं आचार साधे तिचे
 प्रीती गाढ, विचार उन्नत खरे, त्यांचें असें मूळ मी

To My Mother

रवितापानें बदलुन जाउन, अपुली आईं धरणी,
 इजला सोडुन थेंब जलाचा सवायु विहारे गगनीं,
 मातृप्रेम तयाचें परित्या वरती राहुनि देईं
 विव्हल होऊन तो विरहानें झेप खालती घेईं,
 अमर हृदय आईंचें उघडुन त्याला घेईं आंत
 सदा सारखें कुठें असो तें सुखांत वा दुःखांत

तसाच आई मी रागावुन, तुजवर झालों दूर,
 राग परी तों प्रेम—जन्य, मज वाटे मग हुरहूर
 उत्कंठेने धांवत आलों पुनरपि तुझिया पाशी,
 कारण जे तुजपाशीं ते नच इथें न वा आकाशीं
 तर घे आई उचलुन मजला, मीलन हें किती गोड !
 तुझ्या मुलांचें कोण तुजविण तुजसम पुरविल कोड ?

त्यांची आईवरील शेवटची कविता ओघा-ओघानेंच पुढें येईलच.

उमरखय्यामच्या फारसी रुबायाचें भाषांतर करण्याचें त्यांच्या मनांत बरेंच दिवसापासून घोळत होतें. ता. १९-९-१९२१ च्या पत्रांत त्याबद्दल रामभाऊंना लिहितात—

परवांच उमरखय्यामच्या 'फारसी' रुबाया मला मिळाल्या. त्या बहुतेक चार्वाक नीतिपर आहेत. हळूहळू मी त्याचें समवृत्त भाषान्तर करूं लागलों आहे.

परंतु फारसी वृत्तांत भाषांतर करणें कितपत इष्ट आहे याविषयी मी साशंक आहे. एकदां वाटतें कीं, उमरखय्यामचे विचार महाराष्ट्राला कळावे, त्या बरोबर त्याच्या कवितेचें संगीतही जर एकाद्याला मिळालें तर 'अधिकस्याधिकं फलं' असें नाहीं का होणार ? तें संगीत अपरिचित परदेशी वाटेल, पण म्हणणारा परदेशी आहे हें श्रोता जाणून आहेच.

गुत्त्यांतुनि आवाज सकाळीं आला
 बेहोष कुठें ख्यालि खुशाली वाला ?
 आयुष्याचें माप न भरलें पूर्ण,
 तों माप भरी, घे मदिरेचा प्याला !
 मेल्यास मला घाला मद्य स्नान,
 अन् मंत्र जपा 'शराब प्याला छान, '

भेटेन तुम्हा न्याय दिनी मी कोठे ?

धुळीत पिठ्याच्या दारी मत्स्थान '

मी नागपूरला असतांना त्यांनी मला एक सुनीत लिहून पाठविलें होतें. त्या सुनीताची जन्मकथा त्यांच्या शब्दांतच खालीं देत आहे.

कोल्हापूर, ता. १५-१२-३०

“ दोनतीन दिवसांमागें × × × चौकाच्या पलीकडे बि-हाड राहतें. त्यांत नवऱ्यानें बायकोला अंगावर काठी फुटेपर्यंत मारली. नवरा आहे बाहेरख्याली, आणि बायकोनें ' कर्ज काढून तिला साड्या-गेलकी कशाला केलीत ' म्हणून म्हटलें मात्र तों हिंदुपतित्व खवळलें. दिवसभर मला कांहीं बरें वाटलें नाहीं. मनुष्यानें दुसऱ्यास सहवासमुक्त करावें, पण त्याला मारण्याचा हक्क आहे असें मला वाटत नाहीं. त्या दिवशीं लिहिलेलें सुनीत मी तुला सोबत पाठवीत आहे. ”

सुनीत

दावावे अबलेस तूं बळ तुझें मुदाडि मर्दा ? पहा—
 घायाचा निज हात तो उलट तूं भार्येवरी टाकिशी ?
 केलें दान तिचें तुला म्हणून का लाभे असा हक्क हा ?
 पूजा स्तोम कशास हें ? प्रभुदया निर्लज्ज तूं भाकिशी
 होईना वर हात भग्न करितां मूर्ती कुणी देवळीं
 होईना वर हात इज्जत कुणी घेतां सतीची पथी
 देतां लाथ कुणी वरिष्ठ न हृदयीं तें रक्त तापे मुळीं,
 सुलतानी सगळी घरीं परि तुझीं तूं आर्य पत्नी पती
 देशी प्रीति तिला, स्वतंत्र वश हो पैक्यास जी चेटकी
 देशी काढुनि कर्ज हौस म्हणुनी शालू तिला पारवा.
 देशी हीस विवाह बद्ध म्हणुनी सौभाग्य लत्तेंत की !
 देशी केरसुणी परी स्थळ घरीं—वा आर्य संवसार वा '

दासी होउन व्हा न दास जननी ! हे मर्द मर्दायला
कालीचण्ड बना अहो युवतिनो त्या रुण्डमाला गळा.

ता. १२ डिसेंबर १९३० दुपार, कोल्हापूर.

सन १९३८ साली काँग्रेसने कांहीं तरी ठपका ठेवून डॉ. खऱ्यांना अधिकार-पदाचा त्याग करण्यास भाग पाडले. ते काँग्रेसचे करणे माधवरावांना आवडले नाही. त्यांच्या मनाला त्याची राहून राहून टोंचणी लागली. त्यानंतर त्यांनी एक सुनीत रचले. बाबांना पत्र लिहिले त्यांत त्यांनी ते सुनीत लिहून पाठविले. त्याविषयी बाबांना ते लिहितात—

“नागपुरी शोकान्त नाटक तुम्हीं वाचलेच असेल. मी एक सुनीत त्या प्रकारावर लिहिले आहे. ते मागील कडेस लिहून देतो. वाचून मत कळवावे. लिहिल्यावांचून मनास बरेच वाटेना म्हणून मी ते लिहिले आहे—

नर्चांना रुचणार काय चढतां तूं स्वीय सिंहासनी

छे, हा योग्य न धर्मराज ! म्हणुनी, हो एक कोल्हे कुई ।

अन् भोळे मग काळजीत पडती, माजेल येणें दुही ।

होती मूढ महानुभाव असल्या मायेचिया भाषणी,

अन् येती शकुनी तुला उलथुनी पाडावयाला झणी,

—ये कोणासहि पडूक तो उडवितां निष्पाप पडूके रही,

सूर्याला, मिळतांच संधि, न चुके ग्रासूं शके राहु ही

हे आश्चर्य न बन्धनी गवसतां तूं अन्ध होता धणी,

झाली क्रान्ति पहा विलक्षण करी हिंसा न होतां मुळी

अत्याचार कुणा दिसेल तरी का सत्यप्रयोगांत या ?

तो कोणी सुचवी ! उठा लिहुनियां, झाली स्वधर्मच्युति

अन् माहात्म्य तुझे खरेच उसळे—साङ्गे, ‘सुखें द्या सुळी !’

नाहीं मी त्याजिला स्वधर्म, न कधीं सोडीन जातां लयां—

मारा शम्भुपरी, तुळापुरकरा—आत्म्यास नाहीं मृती !

हें सुनीत ता. २८ जुलै १९३८ मध्ये लिहिलेले आहे.

एकादा एका संस्थेमध्ये दिसायला सुंदर अशी परदेशी विधवा मुलगी आली होती. ती एका फार मोठ्या जमीनदाराची सून. तिचा नवरा एकाएकी वारला. तिला दोनतीन मुलें होतीं. घरंदाज घराण्यांतील ती सुंदर तरुण मुलगी, दैवानें तिच्यावर घाला घातल्यावर कांहीं दिवस तिनें घरांत सासऱ्याजवळ काढले. पुढें तिच्यावर कोणा एका घरांत येणाऱ्या जाणाऱ्या मुसलमानाची दृष्टि वळली. तो योग्य संधीची वाट पाहत होता. पुढें ती एका जत्रेला जाण्याकरतां निघाली. घरांत कडक पडदा. पडद्याच्या गाडींतून ती जत्रेला चालली होती. परंतु वरील गृहस्थानें पाळत राखून तिला फूस लावून आडरस्त्याला नेली व जत्रेला न जातां तिला तो एका लांबच्या खेड्यांत घेऊन गेला. पुढें त्यानें तिला विघडविली. एका घरांत कोंडून ठेवली. तिच्या शुश्रूषेला त्यानें एक म्हातारी बाई ठेवली होती. त्या तरुण स्त्रीला एक दिवस सद्बुद्धि सुचली. तिनें सर्व हकीकत एका पत्रांत लिहून त्या म्हाताऱ्या बाईकरवीं तेथील हिंदुमहासभेच्या कार्यकर्त्यांना कळविली. लगेच ती सर्व मंडळी तेथें आली. त्यांनीं कुलूप तोडून त्या तरुणीला सोडवून नेली. पुढें ह्याच मंडळींनीं तिला वरील संस्थेत आणून ठेवली.

वरील हकीकत माधवरावांना कळली. त्यांच्या मनावर ह्या गोष्टीचा फार परिणाम झाला व त्यांनीं त्यावर 'कूर कोण ?' ही कविता लिहिली. परंतु पुढें त्यांनीं त्या कवितेचा मथळा बदलला व 'भ्रष्टा' ह्या नांवानें छापली. 'स्वप्नरंजन' पा. १४० कविता ९८.

स्वप्नरंजन प्रसिद्ध झाल्यावर ते त्यांनीं आपल्या बडोदें नगरीतील संस्मरणीय व्यक्तींना आणि घटनांना. अर्पण केलें. पुस्तक १९३४ सालीं प्रसिद्ध झाल्यावर तें त्यांनीं एका व्यक्तीला दिलें. त्या व्यक्तीनें मला पृच्छा केली, 'का हो, माधवराव असें काय करतात ? आतां हें वरील पुस्तकच पहाणा ? ह्याची अर्पणपत्रिका अशी काय ? चमत्कारिक वाटतें बुवा ! तुम्हांला कां नाहीं माधवराव एखादें पुस्तक अर्पण करित ?'

मी त्या वेळीं एवढेंच म्हटलें कीं, 'अहो, अजून माधवरावांचें लेखन संपलें नाहीं.' पुढें 'तुटलेले दुवे' हा सुनीतसंग्रह त्यांनीं मला अर्पण केला. त्या वेळीं ह्या गोष्टीची मला आठवण झाली. व वरील हकीकत त्यांना मी सांगितली, तेव्हां ते म्हणाले, "मनांत कोणत्याही प्रकारचा गैरसमज नसतांना तो उत्पन्न करून देण्याचें काम लोक कसें करतात हें आतां तुला समजेल."

सुनीताञ्जलींतील बऱ्याच सुनीतांत त्यांनीं आपल्या स्वभावाचें वर्णन केले आहे. नायकांच्या किकराच्या-इच्छा-आकांक्षाही माधवरावांच्या इच्छा-आकांक्षांशीं बऱ्याचशा जुळणाऱ्या आहेत. मलाहि त्यांतील बॅरीचशीं सुनीतें केवळ त्यामुळेच आवडतात. तेव्हां पुस्तक प्रसिद्ध होण्याच्या आधींच तें प्रसिद्ध झाल्यावर मला अर्पण करावयाचें असे त्यांनीं ठरविलें होतें. माधवरावांच्य आयुष्यांतील आणखी मोठी महत्त्वाकांक्षा म्हणजे. पुण्यांत स्वतःचें असे घर बांधणें. त्या महत्त्वाकांक्षेप्रमाणेंच किकराची महत्त्वाकांक्षा आहे. 'तुटलेल्या दुव्या' वरील मुखपृष्ठावरचें चित्र हें त्यांचें द्योतक आहे. नायक-नायिकेलाःलांब बोट करून सांगतो आहे कीं, "त्या ओढ्याकांठीं आपण लहानसें घर बांधूं या."

"बांधूं चिमणें खोपट कीं ऊब जयाची, दैवी प्रणयाची"

हाच ह्या लांबवर बोट करून दाखविण्याचा उद्देश आहे. तुटलेल्या दुव्याची अर्पणपत्रिका ते कांहीं मोघम शब्दांत करणार होते. परंतु त्यांनीं तसें मुद्दाम केलें नाहीं. पहिल्यांदा अर्पणपत्रिकेंतील मजकूर 'जिच्या साहचर्यानें माझें जीवन सुखी झालें त्या माझ्या सहचरीस' असा होता. पुन्हा त्यांनीं हा मजकूर मुद्दाम बदलला. त्यांना असें वाटलें कीं, कांहीं लोक याचाही विपर्यास करण्यास कमी करणार नाहींत. लोकांना पुन्हा प्रश्न पडेल, ही सहचरी कोण? गत-कालांत माधवरावांनीं जिच्यावर प्रेम केले अशी कोणी व्यक्ति आहे काय? हा प्रश्न येऊंच नये म्हणून त्यांनीं माझ्या नांवाचा व माझ्या पदवीचा स्पष्ट उल्लेख केला आहे. तुटलेले दुवे त्यांनीं आपल्या वाढदिवशीं म्हणजे ता. २१ जानेवारी १९३८ सालीं प्रसिद्ध केलें.

मला अनेक कवितांच्या जन्मकथा माहीत आहेत, परंतु ज्या प्रत्यक्ष माझ्या-समोर झाल्या व ज्यांचा माझ्या सांसारिक जीवनाशीं संबंध आहे अशाच कवितांच्या जन्मकथेचा वृत्तांत मीं येथें दिला आहे.

त्यांच्या गतकालांतील कांहीं कवितांत अनुभवाचे अनेक पडसाद आले आहेत ह्यांत शंकाच नाही. परंतु त्यावरून कोणतीही कविता वैय्यक्तिक आहे असें समजूं नये. आजपर्यंत त्यांच्या अनेक काव्यांतील व्यक्ति हुडकून काढण्याचे प्रयत्न अनेकांनीं केले. कांहीं कवितांतील कांहीं प्रसंग खरे असले तरी त्यांना जे प्रसंग संस्मरणीय वाटले ते त्यांनीं चित्रित केले. परंतु त्याचा अर्थ असा नव्हे कीं, अमुक एका व्यक्तीशीच त्या कवितांचा संबंध आहे. त्याच-प्रमाणे आयुष्यांतील कठोर प्रसंगांचे चित्रण करतांना कांहींचें त्यांनीं. रूपांतर-ही केलेलें आहे. उदाहरणार्थ, स्वप्नरंजनमधील 'प्रेम होईना तुझ्यानें प्रेम माझे राहुं दे' ही कविता स्वतः. कवीनेच त्या कवितेला कारण झालेल्या एका संस्थेचा उल्लेख केला नसता तर, मी मागाहून कितीही घसाफोड करून सांगितलें असतें तरी कोणालाही वरील कविता फर्ग्यूसन कॉलेजवर आहे हें खरें वाटलें नसतें. 'विरहतरंग' 'सुधारक'. 'नकुललंकार' 'तुटलेले दुवे' ह्या सर्व काव्यांत त्यांनीं प्रत्यक्ष पाहिलेले, अनुभविलेले, कित्येक लोकांच्याकडून ऐकलेले असे अनेक प्रसंग आलेले आहेत. परंतु कोणत्याही ठराविक व्यक्तीला उद्देशून त्यांत कोणताही प्रसंग नाही.

रा. खानोलकरांना माधवरावांनीं लिहिलेले एक पत्र माधवराव वारल्यावर स्वतः रा. खानोलकरांनीं—'पटवर्धन स्मृत्यंक सह्याद्रि' जाने. १९४० मेमध्ये नांवाचें मूळ व कवितांचें. मूळ ह्यांत प्रसिद्ध केलेल्या खालील मजकुराकडे मी वाचकांचें लक्ष वेधूं इच्छितें. एकदां. रा. खानोलकरांनाच विरहतरंगांतील 'इंदू' व तुटलेल्या दुव्यांतील 'शारदा' यांच्या चेहेऱ्यांत अमुक व्यक्तीचे चेहेरे दिसतात, असा संशय आला. होता, नव्हे त्यांची खात्री झाली होती. खानोलकरांनीं त्यांना तसें लिहून विचारलें होतें. परंतु माधवरावांनीं रा. खानोलकरांना खालीलप्रमाणे उत्तर लिहिलें, "तुम्ही लिहितां कां, 'इंदू व शारदा' ह्या idealised × × संबंधीच्या उसळलेल्या भावनोर्मांतून निघालेल्या खास आहेत अशी माझी खात्री झाली." असें कां म्हणूं नये कीं, इंदू व शारदा हीं पालें निर्माण करतांना कवीनें ××× विषयक कांहीं गोष्टींचा केवळ उपयोग करून घेतला. पण तुम्ही म्हणतां कीं 'ही खाली चुकीची आहे, असें मला वाटत नाही.' तुमची आत्मश्रद्धा इतकी दांडगी असल्यावर अजून सुदैवाने जिवंत असलेल्या कवीनें जीव तोडून इन्कार केला तरी त्याचा काय उपयोग ? विरहतरंग वाचण्यापूर्वी 'इंदू' कोण हें मी

सांगेन असें घाटे म्हणाले होते, पण वाचून पाहतांच त्यांचा ग्रह बदलून त्यांनी आपली चूक कषूल केली. यासाठीच मला केव्हां केव्हां असें वाटतें कीं, माझे आत्मचरित्र माझ्या हातून एकदां लिहिलें जावें. मग इतर कांहींही लिहोत. कवीवर विश्वास ठेवणाऱ्या कवीचें तरी म्हणणें काय आहे तें वाचाल्या मिळालें पाहिजे.”

कवि आपल्या काव्यांत स्वतःच्या अनुभवाचा उपयोग करून घेतोच, नाही असें नाही. परंतु आत्मचरित्र किती व कोणतें हें फक्त कवीच सांगू शकेल. कांहीं तरी सांगून लोकांना भलत्याच दिशेनें झुलवीत न्यायची कला मला अवगत नसल्यामुळे मी मौनाचा स्वीकार श्रेयस्कर मानतो. तथापि आयुष्यातील कांहीं प्रसंग कोणत्या ना कोणत्या कारणानें प्रसिद्ध होत असल्यानें लोकांचेंच काय पण मित्रांचेही तर्कवितर्क चालू होतात; आणि आपापल्या माहितीच्या जोरावर ते तर्क खरेच आहेत अशी त्यांची दृढ समजूत होते. मिला काय म्हणतात हें सुद्धां माझ्या कानांवर उशीरा येतें. तोंपर्यंत कमीअधिक व्हायचा अनर्थ होऊन गेलेला असतो. × × ने 'श्यामले' संबंधींचें अनर्थावह विधान × × × त प्रसिद्ध केलेच कीं नाही. आतां ही कविता त्या व्यक्तीची ओळख होण्यापूर्वी लिहिली गेली होती. इतकेंच नव्हे तर सुदैवानें 'महाराष्ट्र साहित्य' मासिकांतील 'गजलांजलि' या लेखमालेंत प्रसिद्धही झालेली आहे. ही गोष्ट मी लोकांच्या नजरेला आणिली तरी किती लोक सरळपणानें आपला ग्रह बदलण्यास तयार होतील? हाच गैरसमज ओळखीपूर्वीच लिहून प्रसिद्ध झालेल्या 'भिल्लीण न तूं भामिनी' या कविते-विषयी ! मागाहून लिहिलेल्या कवितेविषयीं तर बोलायलाच नको !

स्वतः माधवरावांनीं आपल्या कवितांसंबंधीं लिहून ठेवले आहे तें मीं येथें मुद्दाम उद्धृत केलें आहे. ह्याहून अधिक लिहिण्याची गरज नाही. माधवरावांच्या मृत्यूनंतर माझ्या कानावर कांहीं कविता अमुक एक व्यक्तीवरच आहेत असे उद्गार आले. त्यांचें समाधान स्वतः माधवराव जिवंत असते तरच करू शकले असते आणि तरीही तें समाधान झालें असतें कीं नसतें ही शंकाच आहे. मग आतां त्यांच्या मृत्यूनंतर तर विचारायलाच नको !

सार्वजनिक जीवनांतील माधवराव : : ११

माधवरावांच्या सार्वजनिक आयुष्याशी माझा फारसा संबंध आला नाही. आमचें लग्न झाल्यावर माझ्या कानावर बरेंच वेळ असें आलें होतें कीं, आतां माधवराव कविता करतील आणि त्यांच्या कविता 'गंगू' म्हणेल ! परंतु ही गोष्ट माझ्या अगदीं स्वभावाविरुद्ध होती. त्यांनीं कविता करावी व मीं गावीं असें कधींच झालें नाही. इतर कवींच्या कविता मीं दोन तीन सम्मेलनांतून म्हटल्या होत्या. परंतु माधवरावांची कविता एखाद्याच खाजगी बैठकींत मीं म्हटली असेन. मी तसें करण्याचें मुद्दाम टाळीत असें. माझा आवाज जरी बरा असला तरी माधवरावांची म्हणण्याची धाटणी मला कधींच साधली नसती अशी माझी खात्री होती.

मला एकदांचा असा प्रसंग आठवतो कीं, आम्ही अलिबागला गेलों असतां माधवरावांचें काव्य गायन झालें. तसें ते चार लोकांत कविता क्वचित्च म्हणत. माधवरावांनीं दोनतीन कविता चालीवर म्हटल्या व नंतर "मुंबईमध्ये पहाल तो आपल्याच गर्दीत". ही तशीच साधी म्हटली. तरी ती त्यांनीं इतकी सुंदर म्हटली कीं, श्रोतृवृंद अगदीं तल्लीन झाला होता.

कोल्हापूरच्या १०-११ वर्षांच्या काळांत. माधवरावांनीं बहुतेक दक्षिण महाराष्ट्र पालथा घातला. सन १९२८ नंतर ते हळूहळू जास्त प्रसिद्धीस येऊं लागले व मधून मधून कोणत्याना कोणत्या तरी निमित्तानें ते निरनिराळ्या ठिकाणीं जाऊं लागले. ह्या काळांत अनेक प्रसंगीं सभांचे अध्यक्ष, वक्ते, सन्मान्य पाहुणे म्हणून महिन्यांतून त्यांची एखादी तरी फेरी तिकडच्या मुलखांत होऊं लागली. माधवरावांजितकें एकलकोंडे होते तितके ते मनमिळाऊ व विनोदी होते. कांहीं कांहीं जुन्या कुटुंबांतील स्त्रियाही त्यांच्याशीं अगदीं मोकळेपणानें वागत व बोलत व माधवरावही अशा ठिकाणीं घरच्यासारखे वागत.

माधवरावांच्या आयुष्यांतील त्यांच्या प्रतिकूल काळांत भिन्न म्हणवणाऱ्या कांहीं मंडळींनीं "आतां आपण आमच्या घरीं न आलांत तर बरे" असें त्यांना स्पष्ट सांगितलें होतें. माधवराव पुन्हा प्रोफेसर झाल्यावर अशाच एका जुन्या ओळखीच्या त्यांच्या मित्रांनीं त्यांच्याशीं पुन्हा पूर्ववत् संबंध ठेवण्याचा प्रयत्न

केला. असे गंमतीदार प्रसंग अलीकडे अलीकडे वारंवार येऊं लागले होते. सन १९२४ सालच्या फर्ग्यूसन कॉलेज-प्रकरणामुळे दुशील ठरलेले माधवराव आतां लोकांच्या दृष्टीने सुशील ठरूं लागले होते. असे कांहीं प्रसंग घडले म्हणजे ते विनोदानें म्हणत, 'पत्नी ढालच कीं अब्रूची.' कित्येक वेळीं ते बेचैनही होत. व म्हणत, " हा मान मला नाही. हा माझ्या प्रोफेसरीला व डी. लिट्. पदवीला आहे. मी ह्यानें हुरळून जाणार नाही. ज्यांनीं न-कळत मला वाईट वागवले त्यांचा मला राग येत नाही. परंतु अंतःकरणांतील त्यांच्याबद्दल असलेला ओलावा. व ओढा आतां माल नाहीसा झाला आहे ! ”

१९३३ सालीं नाशिक कवि-सम्मेलन झालें. माधवराव अध्यक्ष होते, व स्वागताध्यक्ष श्रीमती लक्ष्मीबाई टिळक होत्या. १९३६ सालीं जळगांव साहित्य-सम्मेलन झालें. अध्यक्ष माधवराव व स्वागताध्यक्ष सौ. आनंदी-बाई शिर्के होत्या. ह्यावरून माधवराव विनोदानें म्हणत कीं, " मी शक्य तों स्त्रियांना टाळीत असतो. परंतु स्त्रिया माल माझ्या हात धुऊन पाठीस लागल्या आहेत. ”

माधवराव नाशिक कवि संमेलनाचे अध्यक्ष झाले त्या वर्षीच आमच्या सुधाचा जन्म झाला. मी दवाखान्यांतून घरीं आले व माधवराव संमेलनाला नाशिकला गेले. त्या संमेलनप्रसंगीं व्हावयाचे अध्यक्षीय भाषण माधवरावांनीं मी दवाखान्यांत असतांना रोज दुपारीं कॉलेज सुटल्यावर नियमितपणें येऊन वाचून दाखवावे. दवाखान्यांत माझ्यासारख्या ज्या आणखी एक दोन बाळंतिणी होत्या त्या व नर्स आमच्याकडे मोठ्या कुतूहलानें बघत.

साधारण दिवसाचे आठ दहा तास तरी त्यांचे लेखन चाले. लेखन थोडेंबहुत झाले कीं ते त्यांना कोणाला तरी वाचून दाखविल्याशिवाय चैन पडत नसे. मला तर वाचून दाखवीतच, पण कोणी आमच्या घरीं जर त्या वेळेस आले तर त्यालाही ही शिक्षा सहन करावी लागे. समजा, जर कोणी आलेच नाही तर ते कोणाला तरी बरोबर घेऊन येत व आपला लिहिलेला भाग वाचून दाखवीत.

त्यांना आणखी एक मोठी गमतीवार संवय होती. त्यांनीं एखादी कविता केली कीं तीच कविता पंधरा दिवसांनीं बहुतेक आमूलाग्र बदललेली असावयाचीच. ह्या त्यांच्या संवयीमुळेच त्यांच्या कांहीं नामनादायक कविता आहेत.

प्रसिद्ध झालेल्या कवितांत फेरफार करण्याचा मध्यंतरी त्यांनी सपाटाच लावला होता. हे त्यांचे करणे मलाही फारसे आवडत नसे.

मी त्यांना एका पत्रांत लिहिले, “आतां सध्यां तुमचा लेखनव्यवसाय बंद पडलेला दिसतो आहे. नवीन लेखाकरतां कांहीं विषय सांपडत नाही असे वाटते ! पण तुमची आणखी एक त्यामुळे मला भीति वाटू लागली आहे. तुम्हांला कांहीं उद्योग नसला म्हणजे तुम्ही जुन्या कविता चांगल्या असतांही सुधारत बसतां. कृपा करून हा डागडुजीचा रिकामा धंदा करूं नका.

एकदां ‘अज्ञातनाथास’ ही कविता सुधारून ती त्यांनीं मला पत्रांतून पाठविली. ती नवीन सुधारलेली कविता मला तितकीशी आवडली नाही. ते मला लिहितात—

“मला ती कविता निर्दोष व अर्थपूर्ण करावयाची आहे. Better is the enemy of good’ असे ह्या कवितेच्या बाबतीत मी होऊं देणार नाहीं. तुला ती भीति कां वाटते ? मीं सध्यां डागडुजीचा धंदा आरंभला आहे, असें कां म्हणतेस ? असें म्हणण्यापेक्षां साफसुफीचे व रङ्गरोगणाचें काम करीत आहे असें म्हणणें अधिक युक्त होईल, आणि घराची काळजी असली तर शाश्वतीसाठीं तीही केलीच पाहिजे.”

स. १९३५ सालीं इंदूरला साहित्य-सम्मेलन झालें. तेव्हां औंधचे राजे सम्मेलनाचे अध्यक्ष होते. त्याच सम्मेलनांत पुढील सम्मेलन जळगांवला व्हायचें ठरलें. तेव्हांच रा. शिके बोलून गेले कीं, “जळगांवच्या सम्मेलनाचे अध्यक्ष आम्ही माधवरावांनाच करणार.” आणि ते बोलल्याप्रमाणें खरोखरच त्या सम्मेलनाचे अध्यक्ष माधवरावच झाले. माधवराव साहित्य सम्मेलनाचे अध्यक्ष झाले त्या सुमारास माझी प्रकृति बरी नव्हती. मी सम्मेलनाला जाऊं शकेन असें मला वाटलें नाहीं. परंतु माधवरावांचा हा बहुमान होता. तो दृष्टीनें पाहावा अशी इच्छा मला सहाजिकपणेंच होती; माधवराव जळगांवला गेल्या-नंतर दोन दिवसांनीं मी मुलें माहेरीं ठेवून सम्मेलनाला गेलें. मुलांना दूर ठेवून कोणत्याही सभेला किंवा सम्मेलनाला मी कधीं गेलें नव्हतें. मुलांची व संसाराची आबाळ करून असल्या गोष्टी करणें मला व विशेषतः माधवरावांना मुळींच पसंत नव्हतें. एकदां जाणून बुजून संसारांत पडल्यावर तो नीटनेटका मन लावून करणें हें स्त्रीनें आपलें आद्य कर्तव्य समजावें असें त्यांचें मत

होतें. परंतु ह्या प्रसंगी मीं यावें अशी माधवरावांचीही इच्छा दिसली. म्हणूनच मुलें लहान होती तीं त्यांना दूर ठेवून मीं सम्मेलनाला गेलें. गर्डीत माझ्या-बरोबर प्रो. शं. के. कानेटकर व डॉ. श्री. व्यं. केतकर होते; माधवरावांची जेथें उतरायची सोय केली होती तेथें मात्र मीं उतरलें नाहीं. मीं प्रतिनिधी-निवासांत उतरलें होतें. त्याही वेळेस माधवराव इतके गडबडीत होते तरी माझी विचारपूस करायचें कधीं ते विसरले नाहींत. जेवायला आम्ही सोनाळकर वकिलांच्या घरीं जात असें. माधवराव कितीही कामांत असले तरी जेवायची वेळ दुपारीं ११ ला झाली कीं माझ्याकडे येत. आम्ही दोघे भिळून जेवायला जात असें; परंतु ह्या व्यतिरिक्त त्यांची-माझी कधीं गांठ पडत नसे. त्याच दिवसांत एकदां असें झालें कीं, माधवराव इतर पाहुण्यांच्या बरोबर प्रतिनिधी-निवासांत जेवले. मीं मात्र जेवले नाहीं. मीं निवासांतच त्यांची वाट पाहत बसलें. कांहीं वेळानें माधवराव मला तेथेंच जेवल्याचें समजलें. मीं कांहीं बोललें नाहीं. माझा स्वभाव मूळचा संकोची. 'मला जेवायचें आहे' असें मीं कांहीं तेथील व्यवस्थापकांना सांगितलें नाहीं व तशीच अंथरून घालून झोपलें. माझ्याबरोबर माझ्या खोलींत श्री. सौ. शालिनीबाई रानडे उतरल्या होत्या; त्यांनाही मीं उपाशी असल्याचें सांगितलें नाहीं. रात्रीचे दहा वाजले. माधवरावांना एकाएकीं आठवण झाली व ते ताबडतोब आपल्या निवासांतून रातीं १०॥ ला आले व माझ्या जेवणाची विचारपूस करूं लागले. माझ्या संकोची स्वभावाबद्दल मीं थोडें रागें भरून तर घेतलेंच, परंतु इतक्या रात्रीं जेवणाकरितां कोणाला त्रास देणें मलाही बरोबर वाटलें नाहीं. मीं तशीच झोपलें.

ते जेथें उतरले होतें तेथें त्यांची राहण्याची व्यवस्था असावी तशी नव्हती. सम्मेलनाचे अध्यक्ष-माधवराव बाटलीनेंच पाणी पीत होते. परंतु माधवरावांनीं स्वतः मात्र ह्या गोष्टीची तक्रार कधीं केली नाहीं. हें जेव्हां इतरांच्या ध्यानांत आलें तेव्हां शेवटल्या दिवशीं तेथें तांब्या मांडें ठेवण्यांत आलें.

माधवराव एकदां कोणत्या कामांत गडले कीं त्यांना स्वतःच्या देहाची सुद्धां शुद्ध नसे. सम्मेलन संपलें व मीं सहज त्यांच्या खोलींत गेलें. खोलीचा अवतार पाहण्यासारखा होता. एका कोपऱ्यांत हारांचा स्वच पडला होता; होल्ड-ऑलमधले अंथरून होल्ड-ऑलमधेंच, परंतु अस्ताव्यस्त पडलें होतें. दोन

चार दिवसांचे न धुतलेले कपडे खुंटयावर लोंबत होते. खोली दोन दिवसांत झाडलेली दिसत निव्हती. माधवराव बाहेरच्या बाजूला बैठकीत दहाबारा मडळींशीं गप्पा करण्यांत निमग्न झाले होते. शेवटीं मीं व मोहनराव शहाण्यांनीं खोली आवरली.

त्यानंतर त्याच दिवशीं आम्ही सौ. आनंदीबाई शिकर्त्यांच्याकडे राहावयास गेलों. घाटेमंडळीही तेथेंच उतरली होती. गप्पांना रंग चढला होता. माधवरावांच्या अंगांत विनोदानें संचार केला होता. मंडळी माधवरावांच्या बोलण्यावरं पोट धरधरून हंसत होती. आम्ही त्याच रात्रीं अकराच्या गाडीनें पुण्यास येण्यास निघालों.

१९३८ सालीं नगर साहित्य-सम्मेलन झालें. माधवराव त्या सम्मेलनाला गेले होते. तेथें ते तीन दिवस होते. तिसरे दिवशीं रात्रीं ८-९ च्या सुमाराला ते घरीं आले. मीं स्नानाकरतां पाणी तापवलें व धुतलेले कपडे काढण्याकरितां त्यांची प्रवासांतली वळकटी सोडली. आंत पाहतें तों एकही धुतलेला कपडा सांपडला नाहीं. मीं भराभर सर्व मळलेल्या कपड्यांचे बोळे बाहेर काढले आणि माधवरावांना आठवण झाली कीं, आपण नगरला-होतों तोंवर आंधोळच केली नाहीं. आंधोळीचा विधिनिषेध त्यांना फारसां नव्हताच. एखाद वेळीं त्यांना त्याबद्दल म्हटलें तर ते म्हणत, “आमची आंधोळ जुम्माके जुम्मां!”

ते एकदा मंडळींत बसले किंवा कोठे बाहेरगांवीं गेले कीं त्यांना स्वतःला खाजगी व्यवहार उरकण्याची कधीं आठवण राहात नसें. घरीं सुद्धा कोणाला जेवायला बोलावलें तर बोलण्याच्या नादांत माधवरावांना आपण काय जेवतों व किती जेवतों ह्याची शुद्धच नसायची! त्यांना एक माहीत होतें कीं, पानांत टाकायचें नाहीं; मग कोणी कितीहि वाढत गेलें तर पुरे म्हणायची आठवण त्यांना क्वचितच राहिली. ते घरीं असले म्हणजे मला त्यांच्या जेवणांतली ही खोड माहीत होती. मी आपोआपच त्यांचें पुरेसें जेवण झालें कीं वाढायचें बंद करीं. परंतु बाहेरगांवीं जाऊन आले कीं अजीर्ण झाल्याची तक्रार त्यांची ठरलेली असे. बरेच पदार्थ पानांत वाढले कीं ते म्हणत. “मी भरलेलें पान पाहून गोंधळून जातों. अशा वेळीं कोणता पदार्थ खावा हें मला सभजतच नाहीं. काहीं वेळेस इंग्रजी पद्धत मला आवडते. एकच डिश पुढें आली म्हणजे तेवढाच पदार्थ खातां येतो.”

स. १९३७ च्या जानेवारीच्या २३ तारखेस 'छंदोरचनेची' दुसरी आवृत्ति प्रसिद्ध झाली. जमल्यास त्यांना ह्याच छंदोरचनेवर मुंबई विद्यापीठाकडून डी. लिट्. पदवी ध्यावयाची होती. हे छंदोरचनेचे काम जवळजवळ दोन वर्षे चालले होते. छंदोरचना प्रसिद्ध झाल्यावर त्यांनी तो प्रबंध म्हणून मुंबई विद्यापीठाकडे डी. लिट्. करिता पाठविला. ह्याच सुमारास त्यांना छंदोरचना ग्रंथाला तर्खडकर पारितोषिक मिळाले.

परंतु माधवरावांचे दैव त्यांना इतके अनुकूल कधीच नव्हते. मुंबई विद्यापीठाच्या मराठी बोर्डांत हा ग्रंथ डी. लिट् पदवी देण्याच्या योग्यतेचा नाही असा ठराव झाल्याचे बरेच दिवसांनी त्यांना कळले. त्यांना त्या वेळी अत्यंत वाईट वाटले. त्या दिवशी १० च्या डाकेला प्रो. एम्. आर. परांजप्यांचे पत्र आले. ते पत्र घेऊन माधवराव आत आले. मी जेवणाची तयारी करीत होतें. माधवराव अत्यंत खिन्न दिसले. त्यांनी ते पत्र माझ्या हातांत दिले. मी ते वाचले. बराच वेळ माधवराव विचार करीत बसले व नंतर एकदां उसासा टाकून म्हणाले, "बस आतां तूं शिरा कर." मी म्हटले कां? 'त्यांनीं उत्तर दिले, "अत्यंत उद्विग्न-तेच्या वेळीं कांहीं बाह्योपचारानें मला माझे मन रमवात्रेस वाटतें. तो एक मनाचा विरंगुळा आहे. एवढ्यानें मी निराश होणार नाहीं, मला पदवी मिळाली, पाहिजे आणि ती मला खात्रीनें मिळेल."

फर्ग्युसन कॉलेजांतून ज्या वेळीं माधवराव निघाले त्या दिवशीं त्यांनीं अशाच मनाच्या चमत्कारिक परिस्थितींत आपल्या मित्रांना श्रीखंड-पुरीचे जेवण दिले होते. अशा वेळीं माधवराव अत्यंत शांत असत. मनांतून अत्यंत बेचैन झालेले माधवराव अशा वेळीं संभाषणांत विनोदही करीत.

माधवरावांना पदवी सुखासुखी मिळाली नाही. त्यांच्या शितशत्रूंनीं ती त्यांना मिळूं नये म्हणून अनेक खटपटी लटपटी केल्या व महत्प्रयासानें माधवराव शेवटीं स. १९३९च्या फेब्रुवारी महिन्यांत ता. १५ ह्या दिवशीं डी. लिट्. झाले. म्हणजे छंदोरचनेची सुधारून वाढविलेली आवृत्ति जानेवारी १९३७ सालीं प्रसिद्ध झाली. त्यानंतर हा ग्रंथ त्यांनीं लगेच डी. लिट्. पदवीकरतां युनिव्हर्सिटींत पाठवला. व जवळजवळ दोन वर्षांनीं त्यांना अनेक भानगडी व उलाढाल्यानंतर ही पदवी मिळाली.

त्यांना ती बातमी कळली तेव्हां ते कोल्हापूरला व मी पुण्याला होतें. मला माधवरावांनीं डी. लिट्. झाल्याची आनंदाची बातमी तारेनें कळ-

वली. डी. लिट्.चा निकाल लागे तोंवर माधवरावांचे चित्त स्थिर नव्हतें. त्या संबंधी माधवराव मला एका पत्रांत लिहतात, “हा आठवडाही माझा काळजांतच गेला. प्रत्यही कॉलेजांतून आल्यावर टपाल पाहावे आणि प्रतीक्षित कांहीं नाहीं म्हणून चुटपुटावे असें चाललें होतें. २० वर्षांपूर्वीच्या एम. ए. च्या परिणामाची मी अशीच वाट पहात होतो. त्याची मला फार आठवण होते. कसा मी आपल्या पूर्वीच्या चुका ओळखून पुढील अभ्यासाला निकरानें आरंभ केला होता, मी परिणामाच्या दिवशीं सकाळीं प्रो. शेख यांच्याकडे गेलों असतां त्यांनीं ‘उत्तरपत्रिका कशा काय लिहित्या गेल्या आहेत म्हणून विचारलें आणि मी दुसऱ्या वर्गांत येईन. कदाचित् नापास होईन असें उत्तर देतांच, त्यांनीं ‘नापास होण्याचा प्रश्नच नाहीं; १ ला वर्ग मिळतो किंवा काय येवढाच प्रश्न आहे.’ असे उद्गार काढले व मला कसें हायसें झाले हें मला चांगलें स्मरतें.”

ही वेळ टळून गेल्यावर कांहींही होवो. त्यांतलें स्वारस्य गेलें. माझे दुदैव आड आलें तर त्याही वेळेस माझे शत्रूच माझ्यावर विजय मिळवतील, पण माझे प्रयत्न विराम पावणार नाहींत. माझ्या पुस्तकावरून एक पुस्तक इंग्रजांत लिहून तें प्रकाशित करून. हिंदुस्थानांतील आणि हिंदुस्तानाबाहेरील विविध भाषाकोविदांच्यापुढें ठेवावयाचें हा मी निश्चय केला आहे. माधवराव डी. लिट. झाले, परंतु त्यांचे बरेचसे श्रेय प्रो. एम. आर. परांजप्यांना आहे. ते त्या ठिकाणीं होतें म्हणूनच इतरांच्या लटपटी चालल्या नाहींत; नाहींतर एकट्या माधवरावांच्या श्रमाला यश येणें कठीण होतें.

ते डी. लिट. झाले तेव्हां त्यांच्या अनेक चहात्यांना अत्यंत आनंद झाला; परंतु ज्यांनीं त्यांना ही पदवी मिळूं नये म्हणून अतिशय खटपट केली त्यांचीं तोंडे मात्र हिरमुसलीं झालीं. त्यांचा पहिला सन्मान राजाराम कॉलेजांत प्रि. डॉ. बाळकृष्णांनीं दरबारी थाटाचा केला; आणि त्याच सुमारास डॉ. बाळकृष्णांची खटपट माधवरावांना वरची ग्रेड मिळावी म्हणून चालूं झाली होती. त्यांनीं तसें आपण होऊन माधवरावांना सांगितलेंही होतें, परंतु त्या खटपटीला यश येण्याच्या आंतच माधवराव वारले.

त्यांचा अनेक ठिकाणीं सन्मान झाला, परंतु विशेष उल्लेख करण्यासारखा सन्मान म्हणजे ते ज्या खानावळींत मी नसतांना जेवत होतें त्या खाणावळीच्या मालकानें आपण होऊन केलेला होय. आणि सगळ्यांत आनंद जर त्यांना झाला असेल तर ह्या सन्मानामुळेच झाला.


पुण्यालाही त्यांच्या बऱ्याच ठिकाणी सन्मानःशाला. त्याकरतां ते पुण्याला आले होते. आमचा 'निवान्त' बंगला तेव्हां नुकताच बांधून झाला होता. माधवराव एक दिवस मला न कळवतांच पुण्याला आले. दुपारी त्यांना कोठें तरी मोठी मेजवानी होती. धांदरटपणा त्यांच्या पांचवीला पूजलेला असे. दुपारी चार वाजतांचें आमंत्रण होतें. माधवरावांनीं सर्व कपडे चढवले व ते बुटांकरता सूटकेस हुडकूं लागले. पण ते त्यांना सांपडले नाहींत. ते त्यांनीं आणलेच नव्हते, मग सांपडणार कोठून ? शेवटीं नुसतेच मोजे घालून भाड्याचा टांगा करून ते मेजवानीला गेले. आणि ते मला समजू नये म्हणून त्यांनीं टांग मुद्दाम बाचांच्या बंगल्याच्या बाजूला उभा करायला सांगितला व परस्पर तिकडूनच ते गेले. हे त्यांनीं सर्वकां केलें तर ह्या त्यांच्या धांदरटपणाबद्दल मी कांहीं तरी बोलेल असें त्यांना वाटलें म्हणून.

सन १९३८ सालापासून माधवराव आत्मलक्षी झाले होते. त्यांना जगाचे बरेवाईट अनेक अनुभव आले. त्यामुळें ते अलीकडे समाजांत वावरत, परंतु संकोच वृत्तीनें व सांशकपणानें वावरत. त्यांचा अलीकडे स्वभाव कसा बदलत चालला होता हे मी खाली दिलेल्या त्यांच्या पत्रांतील एका भागावरून स्पष्ट होईल.

“ खरें म्हणशील तर जिवास जीव देणाऱ्या व्यक्तींच्या सहवासांतच शान्तपणानें आपलें कर्तव्य करीत काळ कंटावा असें मला अलीकडे वाटूं लागलें आहे नात्याचीं माणसें बहुधा स्वार्थी व अविश्वसनीय असें माझे पहिल्यापासूनचें मत अनुभवानें दृढच झालें आहे, आणि सारेच मित्र हे केवळ निःस्वार्थी व विश्वासनीय असतात हे मत मला अनुभवानें पार दासळून गेलें आहे. त्यामुळें माझी स्थिति लाटांवर तरडगत वाहणाऱ्या लाकडाच्या ओण्डक्यासारखी झालेली आहे. त्यामुळें अनेक लोक त्यांच्याकडे येत जात असत, परंतु पूर्वीप्रमाणें एकदम मोकळेपणानें ते कोणाशींच वागत नसत. त्यांना ह्या बाबतींत एक प्रकारची विरक्ति आली होती. तसें पाहिलें तर पूर्वीपेक्षांही समाजांत त्यांना अधिक महत्त्वाचें व मानाचें स्थान मिळालें होतें. त्यांचा अनुयायीवर्ग वाढत चालला होता व मिलपरिवारहि वाढत चालला होता.

अलीकडे बहुतेक महिन्यांतून एखाद्या तरी समारंभाला परगांवीं ते जात परंतु त्यांची पूर्वीची मोकळेपणाची वागणूक हल्लीं राहिली नव्हती, त्यांच्या मूळच्या एकलकोंड्या स्वभावाला इतकी लोकप्रियता व उद्योग मानवला

नाहीं हेंच खरें. ते शेवटच्या पांचसात वर्षे धडाडीनें कामें करीत, सभा-संमेलनांत भाग घेत, आपल्या आवडत्या प्रश्नांविषयीं अविश्रांत प्रचार करीत, अनेक प्रकारच्या लोकांना भेटत. प्रवास करीत; परंतु या सर्व उद्योगांत ते कधींच रंगून गेले नाहींत. त्यांत केवळ कर्तव्यबुद्धि होती. अनेक लोकांशीं ते बोलत, पत्रव्यवहार करीत. परंतु त्यांत खराखुरा जिव्हाळा नव्हता. त्यांनीं या काळांत एकही नवीन मित्र केला नाहीं हें लक्ष्यांत घेण्यासारखें आहे.



अलीकडील कांहीं वर्षे : : : ११

माघवरावांना पहिल्यापासून असें वाटे कीं, मीं स्वावलंबी व्हावें. नव-
न्याच्या कीर्तीवर बायकोचा मोठेपणा म्हणजे कांहीं तो खरा मोठेपणा नव्हे.
एखादे वेळीं नवऱ्याचें कांहीं झालें तर बायकोचा मोठेपणा एकदम नाहीसा
होतो. तसें माझ्या मोठेपणावर तूं जगूं नयेस; तुझें स्वतःचें असें तुझ्यांत
कांहीं तरी असलें पाहिजे असें ते मला नेहमी म्हणत. मुली शिकतात;
किंबहुना आईबाप त्यांना शिकवितात ते केवळ लग्नाच्या बाजारांत त्यांना
भाव यावा म्हणून आणि स्त्रियांनाही आपण आपल्या शिक्षणाचा कांहीं
उपयोग करावा असें वाटत नाही. म्हणून सुशिक्षित स्त्रियांच्या बाबतीतील
त्यांचीं मते आतां अनुभवानें बदललीं होती. शिक्षणानें ज्या प्रकारचें मन
सुसंस्कृत व्हायला पाहिजे त्या प्रकारचें होत नाही, असें त्यांना वाटत असे.
पदवी घेऊन बाहेर पडणाऱ्या स्त्रियांना घरकामाचा कंटाळा असतो, त्यांत
त्यांना कर्मापणा वाटतो. नुसती पोशाखी वृत्ति दिवसेंदिवस जास्त बळावत
चालली आहे. दिवसेंदिवस काळ कठीण येत चालला आहे, सुशिक्षित
स्त्रियांची जबाबदारी त्या मानानें वाढली आहे. परंतु त्याची जाणीव फार
थोड्या सुशिक्षित स्त्रियांना असते असें ते म्हणत. पाश्चात्य स्त्रियांच्या फुल-
पाखरूं व पोशाखी वृत्तीचें अनुकरण अलीकडील सुशिक्षित स्त्रिया करीत
आहेत, पण त्यांचा कणखरपणा, धीटपणा, वाटेल तें काम करण्याची त्यांची
घडाडी आमच्या स्त्रियांत नाही.

त्यासंबंधीं ते मला एका पत्रांत लिहितात—

‘येथील वेषभूषेच्या तऱ्हा पाहून मात्र मन बुचकळ्यांत पडतें. जस-
जसें पदवी परीक्षोत्तरचें भवितव्य चिन्त्य आणि कठीण होत आहे तसतसें
विद्यार्थी व विद्यार्थिनींची वृत्ति पोशाखी आणि निश्चिन्त होत चालली आहे;
डोळ्यांची समाराधना होत आहे.

पण पुढें काय? मुख्य रस्त्यावर डॉ.....च्या दवाखान्यासमोर एका
बहाकी भिराणी व्यापाऱ्यानें × × × रस्तोरां काढलें आहे. तेथें जाऊन

विद्यार्थी विद्यार्थिनींनीं सामिष भोजन करावयाचें आणि तम्बाकूच्या परदेशी धुरांत बाहेर पडावयाचें ही म्हणजे अगदीं अलीकडील ट्रूम आहे. मी काल आंत जाऊन पाहिलें मला विशेष असें कांहींच वाटलें नाहीं. विलायती शिळ्या कल्पना आम्ही घेतों. तसें पुण्याचे नवतरुण मुंबईच्या शिळ्या टुमी उचलतात.

ज्यांच्या अंगांत कोणतेंच कर्तृत्व नाहीं अशा सुशिक्षित स्त्रियांपेक्षां मला अशिक्षित पण कर्तृत्ववान बाणेदार करारी स्त्रियांच्या बद्दल जास्त आदर वाटतो.

पदवी घेऊन बाहेर पडणाऱ्या मुलांना देखील आईबापांच्या परिस्थितीची कल्पना नसते. ज्या गांवीं शिक्षणाकरितां मुलगा राहिला असेल त्या ठिकाणीं बाप मुलाला पोटाला चिमटा घेऊन पैसे पाठवतो. मुलगा खुशाल ते चैर्नात उडवतो. चैन अवश्य करावी, परंतु स्वतःच्या पैशावर ती करावी.'

बापानें हाडाचीं काडें करून पैसे मिळवावे, आणि मुलानें ते बेजबाबदारपणें उडवावे ह्याबद्दल त्यांना अत्यंत तिटकारा वाटत असे. ते विद्यार्थ्यांना उपदेश करतांना नेहमीं म्हणत, 'आधीं मिळवा व मग मिरवा' बापांच्या जिवावर मिरवण्याचा मुलाला अधिकार नाहीं. बापानें श्रम करून पैसा मिळवलेला असतो, मुलगा त्या पैशाच्या धुरानें आळशी व आयदी बनतो. त्याला कष्ट करावेसे वाटत नाहींत. बापानें रगड पैसा ठेवला तर बापांच्या मार्गे पैसा मिळविण्यास काय श्रम करावे लागतात ह्याची कल्पना मुलांना साहजिकच येत नाहीं. एक प्रकारें पैसा मार्गे ठेवून बाप मुलांचें नुकसान करतात. मुलें जर बापांच्या पैशावर आयदी व चैनी बनणार असलीं तर बापानें मुलाला एक पैहि ठेवूं नये. खुशाल घरादारावर नांगर फिरवावा असें ते म्हणत. सुशिक्षित पदवीधर मुलें काय किंवा मुली काय, ह्यांच्या बाबतींत आईबापांचें पाहिलें कर्तव्य म्हणजे त्यांना समजू लागल्यावर त्यांच्या परिस्थितीची त्यांना जाणीव करून देणें. दुर्दैवेंकरून त्यांना ती नच झाली तर शहाणपणा शिकण्याकरितां खुशाल त्यांना एक पैहि न देतां घराबाहेर घालवून द्यावें असें त्यांचें मत होतें.

केव्हां केव्हां ते म्हणत, अलीकडील बहुतेक सुशिक्षित मुलींच्या लग्नाच्या अपेक्षा वाढलेल्या असतात. त्यांची वृत्ति सुखासीन व चैनी बनलेली असते.

लग्न करून पतीबरोबर पतीच्या परिस्थितीप्रमाणे कष्ट करण्याची तयारी फार-थोड्यांची असते. त्यांना त्याकरितां पति सुस्थितीतला मोठ्या हुद्याचा असा हवा असतो. परंतु नवऱ्याच्या जिवावर चैन करणे, त्याच्या श्रीमंतीवर मिरविणे व स्वतःचें स्वत्व पार विसरणें ह्या गोष्टींत वास्तविक सुशिक्षित स्त्रियांना कमीपणा वाटला पाहिजे असें ते म्हणत. हिंदुकायद्याप्रमाणे पतीच्या छात्राखाली स्त्री कितीही सुशिक्षित असो तिला समाजांत स्वतंत्र स्थान नाही. परंतु तें स्थान शक्य तितकें त्यांनीं मिळविण्याचा प्रयत्न केला पाहिजे. उद्यां एखाद्या स्त्रीचा पति निवर्तला तर पतीमुळे तिला मिळालेला तिचा मान व दर्जा चुटकीसरसा नष्ट होतो. डॉक्टराची डॉक्टरीण बाई, प्रोफेसराची प्रोफेसरीणबाई इत्यादि नवऱ्यामुळे मिळालेल्या फुकट पदव्या नवरा नाहीसा झाला कीं त्याहि नाहीशा होतात. अशिक्षित स्त्रिया विद्याच्या असहाय असतात, परंतु सुशिक्षित हिंदु स्त्रियें तरी आपल्या स्वतःच्या विद्येवर आपणाला समाजांत एक स्वतंत्र स्थान निर्माण केले पाहिजे. तरच त्या शिक्षणाचा उपयोग आणि म्हणून जी. ए. झाल्यानंतर निदान एखादें वर्ष तरी मी नोकरी करावी व तोही एक अनुभव घ्यावा असें त्यांना वाटे.

१९३० च्या मेमध्ये मी एकाएकी बरीच आजारी झालें, आजारांतून बरी झाल्यानंतर हवा बदलायला पाहिजे असें डॉक्टरांचें म्हणणें होतें. म्हणून कोठें तरी मी एकटीनेच जायचें ठरलें. इतक्यांत त्याच वर्षीच्या ऑक्टोबर महिन्याच्या आरंभी महर्षि आण्णासाहेब कर्वे मला पुण्यास एकदां वाटेंत भेटले आणि त्यांनीं “ तूं हवा बदलायला जाणारच असलीस तर बेळगांवला जा, तेथें कांहीं दिवसांकरितां एका शिक्षकिणीची आवश्यकता आहे ” असें त्यांनीं मला सांगितलें. ही गोष्ट मी माधवरावांना सांगितली व ऑक्टोबरच्या सुटीनंतर मी बेळगांवला गेलें. तेथें मी महिनाभरच होतें. महिन्यापुरतीच मी तेथें नोकरी केली, परंतु तेवढ्यानें माधवरावांचें समाधान झालें.

मी बेळगांवला गेल्याबरोबर इकडे पुणे व कोल्हापूरमध्ये अशी एक अवई उठली कीं, आमचें दोघांचें पटेनासें झालें, म्हणूनच मी बेळगांवला गेलें.

अलीकडे सर्व बाबतींतला त्यांचा पूर्वीचा लहरीपणा जाऊन ते संसारांत पूर्ण रंगून गेले होते. हा त्यांच्यातील बदल पाहून माधवरावांच्या काही-

स्नेह्यांनीं म्हणावें, 'लीलाबाई तुमच्यामुळें माधवरावांचें काव्य नष्ट होईल कीं काय अशी आम्हाला अलीकडे फार भीति वाटूं लागली आहे..' हें ऐकून माधवराव नुसते हंसत.

पुढें आम्हाला मुलें झाल्यावर तर माधवराव त्यांच्या स्वस्ता खाण्यांत इतके गढलेले असत कीं, दिवसाचा व रातीचा त्यांचा बराचसा वेळ मुलांच्यांतच जाई. जात्याच माधवरावांना मुलांची आवड जास्त; त्यांत त्यांना स्वतःला मुलें झाल्यावर तर माधवरावच त्या मुलांची आई झाले होते असें म्हटलें तर अतिशयोक्ति होणार नाही.

दिनू-सुधा लहान असतांना रात्री त्यांना दूध पाजायला मला कधीच उठावें लागलें नाही. त्यांना माझ्या आधीच जाग येई. आणि स्टोवर दूध ऊन करण्यापासून तों मुलांची दुधाचीं भांडीं विसळून ठेवून त्यांना पुन्हां थोपटून निजवण्याचें काम तेच करीत.

मुलें लहानपणीं त्यांच्याचजवळ झोंपत. रात्री त्यांचा अभ्यास होईतोवर दिनू व सुधा त्यांची वाट पाहात जागीं रहात. ते घरांत आले कीं सुधा त्यांच्या मांडीवर व दिनू खांद्यावर झोंपी जात असत. ते जेव्हां शेवटीं आजारी पडले तेव्हां मुलांना आपल्याजवळ घेऊन झोंपवणें त्यांना शक्य नसे. दोन्ही मुलें माझ्याजवळ झोंपण्याची स्वळखळ करूं लागलीं. त्यांची कुरकुर "ताता, तुम्ही आम्हाला झोंपवा" म्हणून सारखी चाले. माधवराव तसेच उठून बसत आणि आपण त्यांच्या दोघांच्या मध्ये बसून त्यांना झोंपवत. मुलांच्या बाबतींत ते अत्यंत इळवे होते. सुधा लहानपणीं बरीचशी आजारीच असे. तिला कांहीं होऊं लागलें कीं, माधवरावांच्या हृदयाची कालवाकालव होई. कित्येक प्रसंगीं तिचें दुखणें पाहिलें कीं माधवरावांच्या डोळ्यांतून घळघळ अश्रुप्रवाह सुरू होई. दर शुक्रवारी कोल्हापूरला अंबाबाईची पालखी निघे. आमचें घर अंबाबाईच्या देवळाजवळच होतें. माधवराव न चुकतां मुलांना ती मिरवणूक बघायला घेऊन जात. जाणारे येणारे विशेषतः त्यांना ओळखणारे विद्यार्थी व इतर लोक त्यांच्याकडे तेव्हां मोठ्या कुतूहलानें बघत राहात.

माईबापेकांही मुलें त्यांच्याच अंगावर जास्त असल्यामुळें त्यांच्या लेखनांत त्यां प्रार्थीं व्यक्तच येई. ती त्यांना केव्हां तरी म्हणतही असे कीं, "तुम्ही मुलांचे

फार लाड करतां, त्यापायी तीं तुम्हाला त्रास देतात. त्यांच्या बाबतीत मी असून नसून सारखीच आहे.” परंतु ते लेखनांत कितीही व्यग्र असोत मुलांचे रडणे ऐकले कीं ते आपल्या खोर्लातून धांवत येत.

ह्यामुळेच कित्येक वेळीं कोणतेही पुस्तक छापण्याची गर्दी उडाली कीं ते मला व मुलांना पुण्याला आणून ठेवीत. परंतु त्यांचे सर्व लक्ष आमच्याकडेच असे.

मुलें लहान होती तोंवर म्हणजे १९३० ते ३५ पर्यंत खालील पुस्तके प्रसिद्ध झाली. दिन्च्या जन्मदिवशी १५ ऑ. १९३१ साली ‘द्राक्षकन्या’ प्रसिद्ध झाली. विरहतरंग दुसरी आवृत्ति १७ जुलै १९३३ मध्ये प्रसिद्ध झाली. गज्जलांजली व स्वप्नरंजन १९३३-३४ मध्ये अनुक्रमे बाहेर पडली. तांबे समग्र कविता १९३५ मध्ये प्रसिद्ध झाल्या. द्राक्षकन्येकरतां १९३० ते ३१ पर्यंत फिजेरल्डच्या पहिल्या आवृत्तीचे भाषांतर चालले होते. विरहतरंग व स्वप्नरंजनांतील कविता जरी फार पूर्वी लिहिलेल्या असल्या तरी मधून मधून त्या सुधारण्याचे व नवीन लिहिण्याचे त्यांचे काम अखंड चाले. मधुलहरी हे भाषांतरित काव्य तेव्हांच तयार झाले. त्यांतच कांहीं नवीन कविता, व्याख्यानें, सभासंमेलनें हाहि कार्यक्रम चाले. त्यांच्या लेखनांत व इतर कार्यक्रमांत त्यांनीं खंड पडूं दिला नाही. कित्येक कविता सुधाराव्या, रचाव्या, व्याख्यानांचे विषय तयार करावे, मला वाचून दाखवावे हा कार्यक्रम सतत चाले.

१९३७ सालच्या सुमाराला आमच्या घरांत दोन मृत्यु झाले. एक माधवरावांच्या वडिलांचा व दुसरा माधवरावांच्या चुलत आज्ञी-रमाकाकूंचा-माधवरावांचे वडील-अण्णा वारले त्यांच्या घसक्यानें रमाकाकू आजारी पडल्या. माधवरावांना सुटी मिळणे शक्य नसल्यामुळे रमाकाकूंचे जेव्हां ज्यास्त झाले तेव्हां मी त्यांच्या सेवेला वाईला जायचे ठरले. परंतु मुलें बरोबर घेऊन जाणे मला शक्य नव्हते. म्हणून मुलांना मी कोल्हापुरालाच टेवून वाईला गेले. पुढें दोन दिवसांतच त्या वारल्या. माझ्या गैर-हजेरीत मुलांची सर्वच जबाबदारी माधवरावांच्यावर पडली, परंतु त्यांनीं मुलांचे इतके व्यवस्थित केले कीं, मी नव्हते म्हणून त्यांचे कांहीं आडले नाही. त्यांत सुधानें माझा घ्यास घेतला; मी असतांना बी सुधा मुकाठ्यानें माधव-

रधांच्या जवळ झोंपत असे ती आतां माझी खंत काढून रडूं लागली. तिने आई कोठें आहे म्हणून रडावें. तिची समजूत घालून माधवरावांनीं तिला निजवावी. दुपारीं कॉलेजांत जाण्यापूर्वीं मुलांचें सर्व करून ते कॉलेजांत जात. परंतु मुलांच्या काळजीनें कॉलेजांत तास घेण्याचेंहि त्यांना सुचत नसे. कॉलेज सुटल्याबरोबर ते घरां येत व टांगा करून मुलांना तास दोन तास हिंडवून आणीत. संध्याकाळीं पुन्हां खाणावळीचा डबा येई, परंतु खाणावळीचें जेवण अतिशय तिखट; मुलें जेवीनात. आम्हीज्यांच्या घरीं भाड्यानें राहात होतीं ते रा. नगुंदेकर व त्यांच्या घरचीं सर्व मंडळी आमच्या फार उपयोगी पडत. विशेषतः गणूकाकांची आई—आजी—फार प्रेमळ. त्यांनीं वर यावें, मुलांना खालीं घेऊन जावें व जेवायला घळावें.

रमाकाकूंचें जास्त असल्याची तार मी कोल्हापूरला केली. माधवराव कोल्हापूरहून निघाले, परंतु ते वेळेवर येऊं शकले नाहींत. माधवराव तार गेल्याबरोबर दुपारीं दोन वाजतां मुलांना घेऊन निघाले ते वाठार स्टेशनवर पहाटे चार वाजतां उतरले. दिवस उजाडेपर्यंत वाईला ते येऊं शकले नाहींत. तेथेंच स्टेशनवर होल्डऑल् पसरून एका बाजूला सुधाला व दुसऱ्या बाजूला दिनूला घेऊन निजले. सकाळच्या मोटरनें ते वाईला आले. माधवराव मुलांच्या त्रासानें अगदीं थकलेले दिसले.

तेव्हांच एक मोठा चमत्कारिक प्रसंग घडला. आमच्या रमाकाकूंच्या गळ्यांतील एक तीन पदरी साखळी व हातांतील आंगठी त्या बेशुद्ध झाल्या त्या दिवशांचि नाहींशी झाली. मी ही इकीगत माधवराव वाईला आले, तेव्हां त्यांना सांगितली. ते म्हणाले, “आतां त्याबद्दल एक अवाक्षरही बोलूं नका. तें आपलें नव्हतें असें समजायचें व येथून मुकाट्यानें पुण्याला जायचें.”

१९३६-३७ सालच्या सुमाराला माझी शेवटची मुलगी गेली. तेव्हां मी बरीच आजारी होतें. मला कावीळ झाली होती व तेंच दुखणें मधून मधून आपलें डोकें वर काढत होतें. डॉक्टरांनीं मला कडक पथ्य सांगितलें होतें. माझ्या औषधपाण्याची व्यवस्था माधवराव स्वतः पाहात.

त्याच सुमारास माझ्या माहेरच्या ओळखीच्या माझ्या आईची मैत्रीण -मावशी-आमच्याकडे आल्या होत्या. मी आजारी असल्यामुळें दोन्ही वेळचः स्वयंपाक त्याच करीत. एके शनिवारी आमच्या मावशींनीं शिळ्या भाताला

फोडणी घातली होती. तो फोडणीचा भात खाण्याची मला अनावर इच्छा झाली. ह्या सुमारास मला थोडे थोडे बरे वाटू लागले होते, पण पथ्य सुटले नव्हते. मला पथ्याचे खाण्याचा अगदी वीट आला होता. तो भात पाहिला आणि माझ्या तोंडाला पाणी सुटले. मावशींनीहि थोडा भात मला बशांत दिला. मी त्यांतले दोन, चार घांस खाल्ले असतील इतक्यांत माधवराव कॉलेजांतून आले. त्यांचे पाय जिन्यावर वाजू लागले. मावशी मला म्हणाल्या, “तार्ई, तूं माताची बशी इकडे दे. तुला भात खातांना जर त्यांनी पाहिले तर तुझी धडगत नाही.” पुढे काय होणार ह्याची कल्पना मला होतीच. मी मावशींना म्हटले, “आतां कांहींहि होवो. मी अपराध केला आहे, आणखी लपविण्याचा प्रयत्न मी करणार नाही. काय व्हायचें असेल तें होऊं दे.” इतक्यांत माधवराव आंत आले. ते कॉलेजच्या पोशाखांतच होते. एक क्षण आपली भेदक व रागीट नजर त्यांनी माझ्याकडे रोखली व कांहीं न बोलतां माझ्या हातांतली बशी त्यांनी घेतली आणि शेजारच्या मोरींत जोरानें भिरकाविली. बशी फुटल्याचा आवाजच फक्त माझ्या कानांत घुमला. वर पहाण्याचें धैर्य माझ्यांत उरलें नव्हतें. मी घट्ट डोळे मिटले. माझ्या अंगांत कापरे भरले. माधवराव एक अक्षरहि बोलले नाहीत. मुकाट्यानं तेथून निघून गेले. त्यानंतर मला शिक्षा म्हणून त्यांनी एक आठवडा स्वतः चहा वर्ज्य केला.

ते कांहीं बाबतींत मोठे विचित्र होते.

माधवरावांचा माझा परिचय झाला तरी त्यांना माझे माहेरचें नांव ‘गंगू’ आहे हें माहीत नव्हतें; तें त्यांनी आमच्या लग्नपत्रिकेंत वाचलें; व ते अस्थिर झाले. त्यांनी ताबडतोब माझे नांव बदलायचें ठरवले.

पुढें कोणी माझ्या माहेरची मंडळी भेटली की, ती मला ‘गंगू’ ह्या नांवानेंच हांक मारीत. तें नांव कोणी उच्चारलें की, माधवराव लाल होत; बोलण्याच्या रंगांत आलेले माधवराव एकदम गप्प होत. त्यांनी मला अनेकदां सूचना दिली होती की—मला तुझे ‘गंगू’ नांव आवडत नाही. तुला जे ‘गंगू’ म्हणतात त्यांना तूं त्या नांवानें मला पुन्हां हांक मारूं नका असें सांग. मला हें ऐकून हंसूं येई. मी त्यांना पुष्कळ वेळ सांगितलें की, “हें कसें शक्य आहे? जुन्या ओळखीची मंडळी त्या नांवानेंच मला हांक मारणार! ती मला

‘लीला’ कसे म्हणतील ? ” केव्हां केव्हां तर ते मला म्हणत, “मला जर तुझी ओळख होण्यापूर्वी तुझे नांव कळते तर मी तुझी ओळख करून घेण्याच्या मानगडीत पडलो नसतो. इतका मला ह्या नांवाचा तिटकारा आहे.”

आमच्याकडे एक दिवस बेळगांवचे वकील बापूराव बोंद्रे आले. मी बेळगांवला महीनाभर होते; तेथे माझ्या काही मैत्रिणीहि माझ्यासारख्या शिक्षिकाच होत्या. त्या मला ‘गंगू’ म्हणत. त्यांच्यामुळे तेथे ज्या काही ओळखी झाल्या त्यांत बापूरावांची ओळख झाली. माझ्या मैत्रिणींच्यामुळे बापूराव मला ‘गंगूताई’ म्हणू लागले. ते आले तो त्यांनी माधवरावांनाच “काय, गंगूताई कोठे आहेत ? ” म्हणून विचारले. माधवराव एकदम चिडले, व त्यांना म्हणाले, “बापूराव तुम्ही लीलाबाईंना गंगूताई ह्या नांवाने हांक मारू नका, लीलाबाई म्हणत जा.” बापूरावांनी पुन्हा म्हणून मला माझ्या जुन्या नांवाने हांक मारली नाही. बापूरावांचा माधवरावांच्यावर फार लोभ होता. एकदां त्यांच्या भगिनी डॉ. इरावतीबाई कर्व्यांनी मला ‘गंगू’ म्हणून हांक मारली. माधवरावांनी त्यांनाही मला त्या नांवाने हांक मारायची नाही म्हणून बजावले. पुढे त्या मला ‘लीला’ च म्हणू लागल्या.

एकदां प्रो. वामन मल्हार जोशी आमच्याकडे पाहुणे आले होते. तेही मला ‘गंगू’ म्हणत. त्यांनी मला त्या नांवाने हांक मारली की माधवरावांचा चेहेरा पाहाण्यासारखा होई. एखादे वेळीं त्यांना असह्य झाले की ते तेथून निघून जात. गु. तात्या माधवरावांच्या पेशां पुष्कळ वडील. ते माझ्या वडिलांचे स्नेही. इतरांना माधवरावांनी मला तशी हांक न मारण्याची सूचना दिली, पण त्यांना तात्यांना सूचना देतां येईना. तात्या आमच्याकडे दोन दिवस होते, तोंवर माधवरावांचे चित्त स्थिर नव्हते झापि त्याला कारण हेंच की तात्या मला ‘गंगू’ म्हणत.

एकदां आमच्या मोलकरणीने मोठी गंमत केली. मला कोठे तरी बाहेर जायचें होतें. म्हणून तिला मी गंगावेशीतून टांगा आणावला सांगितला. ती टांगा घेऊन येत असतां तिला वाटेंत माधवराव भेटले. माधवरावांनी टांगेवाल्याला टांगा थांबवण्याकडल खूप केली. टांगेवाला नेहमाच्या परिघाचा होता, त्याने टांगा थांबवला. टांग्यांत मासच्या बाजूला मोलकरीण

बसली होती ती मात्र जागची हालली नाही. तिने माधवरावांना सांगितलें की, 'मला टांगेवाल्याजवळ बसायला लाज वाटते.' माधवराव मुकाट्याने टांगेवाल्याजवळ पुढें बसले आणि घरीं आले. मला यांतलें कांहींच माहीत नव्हतें, घरीं आल्यावर मला माधवराव म्हणाले, "लीला तुझी मोलकरीण मालकिणीसारखी टांग्यांत मागें बसली होती व मी गड्यासारखा टांगेवाल्याजवळ बसून आलों. तिला म्हणे टांगेवाल्याजवळ बसायला लाज वाटते. तूं तिला जरा रागें भर." मी आश्चर्य करित राहिलें. मी त्यांनाच म्हटलें, 'तुम्ही तिला तेव्हांच कां नाही टांग्यांतून उतरायला सांगूं ?'

पुढें मी तिची चांगली कानउघाडणी केली. परन्तु त्यामुळें तिचें मात्र ठाम मत झालें की, मालक किती गरीब, चांगले, परन्तु मालकीणबाईंना जरा कांहीं सोसत नाही. फारच रागीट !

घरांत कांहीं अडचण असली म्हणजे आम्ही स्वयंपाकीण ठेवीत असूं. सुधा लहान असतांना आमच्या घरीं स्वयंपाकाला एक बाई होत्या. त्यांना आम्ही मामी म्हणत असूं. माधवरावांना तुरीच्या डाळीची खिचडी फार आवडे. परन्तु मसाल्याची किंवा फोडणीची खिचडी त्यांना अगदी आवडत नव्हती. मामींना मी अनेकदां साधी खिचडी करा म्हणून सांगवें परन्तु मामींची समजूत कांहीं पटायची नाही. त्या मसाला खोबरे घालून फोडणीची खिचडी करून ठेवायच्या. माधवराव पानावर बसत, पहिली खिचडी जेमतेम खात व जेवण झालें म्हणजे मला येऊन सांगत की, "तुझ्या बाईच्या फोडणीच्या खिचडीचा आतां मला कंटाळा आला आहे." मात्र मामींना ते एका अक्षरानें कधीं बोलत नसत किंवा दुखवत नसत आणि पानांत कधीं टाकीत नसत. ह्याचा परिणाम असा होई की, मी मामींना वारंवार तसें न करण्याबद्दल सांगवें. त्यांना वाटे साहेब कधीं तक्रार करित नाहीत, बाईचीच कुरकुर फार. घरांतली गडी माणसें माधवरावांच्याचर खुष असत.

माधवरावांच्या पांढऱ्या केसांनीं एकदां गंमत केली. एकदां आमच्याकडे महादेवशास्त्री दिवेकर पाहुणे आले होते. माझी मुलें लहान तेव्हां त्यांचें सोंवळें ओवळें व्यवस्थित राहाणार नाही म्हणून आम्ही एक बाई स्वयंपाकाला ठेवली होती. माधवराव त्याच सुमाराला कोठेंतरी व्याख्यानाला

परगावीं गेले होते. त्यांना तिने पाहिले नव्हते. तिला दिवेकर शास्त्री घरचे मालक वाटले. पुढे चार दिवसांनी माधवराव घरीं आले. त्यांचे केस तिला अगदीं पांढरे शुभ्र दिसले. तिला वाटले हेच त्यांच्या घरचे पाहुणे. परंतु मुलें पाहुण्यांच्या जवळ बसून जेवतात त्यांच्याच संवयीचीं जास्त, हें कसें ? हें कोठें तिला कांहीं उलगडेना. पुढें तिला कोणीतरी सांगितलें कीं, पांढऱ्या केसांचे तेच घरचे मालक.

एक दिवस मोठा धीर करून तिनें मला विचारलें, “वहिनी तुम्हीं त्यांच्या तिसरेपणची बायको का ?” मी तिळा थोडक्यांत उत्तर दिलें, “नाहीं, मी त्यांची पहिलीच बायको आहे.” तिला आश्चर्य वाटलें. तरी तिला तितकीशी खात्री पटेना. ती माधवरावांना मऊ भाकरी वाढी. त्यांना मऊ भाकरी अगदीं आवडत नसे. त्यांनीं तिला त्यांतल्या त्यांत कडक भाकरी वाढण्यास सांगितलें. तेव्हां ती म्हणाली. “मला असें वाटलें तुम्हाला चावत नसेल म्हणून मी मऊ भाकरी वाढली,” ते म्हणाले, “आजीबाई, माझे दांत चांगले आहेत. मी म्हातारा नाहीं बरे का ?” मग मात्र आजीबाईची मालक म्हातारे नसल्याची खात्री झाली.

कोठें प्रवासाला अगर बाहेर जावयाचें असलें म्हणजे घरांतील माणसांनीं विलंब केलेला त्यांना आवडत नसे. अशा वेळीं ते लहानथोर पहात नसत. कोणी जरा उशीर केला कीं त्यांना राग येई.

एकदां माझ्या वडिलांचे स्नेही आमच्या घरीं कोल्हापुरला पाहुणे आले होते. ते ८-१५ दिवस राहिले व परत पुण्याला जायला निघाले. जायच्या आदल्या दिवशीं माधवरावांनीं मोटरचे तिकिट काढून आणलें होतें. दुसरे दिवशीं सकाळीं ८ वाजतां मोटर दाराशीं येऊन उभी राहिली. अप्पांचें सर्व सामान माधवरावांनीं मोटरींत नेऊन ठेवलें. इतक्यांत अप्पांना विडा खाण्याची लहर आली. ते उभे होते तेथेच त्यांनीं बैठक मारली व आपली चंची सोडली व ते विडा करूं लागले. त्याबरोबर माधवराव संतापले. आणि त्यांना रागानें म्हणाले “मोटर दाराशीं उभी आणि अप्पा आतां तुम्ही विडा करायला बसलांत ? त्या लोकांचा खोळंबा नाहीं का होत ? अप्पा कांहींच बोलले नाहींत. त्यांनीं चंची तशीच गुंडाळली व ते मोटरींत जाऊन बसले. परंतु ते माधवरावांवर

मुळींच रागावले नाहीत. आमच्या बाबांच्या सर्व स्नेह्यांत माधवराव अगदी मिळून मिसळून वागत. माधवराव नागपूरला बाबांच्याकडे गेले म्हणजे बाबांच्या सर्व स्नेह्यांचे ते जावईच. न्यायमूर्ति भवानी शंकर नियोगी व न्याय-मूर्ति पुराणिकांच्याकडे माधवरावांना एकदां तरी जावई म्हणून थाटाची मेजवानी होई. कारण ते दोघेही बाबांचे स्नेही. एकदां बाबा, पुराणिककाका आणि माधवराव बाबांच्या स्नेह्याकडे इंदूरचे मुनत्जीम बहादूर कवि न. शं. रहाळकरांच्याकडे इंदूरला जाण्यास निघाले. माधवरावांनी आपल्या संवयीप्रमाणे कोठल्या तरी स्टेशनवर पुराणिककाकांना व बाबांना कणसं खायला घातली. मैत्रीच्या बाबतीत लहानथोर हा भेद ते अगदी विसरून जात. त्यांचे कोणाशीही जमे. सर्वोशी ते मोकळेपणाने वागत. त्यामुळे बाबांचे जावई माधवराव—बाबांच्या सर्व मित्रांनाही प्रिय झाले होते.

वास्तविक बाबांचे स्नेही म्हणजे माधवरावांच्यापेक्षा वयाने किती तरी वडील. परंतु त्यांच्याशीही ते मोकळेपणाने गप्पा मारू शकत. त्यांच्या सहवासांत त्यांना कधी संकोच वाटला नाही.

माधवरावांच्यांत असा एक गुण होता की, एकदां कोणाचाही स्वभाव त्यांना पटला की आपपरभाव त्यांना त्या व्यक्तीबद्दल कधी वाटत नसे. माझ्या लग्नानंतर माझ्या माहेरीं ते जावई या नात्याने कधी वागले नाहीत. गरुडांच्या घरांत ते अगदी आपलेपणाने वागत. त्यामुळे माझी आई—ती. सौ. बाई व माझी बहीण सुलू—चि. सौ. सुशीला हिंगवे—ह्यांना माधवरावांच्या बद्दल फार प्रेम वाटे. चि. सुलूला तर त्यांनी आपल्या धाकट्या बहिणीप्रमाणे वागविले व तिलाही त्यांचा अतिशय लळा लागला. ते सुटीत गरुडांच्या घरीं गेले की घरांत मोठे आनंदी वातावरण असे.

विशेषतः बाबांचा धीरगंभीर स्वभाव, सोशिक वृत्ति, कोणत्याही प्रसंगाला शांतपणे तोंड देण्याची तयारी, अत्यंत प्रेमळ स्वभाव ह्या सर्वोनींच माधवरावांच्यावर फार अनुकूल परिणाम केला होता. विशेषतः आमचे बाबा फार नीटनेटके, सौंदर्योपासक, भावनाप्रधान, बाबांचे इंग्रजी सुद्धा फार चांगले. ह्या सर्व कारणांनी बाबांच्याबद्दल माधवरावांना फार प्रेम व आदर वाटे. बाबांच्या बंगल्यांतील अनेक सुंदर व वेचक वस्तूंनी सजविलेली

खोली, माधवरावांना फार आवडे. माधवरावांनी स्वतःचा बंगला बांधला परंतु ते अभ्यासाला व लेखनाला मात्र बाबांच्याकडे जाऊन बसत.

त्यांचे आणि माधवरावांचे नाते जावई सासऱ्यांचे असे कधीच नव्हते. बाबांना ते आपल्या वडिलांच्या ठिकाणी मानीत. त्यांच्या कोणत्याही अडचणीत माधवराव मुलाप्रमाणे धावून जात.

माधवराव वारले. बाबांना फार दुःख झाले. परन्तु त्यांनी माझ्यासमोर अश्रू गाळले नाहीत, बाबुराव हिंगवे—माझे मेहुणे—माधवरावांच्या मृत्यूची बातमी ऐकतांच आले. बाबांच्या खांद्यावर डोकें ठेवून रडले. परन्तु बाबा अगदी शांत होते. दुःखाचा सुस्कारा देखील त्यांनी सोडला नाही. पर्वताप्रमाणे धीरगंभीर दिसणारी त्यांची मूर्ति माझ्या द्दिछान्याभोवती व माझ्या आसपास वावरत होती. त्यांच्याकडे पाहून मीहि डोळ्यांतून पाणी न काढण्याचा निश्चय केला. परन्तु माधवरावांच्या मृत्यूनंतर बाबा अर्धे-देखील राहिले नाहीत. त्यांना हृदयाचा विकार जडला.

१९३५ साली इंदूर साहित्य संभेलनाला आम्ही गेलो. माझे वडील जवळ जवळ १३, १४ वर्षे इंदूरला होते. त्यांचे कॉलेजचे शिक्षण इंदूरच्या मिशन कॉलेजमध्ये झाले. पुढे काही वर्षे त्यांनी तेथेच नोकरीही केली. माझे आई, बहीण, भाऊ इंदूरलाच वारली. माझे लहानपण व प्राथमिक शिक्षण इंदूरला झाले, त्यामुळे माझे ओढा इंदूरकडे होता. मलाही फार दिवस इंदूरला जाऊन झाले होते. एकदा तरी आपले लहानपण ज्या ठिकाणी गेले तेथे पुन्हा एकदां जावे असे मला फार दिवसापासून वाटत होते. म्हणून माधवराव संभेलनाला निघाले व मीही त्यांच्याबरोबर जायचे ठरविले.

माझ्या आईच्या मागे माझ्या वडिलांचे बाल-मित्र ती. न. शं. रहाळकर, बांच्या पत्नी के. ती. सी. सरस्वतीबाई ह्यांनी मला आपल्या मुलीप्रमाणे वागविले. आईच्या मृत्यूनंतर आम्ही जोपर्यंत इंदूरला होतो, तोपर्यंत काकूंनी माझे माझ्या भावंडांचे आपल्या मुलाप्रमाणे केले. तेव्हा आम्ही गरूड मंडळी व रहाळकर मंडळी एकाच घरांत आम्ही खाली व ते वर राहात होतो.

रहाळकर काकांचें संमेलनाकरितां आगत्याचें बोलावणें आलें व आम्हीं इंदूरला गेलों. माधवराव तेथेंही अगदीं घरच्या सारखे वागले. त्या घरांत त्यांना परकेपणा कधीं वाटला नाहीं. लहानांपासून थोरापर्यंत ते सर्वांशीं मोठ्या मोकळेपणानें वागत, वास्तविक माझा तेथें जास्त परिचय, परंतु माधवराव जणूं काय आपली अनेक वर्षांची तेथें ओळख अशा रीतीनें वागले. माधवराव म्हणतील तेव्हां काकू जेवण तयार ठेवीत. ते बाहेर कांहीं कामाकरितां निघाले कीं, काकांची एक मोटर माधवरावांच्या दिमतीला तयार असे. त्या सर्व मंडळींना माधवरावांचें मोठें कौतुक वाटे.

माधवरावांच्या साधेपणाच्या अशा अनेक गोष्टी आहेत. त्यांना आपण कोणी मोठे आहोंत असा वृथाभिमान कधीं झाला नाहीं.

त्याबद्दल त्यांचे स्नेही रा. खरे ह्यांनी ज्या कांहीं आठवणी मला सांगितल्या त्यांतली एक येथें देण्यासारखी आहे.

खरे त्या वेळीं लिमयांच्या चाळीत राहात होते. तेथें एक दिवस माधवराव ताईना-खन्यांच्या आईला-भेटायला गेले असतां त्या सहज म्हणाल्या, “आम्ही कोळसे जाळतो त्यामुळे भांडीं घासायला आम्हाला चांगली राख मिळत नाहीं.” माधवराव त्या वेळीं न्यू इंग्लिश स्कूलचे होस्टेल सुपरिटेंडेंट होते. एक दिवस रात्री त्यांनीं झोळीभर राख सायकलच्या दांडीला अडकवून खन्यांच्याकडे आणून टाकली.

आम्ही कोल्हापूरला असतांना १९२९ ते ३० सालीं आमची नवरे शास्त्र्यांशीं ओळख झाली. एखादे वेळीं कोटीतीर्थांच्या बाजूला आम्ही फिरायला गेलों म्हणजे नवरे शास्त्र्यांच्या घरीं क्षणभर बसल्याशिवाय आम्ही घरीं कधीं आलों नाहीं. आमची दोघांचीही तेथें चांगली ओळख झाली होती. केव्हां केव्हां मला कंटाळा आला म्हणजे मी माधवरावांच्या बरोबर फिरायला जात नसे. मी बरोबर फिरायला नसलें कीं माधवराव त्यांच्या साहित्यिक स्नेहापैकीं कोणाच्या तरी बरोबर फिरायला जात असत. एक दिवस असेच ते नवन्यांच्याकडे गेले, आणि घरीं परत येतांना त्यांच्या घराचें नासलेलें दुषाचें भांडें घेऊन आले.

बरोबर नवरे शाळीही होते. साधारण रात्रीच्या आठ वाजे

आठचा सुमार असेल. मी स्वयंपाक तयार करून वाटच पाहत होते. माधवराव स्वयंपाकघरांत आले. हातांतील दुधाची तपेली माझ्यापुढे त्यांनी ठेवली आणि मला म्हणाले, “आज शास्त्रीबुवांच्या घरचे दूध कशाने कोणास ठाऊक पण नासले. ते कांहीं अजून कडू झाले नाही. तू त्याचा खवा चांगला करतेस असे त्यांना मी सांगितले व उगीच त्यांचे हे अर्धा शेर दूध फुकट जाऊं नये म्हणून बेतांना घेऊन आलों. ह्याचा त्यांना तू खवा करून दे.” मी म्हटले “खवा व्हायला वेळ लागेल. इतक्यांत कसा करून देऊं?” त्यांनी मला सांगितले. “तुझा खवा होई तोंवर शास्त्री-बुवा बसतील.” शेवटी जेवण खोळंबवून मी तो खवा केला, अर्धा शेर दुधाचा खवा तो कितीसा होणार! शास्त्रीबुवांनी तो आम्हाला प्रसादासारखा वाटून उरलेला प्रसादच घरी मासला म्हणून घेऊन गेले.

तसेच एखादी नवीन कविता झाली की, त्यांना कोणीही श्रोता चाले. सौ. काशीबाई हेलेकरांच्याप्रमाणेच ते रा. खऱ्यांच्या ताईनाही मान देत. ताई जरी जुन्या वळणाच्या असल्या तरी मोठ्या कर्तबगार व तडफदार होत्या. खरे जरी माधवरावांचे स्नेही होते, तरी खऱ्यांच्या पेशांही खऱ्यांच्या आईचा माधवरावांवर लोभ जास्त. ते गद्रे वाड्यांत राहत असतांना एखादी नवीन कविता झाली की, ती ते घेऊन सकाळ असो, अगर दुपार असो, किंवा रात्र असो, खऱ्यांच्या घरी जाऊन ताई जेथे असतील तेथे त्यांच्या जवळ बसून त्यांना ती वाचून दाखवीत व ताईही त्यांचे मोठे कौतुक करित.

कवितावाचनाला त्यांना कोणीही श्रोता चाले. विशेषतः त्यांच्यावर ज्यांचा लोभ होता अर्शी घरे त्या काळीही पुण्यांत कांहीं कमी नव्हती. सुशिक्षित स्त्रियांत सौ. वत्सलाबाई घाटे, मनोरमाबाई रानडे, ह्या जशा त्यांच्या श्रोत्या होऊं शकत होत्या त्याचप्रमाणे खऱ्यांच्या ताई, शंकररावांच्या पत्नी—उमाबाई कानेटकर—म्हणजे माई, राजाभाऊ कर्व्यांच्या मातोश्री—रमाबाई कर्वेही तितक्याच चालत, व त्या सर्व त्यांचे मोठे कौतुक करित.

कळत न कळत अशा गमती आमच्या ह्या अकरा वर्षांच्या आयुष्यांत पुष्कळ झाल्या. अनेक प्रकारच्या अनुभवाने माधवरावांच्या स्वभावांत पुष्कळ

फरक झाला. पूर्वी म्हणजे १९२८ सालचे कठोर, एककल्ली, हट्टी माधवराव आतां संसारांतील सुखदुःखाच्या झळी लागून शांत व अत्यंत मृदु अंतःकरणाचे झाले होते. थोडक्यांत सांगावयाचें म्हणजे माधवराव आतां माणसाळले होते. त्यांच्या आयुष्यांतला एक काळ मी असा पाहिला आहे कीं ते आणि मी रस्त्यानें जात असतां पूर्वी फर्ग्यूसन कॉलेजप्रकरणाशी ज्यांचा प्रत्यक्ष संबंध होता किंवा ज्यांनीं त्यांच्या विरुद्ध चहाड्या करून त्या प्रकरणाला रंग चढवला त्या व्यक्तींपैकी कोणाची रस्त्यांत गांठ पडली व त्या व्यक्तीनें त्यांना नमस्कार केला तरी त्यांनीं त्या व्यक्तीला उलट नमस्कार कधी केला नाही. परंतु अलीकडे मात्र अशा व्यक्तींच्या नमस्काराचा स्वीकारही ते मोठ्या शांतपणानें सहास्य वदनानें करित कसत.

आतां ते संसारांत व मुलाबाळांत गढून गेले होते. त्यांचें सर्व लक्ष आमच्याकडे कसें होतें हें दाखविणारें एक संबंध पत्र जसेंच्या तसेंच येथे देत आहे.

प्रिय लीला,

बुधगांव ता. २४-८-३६

सप्रेम नमस्कार, तुझा निरोप घेऊन निघाल्यापासून मनाला कांहीं बरें वाटेना. मी येथे सुखरूप येऊन पोहोचलों; आणि आतां भोजनोत्तर थोड्या गप्पा मारून तुला पत्र लिहायला बसलों आहे. घरून निघतांना तुझी ती श्रान्त आणि त्रस्त चर्चा पाहून कसेंच वाटलें. आणि बाहेर जाऊं नये असेंहि वाटलें. पण एकदां सड्केत ठरविल्यावर इतरांची सुद्धां निराशा करणें बरें नव्हे म्हणूनच निघालों. वाटेंत आगगाडींत एकीकडे पुस्तक वाचीत होतो आणि दुसरीकडे घरचा विचार करित होतो. अमुक असें झालें असतें तर बरें झालें असतें असें म्हणण्यांत आणि खेद करण्यांत काय तात्पर्य आहे ? आहे या परिस्थितींत प्रेमपूर्वक कर्तव्य करणें हाच स्वधर्म होय. पैका मिळवण्यापुरता बाहेरच्या जगाशीं संबंध ठेवणें अपरिहार्य असलें तरी नंतर पहिलें कर्तव्य घरांतच आहे. तें आचरण्यांतच तरणोपाय आहे, आनन्द आहे. अशा रीतीनें मनाचा विचार झाल्यावर मनाला शान्तता आली. आणि झाल्या गोष्टीचा वृत्तान्त तुला पत्रानें बुधगांवाहून कळवायचा असें मीं ठरविलें.

सध्या मुलांच्या प्रकृति अगदीं बऱ्या नाहींत, तूं तर कधीतरी उभी राहून कामें करिते आहेस. पण काळजी करूं नकोस, सारे मानवी उपत्य आपण करून पाहूं. Let us hope always for the best. शेषटीं आपणच एकमेकांस आहोंत. मुलांनाही आपणच आहोंत. धैर्यपूर्वक आनंदानें संसार करायची आपण संवय लावून घेतली पाहिजे. मी इथें असलों तरी माझें मन तिकडे तुमच्याच भोंवतीं घोंटाळतें आहे.


इकडे पूर्वेकडील पाऊस होऊं लागले आहेत. आतां तिकडेही कदाचित् पडेल. दोन तीन मोठे पाऊस झाले तर पाण्याचें दुर्भिक्ष्य तरी पडणार नाहीं. आतां बाहेर पाऊस पडतोच आहे.

उद्यां मी भिरजेस जाईन. श्री. गद्रेहि तिकडे येणार आहेत. तेव्हां परवां सकाळीं १०॥-१०॥ वाजतां कोल्हापूरला पोचणाऱ्या गाडीनें मी तिकडे येईन. येतांना गडबडींत मुलांचे पापे घ्यायला झाले नाहींत, ते तूं बे. सौ. माईना विचारायला झालें नाहीं. चुकलें खरेंच, आतां आल्यावर त्यांना विचारून विचारून सोडतो! श्री. सौ. माईस नि मावशीस नमस्कार आणि नाना नी सुत्ती यास आशीर्वाद.

तुम्हा
माघव

पुनश्च—चि. दिनुच्या औषधांत परसाकडेला होण्याचें औषध काल घातलें आहे. तेव्हां त्याला आज परसाकडेला रेच होणारच. तेव्हां भिऊं नये आणि यांबण्यांचें औषधहि देऊं नये.

माघवराव अत्यंत निष्कपटी व अत्यंत मोकळ्या अंतःकरणाचे होते. केव्हां केव्हां त्यांच्या ह्या स्वभावापार्थी अत्यंत जवळच्या माणसांचा त्यांचा हा स्वभाव माहीत असूनही गैरसमज होत असे. आप्तचें लग्न झाल्यावर ते डाथव्हेर्सबहल कोणाजवळही मोकळेपणानें चर्चा करित. अशी चर्चा ज्यांच्या जवळ चाले त्यांनाही माघवरावांचें हें करणें चमत्कारिक वाटे. माघवराव तेथून उठून गेल्यावर ते आपापसंत विचारीतही “कां हो, भांचें लग्न नुकतेंच थोडे दिवसांपूर्वी झालें आहे आणि हे आतां डाथव्हेर्सबहलही बोलूं लागले आहेत. हा काय प्रकार आहे?” ज्यांस त्यांच्या स्वभावाची माहिती होती ते म्हणत, “अहो, कोणत्याही विषयांवर मोकळेपणानें चर्चा करणें हा त्यांचा स्वभाव आहे. त्यांचा अर्थ वेगळ्या-



उभे:— रा. ह. गो. गोखले (बंधू). माधवराव पटवर्धन. रा. मोहनराव शाहाणे.
बसलेले:— सौ. गोखले. सौ. पटवर्धन. रा. म. वि. सहस्रबुद्धे (माधवरावांचे मामा).
सौ. यमुतारई शाहाणे (माधवरावांच्या भगिनी).

विच्छेद करतील असा नाही. ” त्या असल्या वादविवादाची लग्नानंतर मला चांगली संवय झाली होती. केव्हां केव्हां माझ्या मनावर असल्या गोष्टींचा फार परिणाम होई. त्यामुळे त्यांच्या स्वभावाची माहिती असूनही मला असह्य वेदना होत. मी मुकाटयाने त्या सहन करी, लहानपणापासून कळत न कळत अशा प्रकारची सोशिक वृत्ति माझ्यांत आली होती. संवयीने ती माझ्या रक्तांत भिन्न गेली होती. अत्यंत दुःख झाले तरी त्याचा उच्चार करण्याची सहसा मला संवय नाही, त्यामुळे झालेल्या दुःखाची छाया माझ्या चेहेऱ्यावर दिसेच असेही नाही. परंतु माघवरावांच्या अशा वागण्याने, बोलण्याने माझे अंतःकरण मलाच खार्ह. केव्हां वाटे आपल्याला काय वाटते हे ह्यांना सांगावे, तुम्ही असे बोलत जाऊं नका असे म्हणावे. पुन्हां वाटे तसे नको. आपल्या बोलण्याने एखादे वेळीं मला दुःख होऊं नये, वाईट वाटू नये म्हणून कदाचित् मोकळेपणाने कांहीं विषयांवर ते आपल्याशी बोलणारही नाहीत. त्यांच्या स्वभावांतला मोकळेपणा नष्ट होणेही बरे नव्हे. म्हणून मी आपले दुःख गिळून टाकीत असे. किंबहुना त्यांच्या असल्या चर्चेत व संभाषणांत मीही मोकळेपणाने केव्हां केव्हां भाग घेत असे. त्या त्यांच्या स्वभावाची ओळख आमच्या बाबांना थोडीबहुत झाली होती. परंतु कधी कधी त्यांनाही आपल्या मुलीचे कसे होईल अशी काळजी मायेच्या पोटी वाटे.

एकदां बाबांच्या जवळ माझ्याबद्दल त्यांनी थोडीशी तक्रार केली. संसारांत पूर्णपणे गढून जाणारा माझा स्वभाव माघवरावांना फारसा आवडत नसे. ते बाबांना म्हणाले, “ ही अशी सदोदित टापटीप, डाळ, तांदूळ, स्वयंपाक, माझे जेवण याबद्दल काळजी करीत बसते. मला हे असह्य होते. माझी काळजी कोणी फार घेऊं लागले की मला घरांतून पळून जावे असे वाटते. शिवाय हिच्या सारख्या सुशिक्षित स्त्रियांनी समाजांत स्वतंत्र कांहीं तरी स्थान मिळवले पाहिजे; त्याकरितां कांहीं तरी खटपट केली पाहिजे. लग्न झाल्यावर स्त्रिया आपल्या नवऱ्यांत, आपल्या संसारांत इतक्या गढून जातात की भोंवतालच्या जगाची त्यांना आठवणही राहत नाही. हा असला स्वभाव मला आवडत नाही. स्त्रियांनी आपल्या पायावर उभे राहाण्याची खटपट केली पाहिजे. नवऱ्याच्या नांवलीक्यावर जगण्यांत त्यांना वास्तविक कमीपणा वाटला पाहिजे. तुमची मुलगी हुशार

आहे. परंतु ती आपल्या हुशारीचें काहींच चीज करीत नाहीं. मला हें पसंत नाहीं. ”

बिचारे बाबा ! त्या संभाषणानंतर त्यांना माझी अतिशय काळजी वाटू लागली. त्यांना या दोघांचें पटत नाहीं कीं काय असाही दाट संशय येऊ लागला. त्यांनीं त्याबद्दल एक दिवस मला विचारलें, मीं त्यांना सांगितलें, तो त्यांचा स्वभाव आहे त्यावरून त्यांचें माझे पटत नाहीं असें मुळींच नाहीं. तरी ते केव्हां केव्हां असें कांहीं माधवराव बोलले म्हणजे त्याचा उल्लेख मोठी काळजी वाटून रा. घाट्यांच्या जवळ करीत. विठ्ठलराव बाबांची समजूत घालीत, “माधवरावांचा तो स्वभाव आहे. तुम्ही तशी काळजी करूं नका,” तुमचा स्वभाव आतां थोडा बदला ना; जरा माणसासारखें वागा. असें ते माधवरावांना भिन्नत्वाच्या नात्यानें बजावीत. एकदां ‘ गोवर्धनदास सुंदर-दास मेडिकल कॉलेजाचें, वार्षिक संम्मेलन होतें. माधवराव त्या संम्मेलनाचे अध्यक्ष होते. त्या सुमारास मी मुलांना घेऊन पुण्यास आमच्या नव्या घरांत रहात होतें. माधवराव संम्मेलनाला परस्पर कोल्हापुरहून मुंबईला गेले. परत येतांना पुण्याला जाऊन एखादा दिवस मुक्काम करण्याइतका त्यांना वेळ नव्हता. परंतु कोल्हापूरच्या गाडीला तास दोन तास अवकाश असल्यामुळें त्या अवधीत मला व मुलांना भेटून जावें म्हणून टॅक्सी करून स्टेशनवरून ते घरीं आले. टॅक्सीतून आलेल्या माधवरावांना पाहून मला आश्चर्य वाटलें. सहसा माधवराव असा वृथा पैसा खर्च करणार नाहींत हें मला चांगलें माहीत होतें. मी विचारलें, “ आज मोटारीनें आलांत ? ” माधवरावांनीं उत्तर दिलें, “ आजच रात्रीच्या गाडीनें मी कोल्हापूरला जाणार आहे. मध्यंतरीं फार थोडा वेळ आहे. टांग्यानें घरीं आलों असतो, म्हणजे बराच वेळ वाटेंत गेला असता. घरीं तितका वेळ मिळाला नसता म्हणून मोटारीनें आलों. वास्तविक तुलाच स्टेशनवर बोलावणार होतो. परंतु तुला तें गैरसोयीचें झालें असतें म्हणून मीच आलों. ” माधवराव आले; मला व मुलांना आनंद झाला. संम्मेलनासंबंधीं त्यांनीं हकीगत सांगितली व अशाच इतर गोष्टीवरही आम्ही खूप बोललों. बोलतां बोलतां माधवराव एकदम मला म्हणाले, “लीला अलीकडे मला संन्यास घ्यावासा वाटूं लागला आहे. मला तुमची फार काळजी वाटते. इतकें

संसारांत लक्ष असणें बरं नव्हे.” आम्ही इतक्या आनंदांत होतो. पुन्हां आतां हे जातील, कदाचित् लवकर येणार नाहीत. आपली भेट लवकर होणार नाही, अशा प्रकाराची हुर्दूर मला लागलेली, आणि माघवरावांचे हे उद्गार ऐकले, माझ्या अंतःकरणांवर कुर्णांतरी कुन्हाडीनें घाव घालावा इतकें दुःख मला झालें. परंतु त्या वेळीं मी एकही अक्षर बोललें नाही. मनाला झालेल्या दुःखाची जाणीव त्यावेळीं यत्किंचित्ही बाहेर दिसू दिली नाही.

माघवराव त्या दिवशीं रात्री ९ च्या गाडीनें कोल्हापूरला गेले. परंतु भेटीनें झालेल्या माझ्या आनंदाचा विरस करून गेले. त्यानंतर मी त्यांना बरेच दिवस पत्र धाडलें नाही. माझ्या मनांत उत्पन्न झालेल्या वादळाची त्यांना यत्किंचित्ही कल्पना नव्हती. माझ्या पत्राची वाट पाहून त्यांची एक तार च लगेच दुसरे दिवशीं पत्र आलें. मी पत्राचें उत्तर लिहिलें. त्यांत “तुम्ही आतां निवृत्तिमार्गाला लागण्याचा विचार करित आहां, दहा वर्षांतच संसाराचा तुम्हाला वीट आला आहे. किंबहुना तुमचें मन तुम्हाला आपण न कळत संसारांत फारच रमत आहोंत, तेव्हां संसारांचीं बंधनें तटातट तोडून त्यांतून मोकळे व्हावें असें सांगत आहे म्हणून आतां संन्यास घेण्याच्या गोष्टी बोलतां आहांत. माझ्या पत्रानें तुम्हाला न कळत संसाराचा मोह होईल. तेव्हां तुमच्या वैराग्यवृत्तीला हें पोषक नाही म्हणून मीच आपल्या मनाला आवर घातला. म्हणून पत्र लिहिण्याचें मुद्दाम टाळलें. परंतु तुमच्या एका वाक्यानें तुम्ही माझ्या आनंदाचा विरस करून गेलांत” असें लिहिलें. माघवरावांचें मला खालीप्रमाणें उत्तर आलें.

राजाराम कां०

ता. ६ सप्टेंबर १९३८

तुझें पत्र मला अर्ध्या तासापूर्वींच मिळालें आणि मी अविजलम्बेंच त्याचें उत्तर कॉलेजांतूनच लिहून टाकीत आहे. तूं पत्र लिहून टाकलेंस हें फार चांगलें केलेंस. पण याहिपेक्षां त्याच वेळीं तूं कांहीं बोलली असतीस, बोडी माण्डली असतीस तर मी तेव्हांच तुझ्या मनांतला गैरसमज लगेच दूर केला असता आणि हा तुला झालेला त्रास लगेच दूर झाला असता. मी तें वाक्य सहज बोलून गेलों त्याचा अनर्थ इतक्या

होईल त्याची कल्पना तेव्हां मला खरोखरच आली नाही. शब्दांचे अर्थ हे कृतीच्या सन्दर्भाने करावयाचे असतात हे तू पुन्हां विसरलीस वाटते. माझ्या वर्तणुकीच्या सन्दर्भाने तू अर्थ केला नाहीस हे उघड आहे. मला ह्या झालेल्या वादळाची काहींच कल्पना नव्हती. सर्व काहीं सुखरूप आहे असे पाहून मी निघालो. आतां १० वर्षांच्या अनुभवानं तर मला वाटलें तूं शब्दापेक्षां कृतीला अधिक महत्त्व देशील. आतां तुझा काहीं अपसमझ होणे शक्य नाही म्हणून मी बोललों—आणि मनमोकळेपणानें तोंडाला आलें तें बोललों. न बोलणें अशक्य नाही. पण तूंच सांग, अशा रीतीनें मनांत आलेले काहीं विचार लपविणें आपल्या दोघांत आणि तेही आपल्या दोघाविषयीं इष्ट आहे का ? मनमोकळेपणानें जो ज्ञानाधिष्ठित विश्वास जडेल तो जपून बोलण्यानें जडेल का ? आपण अनेक धाग्यांनीं जखडले जात आहोंत—निरानेराळे सहानुभव—यांनीं आपण एकमेकांना अधिक ओळखतो, एकमेकांशीं अधिक निकट येतो. या सर्वांत अमुक एक धागा विशेष प्रभावी वाटला—तर इतर धागे नाहीतच अथवा ते क्षीणच आहेत ते कां म्हणून ? खेद करण्याचें काय कारण आहे ? धागे कोणते कां असेनात, कार्य होत आहे ना ? तूं कार्यांत कां बरं दृष्टी फेकूं नयेस. तुला भेटण्याकरतां मी मोटरनें आलों तें मला काहीं वाटत नव्हते म्हणून का ? पण इतक्या वर्षांनंतर तूं अजूनही मनाला गोष्टी लावून घेतेस ? मोकळेपणानें तेव्हांच्या तेव्हां बोलून टाकीत नाहीस. काय म्हणावें तुला !! मी खात्रीनें इतक्यांत संन्यास घेत नाही. तो विचार तात्पुरता होता. एका भावनेनें आपण अधिक जखडले जात आहोंत असें वाटूं लागलें कीं ताद्विरुद्ध विचार माझ्या मनांत ताबडतोब येतात. त्याचा अर्थ लगेच मी तसें करीन असा होत नाही. ”

अशा प्रकारचे झगडे आमचे वारंवार चालत. माझ्या मनांतील वादळ थांबलें म्हणजे त्यांच्या निष्कपटी स्वभावानें माझे मन त्यांच्याकडे अधिक ओढलें जाई. अशा भांडणांनीं आमच्यांत वितुष्ट कधींच आलें नाही. माघवरावांनीं प्रेमविवाह केला असता तरी हा त्यांचा स्वभाव नाहीसा झाल्य नसता. तो वारंवार आड आलाच असतां यांत शंका नाही.

आम्ही एकमेकांशीं जुळतें घेण्याचा आटोकाट प्रयत्न करीत होतो. त्याकरितां आमची शेवटपर्यंत धडपड चालली होती. त्या धडपडीला अलीकडे पुष्कळ

यश आलें होतें, यांत शंका नाहीं. या घडपडीला खात्रीनें आणखीही यश आलें असतें, परंतु दुर्दैवानें आम्ही एकमेकांना पूर्ण ओळखूं लागलों. आणि त्या घडपडीचा अंत देवटीं माधवरावांच्या मृत्यूच्या घडपडीत विराम पावला. एकमेकांना समजावून सुखानें कालक्रमण करायला आम्हांस वेळच मिळाला नाहीं ! !

शेवटच्या दोन चार वर्षांत त्यांचे नातेवाईक त्यांच्याकडे येऊं जाऊं लागले होते. बडोद्याचे मामंजी आमचा संसार पाहायला मुद्दाम कोव्हा-पूरला आले होते. ते माधवरावांचे जवळ कांहीं दिवस राहिलेही. पुढें १९३९ सालीं आमच्या दिनूची मुंज झाली. तेव्हांही ते आपल्या भाच्या-जवळ येऊन महिनाभर राहून गेले. जातांना माधवरावांनीं मामांना मन-गटावरचें एक चांदीचें घडयाळ त्यांच्या आवडीप्रमाणें दिलें. सासू-बाईं मधून मधून येऊन राहात असत. माधवरावांच्या शेवटच्या दिवसांत त्या त्यांच्या जवळच रहात होत्या. लहानपणीं जीं माणसें त्यांना दुरावलीं होती, तीं सर्व पुढें त्यांच्या जवळ आलीं. सर्वोच्याकडून माधवरावांनीं चांगलेंच म्हणवून घेतलें. दिनूची मुंज म्हणजे माझ्या सासरच्या व माहेरच्या सर्व मंडळींचें एक सम्मेलनच झालें. त्या सर्व स्त्री-पुरुषांना आपल्या शक्तिप्रमाणें माधवरावांनीं आहेर दिले. माधवरावांनीं जणू काय त्या निमित्तानें आपलें इतकें दिवसांचें ऋण फेडलें. या सर्वांत त्यांना व मला जास्त सहवास घडला यमूताईंचा. यमूताईं सर्व भावंडांत लहान. माधवरावांच्या व त्यांच्या वयांत पुष्कळ अंतर. माधवरावांना त्या मुलीसारख्याच होत्या. माधवराव लहानपणींच घरांतून बाहेर पडले होते त्यामुळें त्या दोघांचा संबंध फार थोडा आला. यमूताईंना समजू लागल्यावर त्या आपण होऊन माधवरावांच्याकडे गेले. पुढें माधवरावांनींच त्यांचें लग्न रा. मोहनरावांशीं करून दिलें. यमूताईंचें लग्न झाल्यावर त्यांचें आमचें संघटण जास्त वाढलें. माधवरावांच्या मृत्यूच्या वेळीं यमूताईं नागपूरहून आल्या. माधवराव वारले; पण यमूताईं मला अधिक जवळच्या झाल्या. आमच्यांत नणंद-भावजईंचें नातें न राहातां आम्ही एकमेकांच्या मैत्रिणी झालों. माधवराव वारले त्या दिवशीं यमूताईं रात्रभर माझ्या जवळ बसून होत्या. नंतरच्या दहा दिवसांत माझी समजूत घालून लहान मुलांसारखें मला

जेवूं घालण्याचें काम त्या करीत होत्या. केशवराव भाओजींही माधवरावांना आपल्या थोरल्या बंधूंना मान देत. त्या दोघांचें नातें पहिल्यापासून चांगलें राहिलें. माधवरावांच्या शेवटच्या दुखण्यांत भाओजींनीं माधवरावांची मनापासून सेवा केली.

माधवराव गेले. सर्वांना अत्यंत दुःख झालें.

अलीकडे त्यांना महाराष्ट्रांत जसजशी प्रसिद्धी मिळू लागली तसतसे संसारातील बारीक सारीक गोष्टींकडे त्यांना लक्ष द्यायला वेळच मिळेनासा झाला. घरांत पाहुणे जरी आले तरी त्यांची सर्व व्यवस्था ठेवण्याचे काम माझेच असे. विशेषतः आमच्या पुण्याच्या घरांतील सर्व आंतली व बाहेरची व्यवस्था माझ्याकडे असे.

सन १९३८ साली माधवराव-विठ्ठलरावांचे स्नेही बनारस कॉलेजचे प्रोफेसर चुणेकर ह्यांचे लग्न आमच्या 'निवान्त' बंगल्यांतच झाले. लग्नाच्या दोन दिवस आधीच माधवराव के. चंद्रशेखरांच्या फोटोच्या अनावरण समारंभाला मुख्य पाहुणे म्हणून बडोद्याला निघून गेले. लग्नाचा मांडव घालण्यापासून, येणाऱ्या पाहुण्यांची व्यवस्था ठेवण्यापर्यंतचे काम माझे एकटीचेंच होते. रा. विठ्ठलराव घाटे व सी. वहिनी सर्व पाहुण्यांसह आले. लग्न झाले. सर्व वऱ्हाड मुंबईला गेले. रा. विठ्ठलराव व सी. वहिनी दुपारी माधवरावांच्या येण्याची वाट पाहून मुंबईला परत गेले; व माधवराव त्याच दिवशी रात्री घरी आले.

यावरून एक प्रसंग मला आठवला. आमचा बंगला नुकताच बांधून झाला होता. माधवराव साहित्यसंमेलनाचे अध्यक्ष झाले म्हणून व नवे घर बांधले म्हणून कांहीं साहित्यिक व आमचे कांहीं स्नेही यांना आमच्या घरी मोठी मेजवानी देण्याचे आम्ही ठरविले. परन्तु ज्या दिवशी आमच्या घरी मेजवानीचा बेत ठरला त्याच दिवशी सकाळी डॉ. केतकर वारले. आमची बोलावणी वगैरे सर्व कांहीं तयारी झाली होती. आचारी येऊन स्वयंपाकाला लागले. इतक्यांत प्रो. वा. म. जोशी आले. त्यांनी मला सांगितले, "तू आतां हा आजचा बेत रहित कर" माझ्याही मनांत ही गोष्ट हजार वेळ आली. परन्तु जवळजवळ शंभर पानांचा बेत; अर्धवट स्वयंपाक झालेला आतां बेत रहित करणे माझ्या आटोक्याबाहेरचें होतें. मग सर्वांच्या विचारें असें ठरविलें की साधाच स्वयंपाक करावा.


स्मशानयात्रा आटोपली कीं मंडळींनीं येथें येऊन जेवण करून जावें. माधवराव जे सकाळीं डॉ. केतकरांच्या स्मशानयात्रेकरितां म्हणून बाहेर पडले ते इतर निर्मात्रित मंडळींबरोबरच घरीं जेवायला आले.

कोणतेंही एखादें पुस्तक लिहून बाजूला झालें कीं लगेच ते दुसऱ्या विषयाचा विचार करूं लागत व थोड्याच दिवसांत त्या विषयाच्या पुस्तकाचें इस्तलिखित तयार होई. स्वस्थ बसून काल घालवायचा त्यांना माहीतच नव्हतें. एकदां एखाद्या गोष्टीचा विचार ते करूं लागले कीं त्यांत त्यांचें चित्त रमून जाई. तसाच प्रकार भाषाशुद्धीचा. १९३३ ते ३९ सालपर्यंत त्यांनीं निरनिराळ्या ठिकाणीं भाषाशुद्धीवर व्याख्यानें दिलीं, त्या व्याख्यानांचा एकत्र संग्रह म्हणजे 'भाषाशुद्धी विवेक' हा ग्रंथ होय. कांहीं लिहायला घेतलें किंवा एखादी गोष्ट मनाला पटली कीं मग त्यांचें कशाकडेच लक्ष नसे. त्यांत ते इतके गुंग होत कीं त्यांना कशाचेंही भान राहात नसे. तीच गोष्ट भाषेच्या चळवळीसंबंधीं त्यांनीं केली. मराठी भाषेचें संवर्धन आणि उन्नति झाली पाहिजे असें त्यांना १९३३ सालपासून वादें लागलें. भाषाशुद्धीचें महत्त्व पटल्याबरोबर त्यांनीं आपल्या स्वतःच्या कवितें-तीळ परके शब्द तर काढून टाकलेच. परंतु स्वतःच्या बोलण्यांत व लिहिण्यांतही ते शक्य तेवढें इंग्रजी, फारशी, व अरबी शब्द न देण्याची खबरदारी घेत. मग त्यांचें बोलणें, लिहिणें केव्हां केव्हां हास्यास्पद झालें तरी त्याची कर्वा त्यांनीं कधीं केली नाही.

१९३७सालची गोष्ट; दिनु आमचा सहा वर्षांचा होता. त्याच्याशीं बोलतांनाहि माधवराव शक्य तेवढें शुद्ध बोलण्याचा प्रयत्न करीत. ते त्याला एक दिवस म्हणाले, "दिनु चल माझ्या संगती; आपण भाजी आणूं" दिनुच्या ध्यानांत तातांनीं संगती शब्द वापरलेला चांगला राहिला. तो मला म्हणाला, "आई आपले ताता सारजाबाई (आमची मोलकरीण) सारखे काय ग बोलतात?" मीं म्हटलें "अरे बाबा, ते शुद्ध मराठी बोलतात."

संवर्धनें माधवराव मराठी निभेळ बोलूं लागले. जळगांव महाराष्ट्र साहित्य संमेलनाच्या माधवरावांच्या भाषणानंतर डॉ. केतकर व वामन मल्हार जोशी यांनीं दोघांनींहि "माधवरावांचें भाषण म्हणजे शुद्ध मराठीचा प्रक सुंदर नमुना आहे" असे उद्गार काढले.

जळगांव महाराष्ट्र साहित्यसम्मेलन
१९३७



माधवराव पटवर्धन, अत्रे, वरेरकर.

ते स्वतः शुद्ध बोलण्याचा प्रयत्न करित. भाषेतील परके शब्द खड्यासारखे निवडून काढित. कांहीं शब्दांच्या बाबतीत मला त्यांचें म्हणणें पटत नसे. उदाहरणार्थ, मनिऑर्डर ह्या शब्दाला ते 'द्रव्याज्ञा' म्हणत. लेटर पॅडला 'लघुपत्र' म्हणत. माझें म्हणणें कांहीं शब्दांनीं भाषा क्लिष्ट होते. "तुम्ही चागले सोपे शब्द प्रचारांत आणा. आम्ही तुमचें अनुकरण अवश्य करूं." परंतु त्यांनीं आपलीं मते माझ्यावर लादलीं नाहींत. भाषाशुद्धीची चळवळ माधवराव जेव्हां मनापासून करूं लागले, तेव्हां कांहीं लोक त्यांच्या 'माधव ज्यूलियन' या नांवाची हेटाळणी करून हसत. एकदां कोणी तरी माझ्या वडिलांच्या जवळ म्हणालें, 'अहो, त्या पटवर्धनाला म्हणावें, आधीं आपल्या नांवाची शुद्धि कर आणि मग मराठी भाषेचें शुद्धिकरण कर.' त्या गृहस्थांना माधवराव हे गरुडांचे जांवई आहेत हें कदाचित् माहीत नसावें म्हणून त्यांनीं अगदीं एकेरी भाषेंत त्यांच्यावर टीका केली असावी. बाबांना तें ऐकून जरा चमत्कारिक वाटलें. आपल्या 'माधव ज्यूलियन' या नांवाबद्दल त्यांनीं सुधारक पा. १७२ मध्ये पुढील-प्रमाणें म्हटलें आहे.

परि कविचें कां कथितां नांव न ?

'कवि कवितेला विटला आतां,

अर्धा खिस्ती नांव पहातां,

परि हृदयानें हिन्दु मराठा,

जन्मानें जरि तो चित्पावन'

अशी स्वतःवरच त्यांनीं टीका केली आहे. मी सुद्धां त्यांना केव्हां तरी म्हणत असे कीं, खरेंच तुम्ही 'माधव ज्यूलियन' हें नांव बदलून टाका. तेव्हां ते म्हणत, "काव्याला नुकतीच सुरुवात केली असती तर अवश्य नांव बदललें असतें. आतां त्या नांवांत मला मोठें रहस्य वाटत नाहीं. परंतु माझें बरेंचसें काव्य ह्या नांवानें प्रसिद्ध झालें आहे. ह्या नांवाचेंच मी महाराष्ट्रांत ओळखला जातो. तेव्हां आतां ह्या मानगडींत न पडणें बरें. म्हणून दुसऱ्या अर्थानें मी आतां म्हणतो "नांव न सुललित अडलें...कोठें?" त्याचप्रमाणें आपल्या समाजातील कांहीं चाळीरीतींचाही उल्लेख त्यांनीं आपल्या काव्यांत केलेला आढळेल. उदाहरणार्थ सुधारक व नकुलालंकारमधील अनेक

व्यक्तींचीं नांवे—आडनांवे त्यांनीं मासलेवाईक घातलीं आहेत. हिंदु लोकांचीं नांवे व आडनांवे मोठी चमत्कारिक असतात. ज्यांचीं तीं चमत्कारिक असतात ते त्याबद्दल बहुतेक निष्काळजी असतात. एकदां कांहीं कारणानें पडून गेलेलीं नांवे आडनांवे कोणाला बदलावींशीं वाटत नाहीत. तेव्हां अशीं अनेक मासले-वाईक नांवे-आडनांवे त्यांनीं आपल्या काव्यांत ज्या व्यक्ती निर्माण केल्या आहेत त्यांना मुद्दाम दिलीं आहेत. नांव ठेवावयाचें लांबलचक आणि हांक मारायला सोपें जावें म्हणून त्या नांवाचे आखूड नांव करून हांक मारायची अशी कित्येकांना संवय असते. नकुलालंकारांत नकुलरावांच्या दुसऱ्या बायकोचें नांव माधवरावांनीं 'सौदामिनी' ठेवलें आणि नकुलराव स्वतः बायकोला 'सौदी' म्हणतात, असें त्यांना आर्षी लिहावयाचें होतें. परंतु त्या नांवाचा अपभ्रंश 'सौदी' असाही होण्याचा संभव असतो. तेव्हां हें बदला असें मी त्यांना म्हटलें. त्यांनीं तें बदललें.

त्यांना असें एक उदाहरण माहीत होतें कीं, एका गृहस्थांची पहिली पत्नी लंगडी होती. तेव्हां बायकोचें नांव कसें घ्यावयाचें म्हणून ते गृहस्थ आपल्या बायकोला 'लंगडे' ह्या नांवानें हांक मारीत. पुढें त्यांची पहिली बायको वारली, त्यांनीं दुसरी केली. तिलाही ते लंगडी नसतांना 'लंगडे' म्हणूनच संबोधित.

एकदां माधवराव एका गांवाला आपल्या एका स्नेह्याकडे गेले होते. तेथें कोणी कुंटे नांवाचें कुटुंब रहात होतें. ते ज्या घरीं गेले होते त्या घरांतील स्त्रियांची व कुंट्यांच्या घरांतील स्त्रियांची चांगली ओळख, तेव्हां एक दिवस माधवराव तेथें असतांना ते जेथें उतरले होते त्यांच्या घरांतील एका स्त्रीनें आपल्या मुलाला सांगितलें कीं, "बाळू, जा रे कुंटीण काकूंना बोलावून आण." माधवराव हंसून म्हणाले, "पहा मी म्हणतो तें खरें आहे कीं नाही तें—कांहीं आडनांवांमुळे कसा अर्थाचा अनर्थ होतो आणि तो ज्याचा त्याला कसा समजत नाही. मी जर ह्या कुंटीण काकूंच्या जागीं असतो तर अशा हांक मारण्याला हरकत घेतली असती. चांगल्या कुलीन घरांतील स्त्री आपल्या आडनांवांमुळे "कुंटीण" बनते."

अशीं अनेक प्रकारचीं हास्यास्पद उदाहरणें त्यांना माहीत होतीं. नकुलरावांची सौदामिनी ही दुसरी पत्नी. विजवराची दुसरी पत्नी लाडकी.

नकुलराव आतां कालपरत्वे सुधारले होते. तेव्हां बायकोला नांवाने हांक मारावी म्हणून त्यांनी 'सौदी' म्हणायचे असे ठरवले. पण ते तिला नुसते 'सौ' च म्हणू लागले, असे नकुलालङ्कार पान ४ मध्ये आहे. त्याचप्रमाणे सुधारकांत रावबहादुर ठोसर ह्यांचे नांव केरो विष्णु होतें असा उल्लेख आहे.

—नांव जरी केरो विष्णु असलें तरी

दोष कुणाचा ? अडले कोठे ?

पदवी मिळवुन झाले मोठे.

असा उल्लेख पृष्ठ ९, १० ह्यावर आहे. तेव्हां मुलाचे किंवा मुलीचे नांव ठेवतांना ते विचार करून ठेवावे, ते नांव किंवा आडनांव हास्यास्पद होऊं नये म्हणून आईबापांनी असलीं नांवे ठेवू नयेत व जुन्या वळणाच्या आईबापांनी कांहीं कारणाने तशीं ठेवलीं तर पुढल्या पिढीने ती अवश्य बदलून टाकावीत, असे त्यांचे म्हणणे असे. म्हणून त्यांनी आपले 'महादेव' हे नांव बदलून त्यांचे 'माधव' केले.

सुधारक सुशिक्षित समाजांतील झबूशाही पाहिली कीं त्यांना मनापासून राग येई. माधवरावांची निरीक्षणशक्ति फार दांडगी होती. कोणावर रिकामा अन्याय जुलूम झालेला त्यांना खपत नसे. असा जुलूम, अन्याय करून आपण मात्र बाहेरून सभ्यतेचा आव आणणारी माणसे पाहिलीं कीं त्यांना मोठे नवल वाटे. अशा प्रकारच्या माणसांची शब्दचित्रे कोठल्या तरी काव्यांत रेखाटावीं असे त्यांना १९३३, ३४ सालपासून वाटत होते.

वास्तविक ज्या हेतूने काव्य लिहिण्यास त्यांनी सुरुवात केली त्यांचा तो हेतु शेवटपर्यंत अनेक कारणांनी टिकला नाही. नकुलालङ्कारांतील प्रत्येक व्यक्ति म्हणजे झबूपणाचा एक एक नमुना आहे. अनेक प्रकारचे हास्यास्पद दोषांचे नमुने त्यांनी रेखाटण्याचा प्रयत्न केला आहे. त्याबरोबर रचनेच्या दृष्टीने दिसून येणारी मर्मभेदक लेखनपद्धति, कोट्या, अर्थचमत्कृति, यमकादि शब्दालंकार, व अनेक अर्थालंकाराची उदाहरणे ह्या काव्यांत दिसून येतील. त्यांचे हे काव्य मोरोपंतासारखेच आर्यावृत्तांत आहे. हे काव्य लिहीत असतांना समाजांतील दोषाविष्करण हा हेतु माधवरावांनी आपल्या डोळ्यापुढे ठेवला होता, त्याप्रमाणे भाषाचमत्कृतिकडेही त्यांनी पुढे पुढे जास्त लक्ष दिले.

त्यामुळे नेहमीच्या संवयीने प्रथम रचलेल्या आर्या त्यांनीं पुनःपुन्हा सुधारल्या. त्याच काळांत 'पद्यप्रकाश' मुलांच्याकरितां रचला गेला. वरील सर्व पुस्तके १९३३ ते ३९ सालपर्यंत एकामागून एक लिहिलीं गेलीं व छापलीं गेलीं. त्या काळांत माधवराव सतत उद्योगांतच राहिले. त्यांना मंडळींत बसायला व गप्पा मारायला आवडत असत. परन्तु घरांत पाहुण्यांची गर्दी झाली कीं माधवराव बावरून जात. सन १९३९ सालच्या मे महिन्यांत आमच्या दिनूची मुंज झाली. ती अगदीं जुन्या पद्धतीप्रमाणें झाली नाही. घर्मनिर्णय मंडळाच्या नियमाप्रमाणें झाली. आवश्यक तेवढेच विधि केले माधवरावांनीं आपल्या सर्व इष्टमित्रांना व नातेवाइकांना मुंजीला बोलावले होते. जवळच्या सर्व मंडळींस व नातेवाइकांस त्यांनीं यथायोग्य आहेर केले. त्यांच्या हातून हेंच शेवटचें कार्य झालें. त्यानंतर माधवराव महिन्यांनींच आजारी पडले.

ते कोल्हापूरला एकटेच दोन दोन, चार चार महिने राहूं लागले. परन्तु मला त्यांच्या प्रकृतीची काळजी वाटे. एकदां ते लिहूं लागले, म्हणजे खाणें—जेवण याकडे त्यांचें दुर्लक्ष होई. त्यांत जेवण खाणावळीचें. मी पुष्कळ वेळ सांगून पाहिलें, परन्तु माझ्या सांगण्याचा परिणाम झाला नाही. एकदां विठ्ठलराव घाटे त्यांना भेटायला कोल्हापूरला गेले होते. त्यांनींही “तुम्ही आतां एकटे राहूं नका ” असें सांगितलें. त्यांचें म्हणणें त्यांना थोडेंबहुत पटलें. परन्तु पुन्हां ते कोल्हापूरला एकटे व मी पुण्याला अशी राहाण्याची पाळी आलीच नाही. एकटे राहाण्याचें दुसरें आणखी एक कारण असें होतें : आतां आमच्या दिनूला आठवें वर्ष लागलें होतें. त्यांचें म्हणणें मुलांचें शिक्षण पुण्यालाच व्हावें. घर बांधलें, आयती सोय आहे. तेव्हां कांहीं दिवस मुलें मोठीं होऊन कोठें वसतिगृहांत राहूं लागतील तोंवर मी व मुलांनीं पुण्याला राहावें. त्याप्रमाणें मी एक सहा महिने मुलांना घेऊन पुण्याला राहिले. तोंच जूनच्या आरंभींच माधवराव काविळीनें आजारी झाले व मला कोल्हापूरला जावें लागलें.

सन १९३९ साल कसें गेलें तें समजलें देखील नाही. त्याच वर्षीं माधवराव डी लिट् झाले. दिनूची मुंज व दोन तीन नवीन पुस्तकांचें प्रकाशन

(भाषाशुद्धिविवेक, पद्यप्रकाश, नकुलालङ्कार), अनेक मेजवान्या यांतच माधवराव चूर होते. मुंज मे महिन्यांत झाली व माधवरावांचा आजार तेव्हापासूनच सुरू झाला. परंतु हा आजार म्हणजे मोठा भयंकर स्वरूपाचा असेल अशी कल्पनाही आमच्या मनाला शिवली नाही. आरंभी सर्वांगाला नुसती कंडच सुटत होती. आम्ही त्यावर अनेक घरगुती उपाय करीत होतो. त्यांतच माधवरावांचा नित्यक्रम नियमित चालला होता. जून १३ ला आम्ही कोल्हापूरला गेलो. माधवराव त्या वर्षी मुंबई युनिव्हर्सिटीच्या एम. ए. ला मराठीचे परीक्षक होते. ते गट्टे तपासून नुकतेच झाले होते. त्याच महिन्याच्या १८ तारखेला ते मुंबईला युनिव्हर्सिटीच्या मीटिंगला गेले. तेव्हा त्यांचा आजार हळू हळू वाढू लागला होता. ते मुंबईला गेले म्हणजे दादरला रा. घाट्यांच्याकडे उतरत. माधवराव ज्या दिवशी मुंबईला गेले त्याच दिवशी त्यांचे डोळे पिवळे झाल्याचें सौ. वत्सलाबाईंच्या ध्यानांत आलें, आणि त्यांनी तसें बोलूनही दाखविलें. माधवराव कोल्हापूरला ता. २० ला परत आले. तेव्हा मलाही ते जरा जास्त दमलेले दिसले. दुसरे दिवशी म्हणजे ता २१ ला डॉक्टरांनी त्यांना तपासलें व कावीळ झाल्याचें सांगितलें. कावीळीवरच जवळ जवळ तीन महिने औषध सुरू होतें. परंतु रोग हटेना. दिवसेंदिवस माधवराव क्षीण होत चालले. त्यांतच तापाने त्यांच्या अंगांत ठाण मांडलें; तरी माधवरावांचें कॉलेजचें काम व्यवस्थित चाललें होतें. पुढें पुढें हळू हळू; क्षीणता वाढत चालली तरी त्यांचें छंदोरचनेचें इंग्रजीत भाषांतर करणें जोरांत चालू होतें. दिवसां ते क्वचितच विश्रांति घेत. मी मात्र घाबरून गेले होतें. केव्हां केव्हां मी तसें बोलून दाखवी तर ते माझे बोलणें थट्टेवारी नेत. कॉलेजची पहिली टर्म संपत आली. एक दिवस कॉलेजला सुटी होण्याच्या १५ दिवस आधीं रा. वि. स. खांडेकर आले व माधवरावांना आग्रहानें डॉ. भडकमकरांच्याकडे मिरजेला घेऊन गेले. त्या वेळची माधवरावांची आठवण ठेवण्यासारखी गोष्ट म्हणजे माधवराव व खांडेकर डॉक्टरांच्याकडे मिरजेला सकाळीं गेले होते. डॉक्टरांनी माधवरावांना आग्रहानें जेवायला ठेवून घेतलें. जेवायची वेळ झाली. सर्व मंडळी सोंबळें नेसली. माधवरावही नेसले. ही गोष्ट घरीं आल्यावर मला त्यांनीं बुद्धाम सांगितली.

ते म्हणाले, “ मला कांहीं भडकमकरांनी मी सोवळें नेसलों नसतों तर तें नेसण्याचा खात्रीनें आग्रह केला नसता; परंतु जेथें जावें तेथें त्यांच्या प्रमाणें वागावें असें आतां मला वाटूं लागलें आहे. थोडक्यांत मनुष्याचें समाधान होत असेल तर ती गोष्ट अवश्य करावी. त्याचा अर्थ मला सोवळें ओवळें आवडतें असा नाही. ” माधरावांनी पहिले डॉक्टर अद्याप बदलले नव्हते. त्याचें कारण त्यांचा कोणत्याहि डॉक्टरांच्या औषधावर विलक्षण विश्वास असे. डॉ. थत्यांच्या औषधानें गुण येईना तेव्हां मी व त्यांच्या अनेक चहात्यांनी, तुम्ही आतां कोणत्या तरी मोठ्या डॉक्टरकडे जावें असें सांगितलें तर ते आम्हांला म्हणत, “ तुमच्यापेक्षां डॉक्टरना जास्त समजतें. डॉक्टरच्या औषधाचा परिणाम सावकाश होतो. उतावीळपणानें का रोग बरा होतो? ” आम्ही नाइलाजांनै निरुत्तर होत होतो. डॉक्टर सांगतील त्याप्रमाणें पथ्य व वेळेवर औषध घेणें ह्यांत त्यांनी कधीं हयगय केली नाही. डॉ. भडकमकरांनी त्यांना तपासलें. त्यांना लिव्हरला कॅन्सर असल्याचा संशय तेव्हांच आला. परंतु त्या वेळेस तो त्यांचा नुसता संशयच होता; आणि त्याबद्दल थोडेंसे बोलणें रा. खाडकेरांशीं झालेंही. पुण्याला भडकमकर बाबांना भेटले आणि त्यांनी सांगितलें की, तुम्ही जाऊन स्वतः माधवरावांना येथें घेऊन या; त्यांना विश्वांतीची आवश्यकता आहे. पंधरा दिवसांनी पुन्हा कोल्हापूरहूनच माधवराव मिरजेला डॉक्टरांच्याकडे गेले; ह्या खेपेस त्यांना माधवरावांच्या प्रकृतीत बरीच सुधारणा झालेली दिसली; परंतु त्यानंतर दोन चार दिवसांनीच माधवरावांच्या पावलावर सूज दिसूं लागली. मला हें लक्षण कांहीं बरें दिसेना. माधवरावांचें तेज तर कर्ध्विच लुप्त झालें होतें. त्यांचा आतां हाडांचा नुसता सांपळा राहिला होता. ह्यानंतर दोन तीन दिवसांत कॉलेजला सुटी झाल्यावर आम्ही पुण्यास येण्यास निघालों. घरीं आल्यावर दसऱ्याच्या सुमारास माधवरावांचें दुखणें जास्त झालें. पावलांवरची सूज पावलांवरच न राहातां छातीपासून पावलापर्यंत वाढली. तरी माधवराव आपला नित्याचा क्रम स्वतः आपल्या पायांनै जाऊनच उरकीत होते. एक दिवस रात्री मला झोप लागली होती. मध्य-रात्रीच्या सुमारास माधवरावांना तहान लागली. ते स्वतः पलंगावरून उठले आणि पाण्याच्या तांब्याकडे पाणी पिण्याकरतां जाऊं लागले. परंतु मध्येंच

शोक जाऊन सपशेल खाली पडले. मी आवाज झाला म्हणून खडबडून जागी झालें. तों माधवराव फर्शावर निपचीत पडले होते. त्यांच्यांत उठण्याचीही ताकद नव्हती. तेव्हांपासून त्यांनी स्वतः घडपड करण्याचें सोडून दिलें. परंतु सर्व सेवा दुसऱ्याच्या हातून करून घेणेंही त्यांना कमीपणाचें वाटूं लागलें. आतां तर त्यांना पाठीला आधार देऊन पलंगावर उठवून बसवावें लागत असे, परंतु ते स्वतःचें तोंड धुणें, जेवणें हें स्वतःच करीत असत.


ह्याच सुमारास आणखी एक गोष्ट घडून आली. आमचे बँकेंत जे पैसे असत, ते दोघांच्या नांवावर असत, एकदां महाराष्ट्र बँकेकडून स्पेसिभेन सिग्नेचर मागवलें होतें. मी आपली सही केली, परंतु पूर्वीच्या व त्या सहीतल्या अक्षरांत फरक पडला. माधवराव माझ्यावर रागावले. त्यांनी त्या दिवशीं माझ्याकडून जवळ जवळ एक तासभर माझी सही घोटवून घेतली. आतां मी आपली ठराविक सही शोंपेंतही करीन, घोटण्याचा परिणाम माझ्यावर इतका झाला.

अलीकडे त्यांचें लेखन मात्र भडकमकरांच्या धाकामुळें व हातांत लिहिण्याची शक्ति नसल्यामुळेंच सुटलें. परंतु आतां नुसतें पडून राहणें त्यांना बिलकूल आवडेना. त्यांनी तशाही स्थितींत लिव्हरच्या अनेक रोगांचीं लक्षणें एका इंग्रजी पुस्तकांतून वाचलीं व कोणी आलें तरी त्यांना ते सांगत की, “ मला सिरॉसिस ऑफ द लिव्हर झालें आहे. माझीं सर्व लक्षणें त्या रोगप्रमाणेंच आहेत. ” आपण ह्या दुखण्यांतून उठणार अशी त्यांना पक्की खात्री होती. शेवटपर्यंत मला स्वतःला व माधवरावांना त्यांना कोणता रोग झाला आहे हें माहीत नव्हतें. मी तर माधवराव वारल्यावर दुसरे दिवशीं ज्ञानप्रकाशांतच त्यांना कॅन्सर झाल्याचें वाचलें; पण माधवराव शेवटपर्यंत अज्ञानांतच राहिले. केव्हां केव्हां त्यांच्याकडे पाहिलें कीं माझा सर्व धीर खचून जाई; आणि अशा क्षणाला ते माझीच समजूत घालीत, त्यांनीं समजूत घातली कीं मलाही असें वाटे कीं, हे खात्रीनें ह्या दुखण्यांतून उठणार. शेवटच्या घटकेपर्यंत माधवरावांनीं जसें पथ्य डॉक्टरांनीं सांगितलें होतें तसें केलें. किंवा मीच कधीं तरी औषध, जेवण किंवा स्नान घेण्याची वेळ थोडीशी बदलली तर त्यांना तें बिलकूल खपत नसे. एकदां मी त्यांच्या नेहमींच्या वेळेच्या

थोडें आधीं ताक दिलें. त्यांना तें खपलें नाहीं. त्यांनीं डॉक्टरांच्या कडून कोणत्या वेळीं काय घ्यायचें त्यांचें एक वेळापत्रक करवून घेऊन मला दिलें आणि त्याप्रमाणेंच त्यांनीं खाणें—पिणें व औषध घेणें शेवटपर्यंत ठेवलें. त्यांना चहा अत्यंत प्रिय असे; परंतु आजारी पडल्यापासून त्यांनीं चहाच्या थेंबाला स्पर्श केला नाहीं.

इतक्या आजारपणांतहि मी आपली स्वतःची खाण्यापिण्याची आवाळ करतें कीं काय ह्याकडे त्यांचें लक्ष असे. जोपर्यंत त्यांना चालवत होतें तोंपर्यंत माझ्या जेवायच्या वेळीं ते माझ्या जवळ येऊन बसत. मलाहि अलीकडे बावरल्यासारखें झालें होतें. माझें मन ठिकाणावर नव्हतें. मलाहि जेवण जाईनासें झालें होतें. त्यांना स्वतःला जेव्हां स्वयंपाकघरांत येववेनासें झालें तेव्हां माझें जेवण झाल्यावर मी कांहीं कारणानें बाहेर बैठकीत गेलें म्हणजे मी काय जेवलें, किती जेवलें, केव्हां जेवलें त्यांची चौकशी ते करीत, आणि माझ्या सांगण्यावर भरंवसा बसला नाहीं तर ते माझ्या जेवण्याखाण्याची विचारपूस सासूबाईच्या जवळ करीत. त्यामुळें माझ्या जेवणाच्या वेळीं सासूबाई माझ्याजवळ बसून लागल्या, त्यांच्यामुळें मला अळेंबळें खावें लागे.

मी एक दिवस नुसत्या बटाऱ्याच्या किसावरच राहिलें. हें माधवरावांना समजतांच त्यांना तें बरें वाटलें नाहीं. त्यांनीं मला सांगितलें, 'तूं जर स्वतःचे असे हाल करणार असलीस तर मी तुझ्याशीं बोलणार नाहीं.' मी मुकाऱ्यानें जेवूं लागलें. माधवरावांचें दुखणें जास्त झाल्यावर केशवराव भावोजी, सौ. यमूताई, मोहनराव हीं सर्व मंडळी त्यांच्या समाचाराकरतां एकत्र जमली. एक दिवस सूप करण्याकरतां मी कांहीं पालेभाजी चिरत होतें. एकाएकीं माझा आंगठा कपळा व बरेंच रक्त त्या आंगठ्यांतून गेलें. यमूताईनीं आयोडिन आणून लावलें व माझ्या आंगठ्याला चिंधी बांधली. सूप तयार झाल्यावर मी तें कपांत घेतलें व माधवरावांच्या विछान्याशेजारीं त्यांना पाजण्याकरतां उभी राहिलें. माधवरावांची घाळमेळ चालली होती. उद्यांचा उंच ढीग करून माधवराव त्यावर कपळ टेकून बसले होते. माझ्या हातांतला कप त्यांनीं पाहिला. आणि त्यांचें लक्ष एकदम माझ्या आंगठ्याकडे गेलें. त्यांना



बसलेले :— ती. गं. बा. गरुड. ती. सां. कमलाबाई गरुड.
उभे :— सौ. सुरीला हिगवे. चि. दिनू.

असह्य वेदना होत असतांही त्यांनीं काय झालें ह्याची चौकशी केली व आयोडिन लावलें कीं नाहीं, असें विचारलें व पाण्यांत हात घालूं नको म्हणून बजावलें. डॉ. भडकमकरांनीं माधवरावांच्या बाबतींत कोणत्याही प्रकारची हयगय केली नाहीं. केव्हां केव्हां त्यांच्या दिवसांतून दोन तीन खेपा होत, तरी डॉक्टर त्याही मोठ्या काळजीनें व स्मरणपूर्वक करीत. अलीकडे माधवराव दुखण्याला अगदीं कंटाळले होते. केव्हां तरी ते एखाद्या लहान मुलासारखें रडूं लागत. अलीकडे त्यांना शॉप येईनाशी झाली होती. संबंध रात्र उशांचे ढांग डोक्याखालीं घेऊन, ते त्यावर डोकें टेकून बसून काढीत. परंतु त्यांनीं कधीं कोणाला त्रास दिला नाहीं. मला दिवसभर श्रम होत. केव्हां तरी रात्री मला न कळत माझा डोळा लागून जाई. परंतु शोपेंतून त्यांनीं मला कधीं उठवलें नाहीं.

आमचा दिनु सकाळीं उठल्याबरोबर त्यांच्या तोंडधुण्याची तयारी करून ठेवी. तें पाहून माधवरावांचें अंतःकरण भरून येई. पुढें पुढें माधवरावांनीं मुलांना जवळ घेण्याचें सोडून दिलें. तीं नुसतीं जवळ खेळतांना दिसलीं तरी ते कावरेबावरे होत. एकदां सुधा कांहीं तरी हट्ट करून रडत होती. त्यांनीं तिला जवळ बोलावलें आणि त्यांनीं तिची समजूत घातली. ते तिला म्हणाले, “सुधा, ह्यापुढें तूं आईचें ऐकलें नाहींस तर मला आवडणार नाहीं.” त्यानंतर ते आजारी होते तोंवर सुधानें कधीं हट्ट केला नाहीं.

हळुहळूं माधवरावांचा एक डोळा साफ भिटला. मोठ्या प्रयासानें ते आपल्या हातानें तो उघडण्याचा प्रयत्न करीत, तोंड वांकडें झालें, सर्वांगावर सूज येऊं लागली आणि माधवरावांच्या रूपाचें बरूप झालें. माझ्यानें त्यांच्याकडे बघवेना. मी त्यांची सेवा शेवटपर्यंत केली. परंतु त्यांच्या तोंडाकडे बघण्याचें धैर्य मला होईना. केव्हां तरी बोलण्याचा किंवा पाहण्याचा प्रसंग आला कीं मला घसका बसे. माझेही डोळे न कळत पाण्यानें भरून येत. माझी ते समजूत घालीत. “तूं माझी इतकी सेवा करतेस. परमेश्वर तुझ्या सेवेला खात्रीनें यश देईल; तूं घाबरूं नकोस.” शेवटीं शेवटीं त्यांना शॉप येईनाशी झाली. रात्री नऊ वाजले कीं ग्रामोफोनच्या रेकॉर्डस् त्यांच्या करमणुकीकरतां आम्ही लावीत असूं. परंतु दुखण्याच्या तळमळींत त्यांचें लक्ष त्याकडे लागत नसे. रात्री गरम पाण्याची पिशवी पोटाशी घेऊन ते शोपत,

पण झोंप कशी ती त्यांना लागतच नसे. पिशवींतील पाणी निवळें कीं ते जागे होत. परंतु मला दिवसभराच्या श्रमानें गाढ झोंप लागे. एक दिवस रात्रीं नित्यक्रमाप्रमाणें मीं पिशवींत गरम पाणी घातलें व पिशवी माधवरावांच्या जवळ दिली. थोड्या वेळांतच मला गाढ झोंप लागली. कांहीं वेळानें माधवरावांनीं मला हांक मारली. परंतु मला जाग आली नाहीं. त्यांचा आवाज अत्यंत क्षीण झाला होता. त्यांनीं जवळच ठेवलेल्या टेबलावरचें पाण्याचें फुलपात्र घेऊन टेबलावर त्यांनें आवाज केला, मी एकदम जागी झाले. पलंगाजवळ जाऊन पाहातें तों बिछाना व कपडे पिशवींतील पाणी सांडून ओले झालेले. मला फार वाईट वाटलें. परंतु माधवराव यत्किंचितही रागावले नाहींत; वास्तविक ती माझीच चूक होती. पिशवीला बूच मी लावलें, परंतु तें घट्ट लागलें नाहीं, त्याचा हा प्रताप होता. मला ते इतकेंच म्हणाले कीं, “चालायचंच, अशा चुका माणसाच्या हातून घडतात. हें तूं खात्रीनें मुद्दाम केलें नाहींस. परंतु कित्येक वेळां फार महत्त्वाच्या गोष्टींत तुझी हयगय पाहिली म्हणजे मला राग येतो.” त्यानंतर दोन दिवसांची गोष्ट, मला अशीच झोंप लागली. इतक्यांत माधवरावांना खोकल्याची उबळ आली. मी जागी झालें. जवळ जाऊन पाहिलें तो सारें तोंड रक्तानें भरलेलें ! मी घाबरलें. मोहनराव शेजारच्या खोर्लीत झोपले होते. त्यांना मी मोठयानें हांक मारली. परंतु माधवरावांनीं आपल्या क्षीण आवाजांत “घाबरूं नकोस” असें सांगितलें. त्यांनीं आपल्या हातानें रुमालानें तोंड पुसलें; मी दिलेल्या पाण्यानें त्यांनीं चूळ भरली आणि पुन्हां ते म्हणाले, “तूं अगदीं घाबरूं नकोस. मी सावध आहे.”

अनेक मंडळी भेटायला येत. त्यांत एक गृहस्थ एक दिवस दुपारीं आले. त्यांनीं मला माधवरावांच्या समोरच “त्यांच्या पोटांतलें पाणी काढलें कां ?” म्हणून विचारलें. मी मानेनें हो म्हणून खूण केली. इतक्यांत माधवरावांनीं डोळे उघडले आणि ते त्यांना उद्देशून म्हणाले, “मला कांहीं जलोदर झाला नाहीं !” पुन्हां ते गृहस्थ मलाच विचारतात “कांही, हे शुद्धीवर आहेत कां ? माधवरावांनींच त्यांना उत्तर दिलें, “मी शुद्धीवर आहे.” थोड्या वेळानें ते गृहस्थ गेले. परंतु माधवरावांना मात्र अस्वस्थ करून गेले. त्याचा परिणाम शेवटीं डॉक्टरांनीं आंत भेटायला कोणीही येतां कामा नये असें मला बजावलें.

माधवरावांचें जसजसें जास्त झालें, तसतसा सासूबाईचा धीर सुटूं लागला. केव्हां केव्हां त्यांच्या डोळ्यांत पाणी उभें राह्यी. त्या दिवसांत त्यांच्या सेवेला मोल नव्हतें. त्यांच्याकडे पाहूनही माधवरावांचे डोळे अश्रूंनीं भरून येत. त्यांचें व सासूबाईचें जरी कधीं फारसें पटलें नाहीं तरी शेवटीं सासूबाईनीं केलेली सेवा पाहून माधवरावांचें अन्तःकरण भरून येई. अशाच प्रसंगां त्यांनीं आपली शेवटची काविता आपल्या आईवर लिहिली, ती पुढीलप्रमाणें:—

‘वाटे तुझ्यापार्शीं धावतच जावें, डोकें खुपसावें कुशीमध्ये
रडून करावा जीवींच्या या भार हलकासा, फार थोडा तरी
दुखण्यांत धावे पुन्हां बाल्याकडे हें वेडेंवाकडें मन माझे
गोंजारं दे मला माउलीचा हात सन्जीवनी त्यांत सांठविली
तुझ्या दृष्टीपुढें न ठरे अदृष्ट, करावया कष्ट पाठव तूं
काय करूं साड्ग जेणें पर्यायानें डोळ्याचें पारणें तुझ्या फिटे

ही कविता त्यांनीं ता. १७ ऑक्टोबर १९३९ रोजी लिहिली.

माझा स्वतःचा देवावर व दैवावर फारसा विश्वास नाहीं. त्यामुळें माधवरावांच्या जिवावरच्या दुखण्यांतही मी नवससायास कधीं कांहीं केले नाहींत. परंतु एक दिवस शाहूरावांनीं मला सांगितलें, “वहिनी, तुम्ही माझी एक गोष्ट ऐका. दर मंगळवारी व गुरुवारी दत्ताला जा, व तेथला अंगारा आणून माधवरावांना लावा, ” मीही विचार केला कीं, ह्या उपायांनीं जर कदाचित् गुण येणार असला तर हेंही करून पाहावें. आणि अगतिक झाल्यावर मनुष्य दैववादी बनतो. माझी स्थिति ह्या बाबतीत तशीच झाली. मी दर मंगळवारी व गुरुवारी दत्ताला जाऊं लागलें, भक्ति-भावानें जाऊं लागलें. माधवरावांचें दुपारचें जेवण झालें म्हणजे मी दत्ताला जात असे व तेथला अंगारा आणून माधवरावांना लावीत असे. त्यांना हें पाहून आश्चर्य वाटलें, त्यांनीं मला विचारलें, “मी बरा व्हावा, ह्या आशेनें कोणा साधूबिधूकडे जात नाहींस न ?” मी कांहीं झालें तरी तसें कांहीं करणार नाहीं, याची खात्री बाळगा असें म्हटलें आणि त्यानंतर ते मी आणीत असलेला अंगारा मुकाटयानें लावूं लागले. कित्येक वेळां तेहि माझी भद्रा पाहून गर्हिवरून जात.

मृत्यूच्या आदल्या दिवशीं विठ्ठलराव घाटे माधवरावांना भेटायला आले. तो दिवस मंगळवारचा होता. ते दुपारपासून रात्री ९ वाजेपर्यंत यांच्या जवळच होते विठ्ठलराव आले व माधवरावांच्या जवळ जाऊन बसले. मी-ही तेथेच होते. माझ्याकडे पाहून माधवराव म्हणाले, “ त्यांना मला काय काय होते हे सविस्तर सांग ” मी काय सांगणार ! माझ्या डोळ्यांतून अश्रु-प्रवाह मात्र सुरू झाला. तितक्यांत त्यांनी पुन्हा मला सांगितलें. “ विठ्ठल-रावांना चहा दे ” मी संध्याकाळी डॉक्टरांचे औषध आणलें, परंतु शारीरिक व मानसिक दुःखाच्या ताणानें माझ्या अंगांत उभें राहण्याचीही शक्ति उरली नव्हती. कसेवसें मी औषध कांचेच्या ग्लासमध्ये ओतलें. परंतु मला घेरी आली. त्यांच्यापुढें अशा स्थितीत आपण उभें राहूं नये म्हणून मी तेथून झटकन दुसऱ्या खोलीत गेले. माधवराव सारखे घालमेल घालीत होते. तशाही स्थितीत विठ्ठलरावांना त्यांनी मला बोलावण्यास सांगितलें. मी जवळ गेलें. ते क्षीण आवाजांत म्हणाले, “ तूं काळजी करूं नकोस. तूं मला सांभाळ, मी तुला संभाळीन, आपण दोघे मिळून तुझ्या बाबांना संभाळूं ” मला गाहिवरून आले. तेथें उभें राहवेना. मी मोठ्या कष्टानें माझे अश्रु आवारले.

मृत्यूचा दिवस उजाडला. माधवरावांच्या चेहेऱ्यावर मृत्यूची छाया स्पष्ट दिसूं लागली. ता. २९ बुधवारी सकाळी ९ वाजतां डॉ. धारपुरे आले. त्यांनी माधवरावांना तपासले. माधवरावांनी त्यांना विचारलें, “ माझे प्रकृति कशी आहे ? ” डॉक्टरांनी त्यांना उत्तर दिलें “ You are improving ” माधवराव हंसले. डॉक्टर इंजेक्शन देऊन गेले. परंतु रूज आलेल्या त्या कातडींतून इंजेक्शनमधून घटलेलें औषध भात जाऊन पोहोचलेंच नाही. तें थेंब थेंब बाहेर गळूं लागलें. माधवरावांनी त्यानंतर तोंड धुतलें. कपडे बदलले. थोडासा मऊ भात खाल्ला. परंतु हें सर्व त्यांनी आमच्या समाधानाकरतां केलें. त्यांची घालमेल विलक्षण चाडळी होती. दुपारी ३ वाजेपर्यंत ते सावध होते. दुपारी तीन वाजतां त्यांनी अर्धा कप कॉफी घेतली, आणि त्यांनघ वात झाला. अर्धवट शुद्धीत अर्धवट वेगुद्धीत ते असंबद्ध बोलूं लागले.

सप्तवारि पावरस्या. त्या त्या दिवशीं पहाटे चार वाजण्यापासून बोंडाळ पाण्याचा थेंबही न घालतां बसल्या होत्या. मी जेम-त्रेम संध्याकाळीं घात

वाजेपर्यंत काहीं तरी करीत होतें. परंतु, मी काय करीत होतें ह्याचें भान मलाच नव्हतें. संध्याकाळीं सात वाजतां माझ्या उसन्या अवसानानेही दगा दिला. माझे पाय लटपटूं लागले. समोर जण्याची ताकद आणि धैर्य दोन्ही-ही माझ्यांतली नष्ट झाली !

मला थडथडून हिंव भरलें. बाबा, माई, उमाबाई, यमूताई, सर्व माधव-रावांच्या उशापायथ्याशीं जमले. मी शंकररावांना निरोप पाठवला. ते आले; केशवराव भाऊजी आले आणि मी पलंगावर निजलें, माझी शुद्ध नाहींशी झाली.

त्या दिवशीं रात्रीं माधवरावांनीं ११॥ वाजतां इहलोक सोडला.

मला काय झालें याची कल्पना होती. परंतु माझे शरीर बाधिर झालें, रडण्याचीही ताकद माझ्यांत उरली नाहीं. सावध झाल्यावर माधवराव नेहमीं एक श्लोक म्हणत असत त्याची मला आठवण झाली. तो श्लोक म्हटला कीं, त्यांच्या डोळ्यांत पाणी उभें राहिले. ते मला म्हणत, “लीला, जन्माची सहचरीही मृत्यूनंतर बरोबर येत नाहीं. ती देखील घराच्या दारांतच उभी राहते; शेवटीं माझी वेळ आली कीं, मी एकटाच माझ्या मार्गानें जाणार आहे. तूं आपल्या मार्गानें जाशील. जें बरेंवाईट एकमेकांचें आपण करूं, तें सर्व येथेंच राहाणार हा विचार मनांत आला कीं, अलिकडे मला कसेंच होतें.” व तो श्लोक म्हणत असलेली माधवरावांची खिन्न मूर्ति माझ्या डोळ्यांपुढें उभी राहिली. माझ्या हृदयाची कालवाकालव झाली. घराच्या दारापर्यंत तर पोहोचविण्याचें राहोच, पण प्राण जातांना देखील मी त्यांच्या जवळ नव्हतें; इतकेंच नाहीं तर माझी शुद्धिही नष्ट झाली होती. खरोखरच मी एकटी राहिलें. त्यांच्या गोड आठवणी तेवढ्या आतां माझ्या जवळ शिल्लक उरल्या.

तो श्लोक पुढीलप्रमाणें—

घनानि भूमौ पशवश्च गोष्ठे, भार्या गृहद्वारि जनः स्मशाने ।

देहश्चितायां परलोकमार्गे कर्मानुगो गच्छति जीव एकः ॥

ते वारले. कायमचे मला दिसनासे झाले. मी त्यानंतर रडून ओरडून बरी पुष्कळ आगा केला असता तरी ते पुन्हां परत भेटणें शक्य नव्हतें. मी अगदीं शांत होतें. परंतु अकरा वर्षांचा चित्रपट माझ्या डोळ्यांसमोर

उभा राहिला. आणि दुःखद आठवणीपेक्षां अनेक सुखदायक स्मृति मला होऊं लागल्या. त्यांतली एक अगदीं अलीकडली आठवण मला झाली.

माधवराव पथ्याला अतिशय कंटाळले होते. त्यांना कांहीं तरी आंबट खाण्याची इच्छा होई. म्हणून माझ्या बाहिणीनें-सुलनें-त्यांना दोन मोठे आंबळे आणून दिले होते. ते मला दिसूं नयेत म्हणून माधवरावांनीं उशार्शी अंथरुणाखाली ठेवले होते. त्या दिवशीं मी दवाखान्यांतून औषध घेऊन परत आलों. माधवरावांच्या खोलीत दिवा नव्हता. माधवराव पडल्या पडल्या तोंड हालवीत होते. मी दिवा लावला औषध भेजर ग्लास-मध्ये ओतलें. तें देण्याकरतां पलंगाजवळ गेलें. माधवरावांच्या हातांत मला आवळा दिसला. मी थोडीशी रागावलों. हातांतला आवळा तर मी टाकून दिलाच, पण आणखी आहे का म्हणून विचारतांच उशीखाली आहे, म्हणून त्यांनीं मला सांगितलें. “आतां पुन्हां आवळे खायचे नाहीत; तुम्हाला माझी शपथ आहे” असें मी त्यांना म्हटलें. माधवरावांनीं डोळ्यांत पाणी आणून आतां मी पुन्हां खाणार नाहीं, म्हणून माझ्याजवळ कबूल केलें. असाच पुन्हां एकदां सुलनें आवळां त्यांना दिला. त्यांनीं तो न खातां माझ्याजवळ दिला. माधवराव वारले, आणि ही गोष्ट माझ्या मनाला काथमची लागून राहिली. माझ्या बाहिणीनें त्यांच्या तोंडाला चव नव्हती, म्हणून तो त्यांना खायला दिला. परंतु मी रागावेन म्हणून त्यांनीं तो घेऊन मुकाट्यानीं ठेवून दिला. त्या गोष्टीचा परिणाम माझ्या मनावर फार झाला. आणि माझ्यावरील त्यांचा विश्वास व प्रेम पाहून मला फार समाधान वाटलें.

अशा अनेक गोष्टी आज माझ्या डोळ्यांपुढें उभ्या राहातात. आणि एका थोर विभूतीचें अगाध प्रेम मला शेवटीं मिळालें, या जाणीवेनेंच सध्याच्या माझ्या दुःखांत मला समाधान वाटतें.

डॉ. माधवराव पटवर्धन यांचा जीवनपट

(जन्म : २१ जानेवारी १८९४. मृत्यु : २९ नोव्हेंबर १९३९).

२१ जाने. १८९४ जन्म बडोदें.

१८९४-१९०३

बालपण.

भडोच, बडोदें, आवळस.

प्राथमिक शिक्षण (आवळस)

इंग्रजी शिक्षण-बडोदें, अहमदाबाद,
मुंबई.

१९०९

मॅट्रिक

१९१६

बी. ए. सेकंड क्लास, बडोदा कॉलेज.

१९१८

एम. ए. सेकंड क्लास एल्फिन्स्टन
कॉलेज (मुंबई).

डी. ई. सोसायटीत प्रवेश,
प्राध्यापक, फर्ग्युसन कॉलेज.

१९१९ ते १९२५

डी. ई. सोसायटी, आजन्म सेवक.

१९२२

रवि-किरण मंडळाचे सदस्य.

१९२३-९ सप्टेंबर

* " किरण ".

१९२४-२३ जानेवारी

* " काव्यविचार ".

९ मे

* " उषा "

२० ऑक्टो.

* " मधुमाधव ".

१९२५-२८ आगस्ट

" डी. ई. सोसायटी राजीनामा.

१९२५-९ सप्टें.

" शलाका ".

२३ डिसें.

" फार्शी-मराठी कोश "

१९२६

शिक्षक, प्रताप हायस्कूल, अंमळनेर.

१९२६-१ आगस्ट

शिक्षक, म. ए. सोसायटी हायस्कूल, पुणे.

१९२६-९ सप्टेंबर

" विरहतरंग. "

१९३३-१९ जुलै

”

दुसरी आवृत्ति.

१९२७	छंदोरचना.
१९३७-२३ जानेवारी	छंदोरचना दुसरी आवृत्ति
१९२७-९ सप्टें.	“ प्रभा ”.
१९२८-२१ जाने.	“ सुधारक ”.
१९२८-२९ मे	विवाह.
१९२८-९ जून	प्राध्यापक, राजाराम कॉलेज, कोल्हापूर.
१९२९-२९ मे	उमरस्य्यामकृत रुबाया (फार्सीवरून भाषांतर).
१९३१-१५ आक्टो.	द्राक्षकन्या. (फिट्स जेराल्ड यांच्या इंग्रजी भाषांतरावरून).
१९३३-२९ मे	गज्जलांजली.
१५ जुलै	मधुलहरी (रुबायांचें संपूर्ण भाषांतर). विरहतरंग (२ भा.). अध्यक्ष, कविसंमेलन, नाशिक.
१९३४-२७ नोव्हें.	स्वप्नरंजन.
१९३६-१० नोव्हें.	अध्यक्ष, साहित्यसंमेलन, जळगांव.
१९३७-२३ जाने.	छंदोरचना (D. Litt सार्ठी प्रबंध).
१९३८-२१ जाने.	‘ तुटलेले दुवे ’.
१ एप्रिल	भाषाशुद्धिविवेक.
५ नोव्हें.	पद्यप्रकाश.
१९३९-१५ फेब्रु.	“ डॉक्टर ऑफ लेटर्स ” (D. Litt).
२९ मे	नकुलालंकार.
१९३९-२९ नोव्हें.	मृत्यु (पुणें). (रात्री ११-३५).

* या ग्रंथांत रविकिरण मंडळांतील सदस्यांच्या बरोबर माधवरावांच्या कांहीं कविता समाविष्ट आहेत .

